

شیخ محمد بن عبد الوہابؒ کی سیرت،

دعوت اور اثرات

(مختصر نسخہ)



تالیف: جمال الدین زر ابوزو

ترجمہ: اسد اللہ مدنی

مراجعة: شفیق الرحمن ضیاء اللہ مدنی

ناشر: شعبہ مطبوعات و علمی تحقیقات

وزارت برائے اسلامی امور و اوقاف و دعوت و ارشاد

۱۴۳۳ھ

محمد بن عبد الوهاب حياته،
تعاليمه، وتأثيره
(باللغة الأردنية)



تأليف: جمال الدين زرابوزو

ترجمة: أسد الله عثمان المدني

مراجعة: شفيق الرحمن ضياء الله المدني

ناشر: وكالة المطبوعات والبحث العلمي

وزارة الشؤون الإسلامية والأوقاف والدعوة والإرشاد

المكتب التعاوني للدعوة وتوعية الجاليات بالربوة
هاتف: +966114404900 فاكس: +966114490136 ص ب: 29465 الرياض: 11457
ISLAMIC PROPAGATION OFFICE IN RABWAH
P.O.BOX 29465 RIYADH 11457 TEL: +966 11 4454900 FAX: +966 11 4970126



فہرست موضوعات

- 5 نبذة مختصرة عن الكتاب:
- 6 ا- تعارف
- 14 شیخ محمد بن عبد الوہابؒ کا خاندان اور ابتدائی زندگی
- 67 خارجی دشمن
- 84 شیخ محمد بن عبد الوہابؒ کی وفات
- 88 شیخ محمد بن عبد الوہابؒ کی شخصیت
- 101 شیخ محمد کی کوششوں کے نتائج
- 105 س- شیخ محمدؒ کی اہم اصلاحی تعلیمات
- 105 شیخ کے دور میں اسلام:
- 119 شیخ محمد بن عبد الوہابؒ اور عقیدہ
- 119 شیخ کا طریقہ کار:
- 134 شیخ محمدؒ اور مسئلہ مسلمانیت

- 141 شیخ محمد بن عبد الوہابؒ اور فقہ اسلامی، اجتہاد اور اندھی تقلید
- 152 شیخ محمد بن عبد الوہابؒ اور دعوت امر بالمعروف و نہی عن المنکر
- 156 اول ترین مسائل
- 158 شیخ محمدؒ اور امر بالمعروف و نہی عن المنکر کا عمل انجام دینے والے کی صفات
- 166 خلاصہ:
- 168 ۴۔ شیخ محمدؒ کی تاثیر اور اثرات ”وہابی“ اور ”وہابیت“ کے الفاظ پر ایک نوٹ ...
- 179 نجد کے باہر شیخ محمدؒ کے اثرات
- 179 دعوت شیخ محمدؒ کی تاثیر سے متعلق چند تمہیدی باتیں
- 193 عرب علاقے
- 207 صحرائے افریقہ
- 212 برصغیر ہندوپاک
- 219 جنوب مشرقی ایشیا
- 224 خلاصہ:

- ۵۔ شیخ محمد بن عبد الوہابؒ پر تنقید اور الزامات کا جائزہ 225
- ۱۔ یہ الزام کہ شیخ محمدؒ نے نبوت کا دعویٰ کیا: 226
- ۲۔ یہ الزام کہ شیخ محمدؒ نے رسول اللہ ﷺ کی توہین کی: 231
- لوگوں کو دائرہ اسلام سے خارج کرنے اور ان سے جنگ کرنے کا مسئلہ 236
- ۳۔ یہ الزام کہ شیخ محمدؒ نے چند غیر کفریہ باتوں کو کفر قرار دیا 243
- ۴۔ یہ الزام کہ شیخ محمدؒ نے خلافت عثمانیہ کے خلاف بغاوت کی: 255
- مسئلہ توسل اور غیر اللہ سے استعانت 259
- انہدام مزارات اور زیارت قبور کے مسائل 273
- خلاصہ: 277
- شیخؒ کی سیرت سے آج کی دنیا کے لئے سبق 289
- نظریاتی اور عملی طور پر اپنے عقیدے کی اصلاح سے آغاز کرنے کی اہمیت . 294
- فسق و جہالت کے انتشار کے باوجود عدم مایوسی 298
- ہر ایک کے لئے تعلیم کی اہمیت 303
- اللہ پر کامل بھروسہ کرتے ہوئے دنیوی اسباب کو اختیار کرنا 312

318.....دعوت کے لئے پشت پناہی کی ضرورت

325.....بنیادی عقائد پر سمجھوتا کرنے سے انکار

373.....حوالہ جات

نبذة مختصرة عن الكتاب:

محمد بن عبد الوهاب، حياته، تعاليمه، وتأثيره: كتاب من ٣٧٩ صفحة، ولا يعنى بالسياسة و لا تفضيل نظام عن آخر، إنما يعنى ببيان حقيقة الإسلام كما دعى إليه النبي صلى الله عليه وسلم، ثم العناية بحق أحد علماء المسلمين الشيخ محمد بن عبد الوهاب رحمه الله.

بِسْمِ اللّٰهِ الرَّحْمٰنِ الرَّحِیْمِ

۱۔ تعارف

مصنف کی یہ کتاب دراصل ان کی اصل کتاب ”امام محمد بن عبد الوہابؒ کی سیرت، دعوت اور اثرات“ کا اختصار شدہ نسخہ ہے۔ بوجہ اختصار اصل کتاب میں مذکور بہت ساری تفصیلات ترک کر دی گئی ہیں اور طویل بحثوں کو مختصر کر دیا گیا ہے تاہم بیشتر عناوین اپنی جگہ برقرار ہیں (شیخ محمد بن عبد الوہابؒ سے متعلق انگریزی مواد پر نظر ثانی کو زیر مطالعہ کتاب سے یکسر حذف کر دیا گیا ہے)۔

تمام موضوعات کو مختصر اور جامع انداز میں پیش کرنے کے علاوہ اس کتاب کا بھی وہی مقصد ہے جو اصل کتاب کا ہے۔

اس کتاب کا نہ کوئی سیاسی مقصد ہے۔ اور نہ ہی کسی متعین حکومت یا کسی مخصوص پالیسی کی ہمنوائی یا تنقید، بلکہ اس کے پیچھے جو قوت عاملہ ہے وہ ان سب سے بڑھ کر ہے۔ اس کا مقصد دین اسلام کی تشریح و وضاحت ہے جیسا کہ خود محمد ﷺ نے اس دین کی تشریح و تبلیغ فرمائی۔ اس کا دوسرا مقصد بحیثیت ایک مسلم فرد شیخ محمد بن عبد الوہاب کی قدر و منزلت اور آپ کے حق کو بیان کیا جائے۔

گزشتہ دو صدیوں سے شیخ محمد بن عبد الوہاب کا نام (اور آپ سے منسوب ”وہابی“ اور ”وہابیت“ کے الفاظ) عالم اسلام میں اور غیر مسلم علاقوں میں بھی کافی سنا جا رہا ہے۔ حقیقت میں شیخ محمدؒ ایک ”پر اسرار شخصیت“ کا نام نہیں ہے بلکہ آپ کی تصانیف اور آپ کے قریبی تلامذہ کی اور آپ کی اولاد و اہل خانہ کی تصانیف مشہور و معروف ہیں اور دنیا کے ہر گوشہ میں بہ آسانی

دستیاب ہیں۔ گرچہ آپ کی شخصیت اسرار کے پردوں میں چھپی ہوئی نہیں ہے مگر اس کے باوجود جو کچھ آپ کے بارے میں اب تک کہا گیا اس میں ضرور حقیقت و افسانہ دونوں کا رنگ بھرا گیا ہے۔

شیخ محمد بن عبدالوہاب چونکہ ایک انسان تھے لہذا اس ناٹے آپ کا یہ حق بنتا ہے کہ آپ کی زندگی کا مطالعہ غیر جانبدارانہ اور مخلصانہ طور پر کیا جائے۔ آپ کا حق ہے کہ آپ کے معاملہ میں منصفانہ مقدمہ کی کارروائی کی جائے، کوئی کتنا ہی آپ کی دعوت کا مخالف ہو لیکن کسی کو یہ حق نہیں پہنچتا کہ آپ کے حق میں ظلم و ستم روا رکھے۔

ویسے تمام معاملات میں غیر جانبداری، عدم تعصب، علمی امانت اور صداقت ہر ایک سے مطلوب ہے اور خصوصاً مسلمانوں سے اور زیادہ ان باتوں کی توقع بڑھ جاتی ہے اور اسلامی نقطہ نظر سے

بھی ان باتوں کی اہمیت اور زیادہ ہو جاتی ہے اگرچہ مد مقابل آپ کا حریف یاد دشمن ہی کیوں نہ ہو۔ چنانچہ اللہ رب العزت کا ارشاد ہے:

يَا أَيُّهَا الَّذِينَ ءَامَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ
وَلَوْ عَلَىٰ أَنفُسِكُمْ أَوِ الْوَالِدِينَ وَالْأَقْرَبِينَ ۚ إِن يَكُنْ غَنِيًّا
أَوْ فَقِيرًا فَاللَّهُ أَوْلَىٰ بِهِمَا ۖ فَلَا تَتَّبِعُوا الْهَوَىٰ أَن تَعْدِلُوا
وَإِن تَلَوُا أَوْ تَعْرِضُوا فَإِنَّ اللَّهَ كَانَ بِمَا تَعْمَلُونَ خَبِيرًا
﴿١٧٥﴾ ”اے ایمان والو! عدل و انصاف پر مضبوطی سے جم جانے

والے اور خوشنودی مولا کے لئے سچی گواہی دینے والے بن جاؤ۔
گو وہ خود تمہارے اپنے خلاف ہو یا اپنے ماں باپ کے یار شتہ دار
عزیزوں کے، وہ شخص اگر امیر ہو تو اور فقیر ہو تو دونوں کے
ساتھ اللہ کو زیادہ تعلق ہے۔ اس لئے تم خواہش نفس کے پیچھے پڑ
کر انصاف نہ چھوڑ دینا اور اگر تم نے کج بیانی یا پہلو تہی کی تو جان

لو کہ جو کچھ تم کرو گے اللہ تعالیٰ اس سے پوری طرح باخبر ہے (1)۔“

زیر نظر کتاب میں شیخ محمد بن عبد الوہابؒ کی سوانح حیات اور تعلیمات کو منصفانہ طور پر صحیح انداز میں پیش کرنے کی کوشش کی گئی ہے۔ اس مقصد کی خاطر مختلف بحثوں سے جو نتائج اخذ کئے گئے وہ مستند (اسلامی و غیر اسلامی) مصادر و مراجع سے ماخوذ ہیں جو تاریخی، علمی و منطقی دلائل پر مبنی ہیں۔

۲۔ شیخ محمد بن عبد الوہابؒ کی زندگی

سرزمین نجد:

شیخ محمد بن عبد الوہابؒ کا تعلق ”نجد الیمامہ“ کی سرزمین سے ہے۔ نجد کی شمالی جانب ”شمر“ کے پہاڑ ہیں یا پھر نفود کا عظیم صحراء ہے۔ مغربی جانب ”حجاز“ اور جنوب کی طرف صحرائی

(1) سورۃ نساء: ۱۳۵

علاقہ ہے جس کو ”الربع الخالی“ کہا جاتا ہے۔ اسی طرح مشرقی جانب ”الاحساء“ اور ”الدھناء“ واقع ہے۔

317ھ سے لے کر شیخ محمد بن عبدالوہابؒ کے ظہور پذیر ہونے تک سرزمین نجد کی کوئی متحدہ حکومت نہیں تھی۔ یہی وجہ ہے کہ مؤرخین حضرات نے اس علاقہ کا بالخصوص کوئی ذکر نہیں کیا۔ شیخ محمدؒ کے زمانے میں نجد چھوٹی ریاستوں میں منقسم تھا جس کے حکام بحرین سے یا علاقے کے چھوٹے امیر ہوا کرتے تھے سلطنت عثمانیہ کے حکام نے بالخصوص کبھی نجد پر توجہ دینے کے بارے میں غور نہیں کیا یہی وجہ تھی کہ نجد پر ان کا کوئی اثر نہ تھا۔ حکومت عثمانیہ کی ایک دستاویز جس کو یمین علی آفندی (1018ھ موافق 1609ء) نے تحریر کیا تھا یہ بتلاتی ہے کہ سلطنت عثمانیہ ”بتیس صوبوں“ میں منقسم تھی جن میں سے

چودہ عرب صوبے تھے مگر ان میں نجد شامل نہ تھا⁽²⁾۔
 حقیقت میں جیسا کہ واسی لیف کہتا ہے کہ جب وہابیت کا ظہور ہوا
 اس وقت خطہ عرب کئی دہائیوں تک کسی کی حکومت میں شامل
 نہ تھا⁽³⁾۔

تاہم نجد کے علاقے کو سیاسی تسلط کے زیر اثر لانے کی کچھ
 کوششیں ہوتی رہیں بالخصوص حجاز کے ”شرفاء“ اور الاحساء کے
 قبیلہ خالد نے اس خطے پر قبضہ کرنے کی کوششیں کیں، قبائل
 خالد کا شمال میں شمر کے پہاڑی علاقے پر مضبوط تسلط تھا اور عیینہ
 کا امیر اس کے اقتدار کو کسی حد تک تسلیم کرتا تھا۔ تاہم بحیثیت
 مجموعی یہ تمام کاوشیں کامیاب نہ ہو سکیں چنانچہ نجد کسی مضبوط

(2) عقیدۃ الشیخ محمد بن عبدالوہاب السلفیہ و اثرہا فی العالم الاسلامی، مؤلف: صالح بن عبداللہ العبود،
 ج ۱ (ص ۴۱)

(3) تاریخ سعودی عرب، ایلکی واسی لیف (ص ۶۰)

حکومت کے بغیر ہی رہا⁽⁴⁾۔

بارہویں صدی ہجری تک نجد متعدد چھوٹی خود مختار ریاستوں میں منقسم رہا۔ ان میں سے ہر ایک کا حاکم موروثی طریقے پر متعین ہوتا تھا۔ ان میں سے ہر ریاست دوسری سے بالکل آزاد اور خود مختار تھی۔ عیینہ خاندانِ معمر کے زیر اقتدار تھا۔ غالباً یہ اس علاقے کا سب سے طاقتور قبیلہ تھا۔ اسی طرح درعیہ آل سعود کے زیر اقتدار، ریاض آل دواس کے زیر تسلط، حائل آل علی کے ماتحت، قصیم الحجیلان خاندان کے اور شمالی نجد شیبہ خاندان کے زیر اقتدار رہا۔

بد قسمتی سے یہ مختلف ”مہذب ریاستیں“ اکثر اوقات سنگین باہمی تنازعات میں دست و گریبان رہتی تھیں، ہلاکت خیز حملے،

(4) دیکھیے: رسائل الامام محمد بن عبد الوہاب الشخصیة: دراسة دعویة: مؤلف عبد المحسن بن باز، ج 1

لوٹ مار، جنگ و جدال اور معمولی وجوہات کی بنا پر چھوٹی چھوٹی
 نوک جھونک میں ہمیشہ برسرِ پیکار رہتی تھیں (5)۔

شیخ محمد بن عبد الوہاب کا خاندان اور ابتدائی زندگی
 امام محمد بن عبد الوہاب شہر عیینہ میں 1115ھ موافق 1703ء
 یا 1704ء⁽⁶⁾ میں قبیلہ بنو تمیم کے مشرف خاندان میں پیدا
 ہوئے، دسویں صدی ہجری سے ہی یہ خاندان علماء و قائدین کے
 حوالے سے معروف و مشہور تھا (7)۔

گیارہویں صدی ہجری میں شیخ کے دادا سلیمان بن علی غالباً نجد

(5) الشیخ محمد بن عبد الوہاب حیات و فکرہ، تالیف: عبد المحسن بن باز (ص ۵۲). اور مزید دیکھئے: وایسی
 لیف (ص ۶۰-۶۳).

(6) اکثر مؤرخین بالخصوص یورپی مؤرخین نے آپ کی تاریخ و جائے پیدائش کے بارے میں غلطی کی
 ہے ان کے بیانات سے واقفیت کے لئے دیکھئے (شیخ محمد، تالیف شیخ العثیمین ص ۲۵)

(7) ایسے علماء کی مثالوں کے لئے دیکھئے، الشیخ محمد، تالیف شیخ العثیمین (ص ۲۴)

کے علاقے کے سب سے بڑے عالم تھے، وہ عیینہ شہر کے قاضی تھے اور اس علاقے کے علماء کے مابین جب فقہی مسائل میں اختلاف ہوتا تو لوگ انہی کی طرف رجوع کرتے تھے۔ آپ کے شاگردوں میں آپ کے بیٹے عبدالوہاب، ابراہیم اور احمد شامل ہیں (8)۔

شیخ محمدؒ کے والد عبدالوہاب بھی شہر عیینہ کے عالم اور قاضی تھے، وہ فقہ کے علم میں ماہر تھے۔ انہوں نے فقہ کے مختلف مسائل پر کچھ کتابیں بھی لکھیں تاہم بحیثیت ایک عالم آپ کی قدر و منزلت اپنے والد سلیمان کے درجہ تک نہ پہنچ سکی (9)۔ اس طرح شیخ محمدؒ ایک ایسے خاندان کے چشم و چراغ تھے جو علم

(8) دیکھئے: الشیخ محمد، تالیف الشیخ العثیمین (ص ۲۵-۲۳) مزید دیکھئے: علماء نجد خلال ستہ قرون تالیف: عبداللہ البسام ج ۱ (ص ۲۶)۔

(9) دیکھئے: الشیخ محمد، مؤلف الشیخ العثیمین (ص: ۲۵)

دوست اور تحصیل علم کی خاطر اپنے آپ کو وقف کر چکا تھا اور اس حوالہ سے مشہور و معروف تھا۔ چنانچہ اس خاندانی پس منظر نے آپ کو ایک مضبوط بنیاد فراہم کی جس کی بنا پر آپ نے ایمان و اخلاص اور مستقبل میں عملی میدان میں عروج حاصل کیا۔ مزید برآں مختلف ذرائع سے پتہ چلتا ہے کہ آپ بہت ذہین تھے اور حافظہ بھی آپ نے کمال کا پایا تھا۔ دیگر بچوں کی طرح آپ اپنے اوقات کھیل کود میں ضائع نہیں کرتے تھے۔ دس سال کی عمر میں آپ نے حفظ قرآن کی تکمیل کی (10)۔

شیخ اپنے والد کے ساتھ مطالعہ میں مصروف رہا کرتے تھے۔ آپ کی صلاحیتوں کے آپ کے والد خود بھی معترف تھے اور انہوں نے آپ کے بارے میں یہ کہا کہ ”میں نے چند مسائل میں محمد

(10) ملاحظہ ہو: تاریخ مجدد، تالیف حسین بن غنام (ناصر الدین اسد)، ج 1 (ص 45)

سے استفادہ کیا ہے (11)۔“

بارہ سال کی عمر میں آپ بلوغت کو پہنچ گئے اور جب آپ کے والد نے آپ کے اندر امامت کی اہلیت محسوس کی تو آپ کو امام مقرر کر دیا اور اسی عمر میں آپ کا نکاح بھی کر دیا (اس دور میں ایسی کم سنی میں شادی کا عام رواج تھا) اور حج کی ادائیگی کے لئے آپ کو روانہ کر دیا (12)۔

آپ کے والد سے آپ نے فقہ حنبلی کی تعلیم حاصل کی۔ مزید آپ نے تفسیر، حدیث اور توحید کی کتابوں کا بھی علم حاصل کیا (13)۔

(11) دیکھئے: کتاب مذکور، ج ۱ (ص ۷۵)۔

(12) دیکھئے: کتاب مذکور، ج ۱ (ص ۷۵) (آپ کے والد نے آپ کے بارے میں جو خط لکھا وہ ملاحظہ ہو)

(13) دیکھئے: الشیخ محمد، تالیف: شیخ العثیمین (ص ۲۸)۔

بالخصوص امام ابن تیمیہ اور امام ابن القیم رحمہما اللہ کی کتابوں نے آپ کو کافی متاثر کیا اور آپ نے خود ابن تیمیہؒ کی بہت سی کتابوں کے نسخے تیار کئے جن کے کچھ نسخے آج بھی برطانوی عجائب گھر میں محفوظ ہیں (14)۔

مذکورہ دونوں اماموں نے آپ پر بڑا گہرا اثر چھوڑا جیسا کہ آپ کی کتابوں اور خطوط سے واضح ہے اور غالباً انہی اماموں کی کتابوں سے آپ نے توحید اور ایمان کے دیگر پہلوؤں کا صحیح ادراک حاصل کیا جس سے بیشتر فقہاء نے چشم پوشی برت رکھی تھی۔ اس ادراک نے آپ پر یہ حقیقت عیاں کی کہ اس وقت کے مسلمانوں کے اکثر معاملات قرآن و حدیث کی تعلیمات کی روشنی میں بالکل غلط ہیں تاہم ابھی آپ کے لئے مناسب وقت

(14) دیکھئے: احتساب الشیخ محمد بن عبدالوہاب، تالیف: مسرفۃ بنت کامل، (ص 93)۔

نہیں تھا کہ آپ ان تمام غلط باتوں پر تنقید و اعتراض کرنا شروع کر دیں کیونکہ یہ کام تو آپ اسی وقت کر سکتے جب آپ مکمل مرد اور ایک عالم کی حیثیت سے ابھر جاتے۔ اس بات کا کوئی ثبوت نہیں ہے کہ آپ نے ان ابتدائی ایام میں شہر عیینہ کی اصلاح کی خاطر کوئی قابل ذکر قدم اٹھایا ہو (15)۔

لہذا آپ نے پہلے اپنی علمی قابلیت میں اضافہ کرنے کی طرف توجہ دی اور اس مقصد کے لئے اس زمانے کے مروجہ طریقے کے مطابق حصول علم کے لئے اپنے علاقے سے علوم کے مرجع دوسرے شہروں کا رخ کیا۔

طلب علم کا سفر

پہلے حج سے واپسی کے بعد آپ نے اپنے آبائی وطن ہی میں علم

(15) دیکھئے: الشیخ محمد، تالیف العیشین (ص ۲۹)۔

حاصل کیا پھر اس کے بعد حجاز کے سفر پر روانہ ہوئے اور وہاں علماء مکہ سے استفادہ کیا⁽¹⁶⁾ مکہ مکرمہ میں مختصر قیام کے بعد آپ مدینہ منورہ منتقل ہو گئے۔

مدینہ میں آپ کو ایک ایسا علمی ماحول میسر آیا جو عینہ کے ماحول سے یکسر مختلف تھا۔ مثال کے طور پر عینہ میں فقہ حنبلی کے علم پر زور تھا جبکہ مدینہ چونکہ پوری دنیا کے علماء و طلباء کا سنگم تھا لہذا وہاں مختلف فقہی مسائل کی تعلیم کے علاوہ دیگر اسلامی علوم سے بھی بہرور کیا جاتا تھا۔ مدینہ میں قیام کے دوران آپ نے متعدد علماء سے استفادہ کیا جن میں شیخ علی الداغستانی اور شیخ اسماعیل العجلونی بھی ہیں، تاہم وہ علماء کرام جن سے شیخ محمدؒ بہت زیادہ قریب ہوئے ان میں پہلے نمبر پر شیخ عبداللہ بن ابراہیم بن

(16) دیکھئے: ابن بشر، ج ۱، ۲۰۰-۲۱، مزید دیکھئے: الشیخ محمد، تالیف العتیین (ص ۳۰)۔

سیف ہیں اور پھر شیخ محمد حیات سندھی⁽¹⁷⁾ ہیں جنہوں نے
 (شیخ عثیمین کے مطابق) آپ کے ذہن کو بہت متاثر کیا۔ آپ ان
 دونوں کے بہت قریب رہے اور ان دونوں نے جہاں آپ کو
 زیورِ تعلیم سے آراستہ کیا وہیں آپ کو اصلاحی طریقہ کار کی بھی
 آگہی دی⁽¹⁸⁾۔

مذکورہ علماء میں سے اول الذکر شیخ عبداللہ بن ابراہیم فقہ حنبلی
 اور حدیث کے بڑے عالم تھے۔ انہوں نے اپنے تمام اعمال شیخ

(17) شیخ محمد حیات بن ابراہیم سندھی برصغیر ہندوپاک میں پیدا ہوئے، سندھ میں حصول علم کے بعد
 وہ مزید تعلیم کے لئے مدینہ منورہ منتقل ہو گئے، تعلیم کے بعد درس و تدریس میں مشغول ہو گئے آپ
 حدیث کے بڑے عالم تھے اسی طرح فقہ حنفی کے اور علم قانون کے بھی ماہر تھے آپ کی متعدد
 تصانیف ہیں جن میں ”شرح الترغیب والترہیب“ اور ”نوی کی چہل حدیث پر آپ کی تعلیقات“
 قابل ذکر ہیں ۱۶۳ھ میں مدینہ میں آپ کا انتقال ہوا (دیکھئے: الأعلام للزکریٰ ج ۱ ص ۱۱۱) آپ سے
 فیض یافتہ کئی طلبہ بعد میں عالم اسلام کے جید علماء اور نامور داعیان اسلام کی حیثیت سے مشہور ہوئے
 (دیکھئے: العثیمین کی کتاب الشیخ محمد ص ۲۰۱)۔

(18) دیکھئے: شیخ عثیمین کی کتاب، الشیخ محمد ص ۳۱)۔

البالی سے شیخ محمد بن عبد الوہاب کی طرف منتقل کردئے جن میں احادیث مع شروحات بھی تھیں جن کی اسانید ان کے اصل مؤلفین سے جا ملتی تھیں⁽¹⁹⁾۔ دونوں حضرات شیخ عبد اللہ اور شیخ البالی امام ابن تیمیہ سے بہت زیادہ متاثر تھے اور غالباً شیخ عبد اللہ ہی نے شیخ محمد بن عبد الوہاب کو ابن تیمیہ کی کتابوں کی طرف راغب کیا۔ مزید یہ کہ شیخ عبد اللہ کو نجد کے حالات کا بخوبی علم تھا کیونکہ ان کا اصل تعلق نجد ہی سے تھا، نجد کے علاقہ میں مروجہ تمام خرافات کے بارے میں وہ شیخ محمد سے گفتگو کیا کرتے تھے۔

ایک دفعہ شیخ عبد اللہ نے شیخ محمد سے دریافت کیا کہ ”کیا تم وہ

(19) دیکھئے: الشیخ محمد بن عبد الوہاب: عقیدتہ السلفیۃ ودعوئہ الإصلاحیۃ وثناء العلماء علیہ تالیف: احمد

بن حجر علی بو طامی (ص ۱۶)

ہتھیار دیکھنا پسند کرو گے جو میں نے ”المجمع“ والوں کے لئے تیار کیا ہے؟ (المجمع شیخ عبداللہ کا آبائی وطن تھا) شیخ محمد کے اثبات میں جواب دینے پر شیخ عبداللہ آپ کو اپنے گھر لے گئے جہاں کافی کتابیں رکھی ہوئی تھیں۔ ان کو دکھلا کر آپ نے کہا: ”یہی وہ ہتھیار ہیں جن کو میں نے جمع کیا ہے“⁽²⁰⁾۔

اس طرح شیخ عبداللہ نے شیخ محمد کو یہ ذہن نشین کرایا کہ وہاں کے لوگوں کے غلط رسم و رواج کے خلاف سب سے طاقتور ہتھیار حقیقی علم ہے جس کے ذریعے ان کی بری باتوں سے ان کو آگاہ کیا جائے اور ان کو صحیح راہ کی طرف راہنمائی کی جائے۔

یہ شیخ عبداللہ ہی تھے جنہوں نے شیخ محمد کو شیخ سندھی سے متعارف کروایا اور ان سے درخواست کی کہ وہ شیخ محمد کو اپنی

(20) دیکھئے: ابن بشر، ج ۱ (ص ۲۸-۲۹)۔

شاگردی میں قبول کر لیں۔ اس کے بعد شیخ محمد شیخ سندھی کے قریب تر ہوتے گئے اور آپ کے ساتھ کچھ عرصہ تک رہے۔ شیخ سندھی علم حدیث کے ایک عظیم عالم تھے اور بدعتوں کے مخالف کی حیثیت سے کافی معروف تھے۔ وہ شریک طور طریقوں کی مخالفت کرتے اور اجتہاد کی طرف دعوت دیتے تھے۔ یہی وہ چیزیں تھیں جو آگے چل کر شیخ محمد کے دعوت کی امتیازی اوصاف بنیں⁽²¹⁾۔ آپ کے پڑپوتے شیخ عبداللطیف بن عبدالرحمن فرماتے ہیں: شیخ سندھی نے شیخ محمد کو جن موضوعات میں بہت زیادہ متاثر کیا وہ یہ ہیں: توحیدِ عبادت، اندھی تقلید سے نجات اور قرآن و حدیث کی تعلیم و تدریس میں انہماک⁽²²⁾۔

(21) دیکھئے: الشیخ محمد، تالیف العیثمین (ص ۳۱-۳۲) اور عبدالمحسن بن باز، ج ۱ (ص ۷۷)

(22) اسماعیل محمد انصاری نے اپنی کتاب ”حیاة الشیخ محمد بن عبدالوہاب وآثارہ العلیہ“ میں شیخ عبداللطیف کے کلام کو نقل کیا ہے۔

عیینہ کو واپسی اور بصرہ و احساء کا سفر

حجاز میں کچھ عرصہ گزارنے کے بعد شیخ محمد بن عبدالوہاب عیینہ واپس آگئے، اس وقت آپ خاصے کم عمر تھے (غالباً بیس یا پچیس سال کے درمیان تھے). ایک خبر کے مطابق آپ عیینہ میں تقریباً ایک سال رہے پھر مزید حصولِ علم کی غرض سے عازم سفر بنے. شاید انہیں اس بات کا احساس رہا ہو کہ امت کی کارِ اصلاح کے لئے مزید علمی پختگی اور کمال کی ضرورت ہے

(23)

وہ دمشق کے لئے عازم سفر بنے جو مسلک حنبلی کا مرکز تھا. راستے میں پہلی منزل بصرہ بنی جہاں آپ نے کچھ عرصہ قیام کیا. اس وقت بصرہ ایک خوشحال تجارتی شہر تھا اور وہاں کی آبادی

(23) الشیخ محمد، تالیف العتیمین (ص ۳۳).

زیادہ تر شیعہ تھی۔ یہاں کے قیام کے دوران آپ نے بہت ساری چیزوں کا مشاہدہ کیا جو درحقیقت نجد میں نہیں تھیں (البتہ ان میں سے کچھ آپ نے حجاز میں دیکھی تھیں)۔

یہاں آپ نے فقہ، حدیث اور عربی زبان پر عبور حاصل کیا۔ یہ علوم آپ نے شیخ محمد المجموعی سے سیکھے۔ یہاں کے قیام کے دوران اس ماحول کے اندر مروجہ بدعات و شرکیات اور آبائی رسم و رواج میں سے بعض کو روکنا شروع کیا اور اکیلے اللہ کی خالص عبادت کرنے پر زور دیا (درحقیقت ایک اطلاع کے مطابق آپ کی شہرہ آفاق تصنیف ”کتاب التوحید“ اسی دوران آپ نے لکھی) ایسا لگتا ہے کہ شیخ المجموعی نے آپ کے ان کاموں میں آپ کی پشت پناہی کی چنانچہ آپ کی حمایتوں کی تعداد آپ کے مخالفین سے زیادہ ہو گئی تھی اور اکثر ان دونوں

فریقین کے درمیان گرما گرم بحثیں چھڑ جاتی تھیں (24)۔

شیخ محمد العثیمینؒ فرماتے ہیں کہ شیخ محمد بن عبد الوہاب بصرہ کے قیام کے دوران درج ذیل تین باتوں سے بہت مستفید ہوئے:

۱۔ حدیث، فقہ اور عربی زبان میں آپ کا علمی اضافہ ہوا۔

۲۔ شیعہ کے عقائد اور طور طریقوں کو بڑے قریب سے مشاہدہ کرنے کا موقع ملا۔

۳۔ مخالفین کے دلائل اور شبہات کا سامنا کرنے کی وجہ سے ان کا رد اور جواب دینے کی تربیت حاصل ہو گئی۔

وقت کے ساتھ ہی شیخ محمد بن عبد الوہابؒ کی مخالفت اتنی بڑھ گئی کہ دوپہر کی سخت گرمی میں ننگے پاؤں بصرہ چھوڑنے پر مجبور کر دئے گئے۔ بصرہ اور الزبیر کے درمیان پیاس سے نڈھال

(24) دیکھئے: الشیخ محمد، تالیف العثیمین (ص ۳۴)۔

ہو کر جاں بلب ہو گئے، الزبیر کے ایک باشندے نے جس کا نام ابو حمید ان تھا آپ کو اس حالت میں پایا۔ یہ محسوس کرتے ہوئے کہ آپ ایک معزز شخصیت ہیں آپ کو پانی پلایا اور الزبیر تک آپ کو لے کر چلا۔ آپ نے وہاں چند دن قیام کیا اور وہاں سے آپ ملک شام کا سفر کرنا چاہتے تھے مگر آپ کی زادراہ اور آپ کا مال آپ سے گم ہو گیا (غالباً کسی نے چوری کر لی) چنانچہ آپ نے مشرقی صوبہ الاحساء کی راہ سے واپس اپنے وطن نجد کو پہنچنے کا فیصلہ کیا (25)۔

اس وقت الاحساء چاروں فقہی مذاہب کی تعلیم کا مرکز تھا۔ نجد سے کافی طلباء حصول علم کے لئے یہاں پہنچے تھے۔ یہاں رہتے ہوئے شیخ محمدؒ نے مختلف فقہی مذاہب کے علماء سے علم حاصل

(25)۔ ملاحظہ ہو: ابن بشر، ج 1 (ص 30) اور عبدالمحسن بن باز، ج 1 (ص 83)

کیا۔ آپ نے یہاں شیخ عبداللہ بن محمد بن عبداللطیف الشافعی سے کافی استفادہ کیا (ان کے ساتھ آپ اشاعرہ کے عقیدے سے متعلق بعض ان مسائل پر گفتگو کی جن کو صحیح بخاری کی شرح میں علامہ ابن حجرؒ نے ذکر کیا ہے) (26)۔

کچھ عرصہ الاحساء میں گزارنے کے بعد شیخ محمد نے نجد میں حریملا کا رخ کیا جہاں آپ کے والد منتقل ہو چکے تھے۔
حریملا اور آغاز دعوت

شیخ محمد بن عبدالوہابؒ کے ان اسفار کے دوران آپ کے والد محترم کا عیینہ کے نئے امیر محمد بن حمد بن معمر سے کسی مسئلہ پر جھگڑا ہو گیا جس کے بعد آپ قاضی کے منصب سے معزول کر

(26) ملاحظہ ہو: ابن بشر، ج 1 (ص 30) مزید دیکھئے: شیخ محمد بن عبدالوہاب کی تالیف ”مؤلفات“ ج 4، (ص 250)، اس رسالہ میں شیخ محمد بن عبدالوہاب نے محمد کی تعریف کی ہے جنہوں نے اپنے اشعری معتقدات کے مخالف آراء کو اختیار کیا۔

دئے گئے۔ لہذا آپ نے شہر عیینہ کو چھوڑ دیا اور حریملا آباد
ہو گئے جہاں آپ کو پھر سے قاضی کا منصب عطا کیا گیا (27)۔

شیخ محمد اپنے اسفار (جو 1144ھ اور 1149ھ درمیان تھے)
سے واپس اپنے والد کے نئے گھر پہنچے۔

حریملا میں آپ نے کھلم کھلا دعوتی کام کی شروعات کی، پہلے پہل
آپ نے ایک مسجد میں درس کا سلسلہ شروع کیا۔ کافی تعداد میں
لوگ آپ کے دروس کو سننے کے لئے آنے لگے جس کی وجہ سے
آپ کی مقبولیت میں اضافہ ہوا (28)۔

ان دروس کا سلسلہ آپ کے ساتھ زندگی بھر رہا حتیٰ کہ جب
آپ ریاست کے قائد بنے تب بھی اس سے سبکدوش نہیں

(27) دیکھئے: عبدالمحسن بن باز، ج 1 (ص: ۸۷)

(28) دیکھئے: ابن غنم، ج 1 (ص: ۷۷)۔

ہوئے، مشرکانہ طور طریقے اور آبائی رسم و رواج جو آپ کے ماحول میں پایا جا رہا تھا ان پر انکار کرنا شروع کر دیا۔ ابتدائے دعوت سے ہی آپ کے کچھ حامی بنے (جو تعداد میں بہت کم تھے) اور کچھ مخالفین بھی پیدا ہو گئے۔ اور یہ صورتحال ان کی پوری زندگی میں رہی بلکہ آج بھی (اس دعوت کے ساتھ) قائم ہے۔

جب تک آپ کے والد بقید حیات رہے آپ ان کے مرتبہ کا پاس و لحاظ کرتے ہوئے دعوتی امور میں اتنی سرگرمی نہیں دکھائی جس طرح کی سرگرمیوں میں آپ ۱۵۳ھ میں والد کی وفات کے بعد مصروف ہوئے۔ جب آپ کے والد کا انتقال ہوا اس وقت آپ کی عمر اڑتیس سال تھی، اب آپ علاقہ کے سب سے بڑے عالم کی حیثیت سے ابھر گئے اور زیادہ کھلے انداز میں

اپنی دعوت کی تبلیغ شروع کر دی، اور لوگوں کو صراطِ مستقیم پر چلنے کی تاکید کرنے لگے۔ بدعات و خرافات پر کھلم کھلا تنقید کرنے لگے اور امر بالمعروف اور نہی عن المنکر کا فریضہ انجام دینے لگے۔ اطراف و اکناف کے علاقوں میں آپ کی شہرت پھیلتی چلی گئی۔ آپ سے تعلیم حاصل کرنے کے لئے طلباء حریملا کا رخ کرنے لگے۔ ارد گرد علاقوں کے کچھ امراء بھی آپ سے متاثر ہونے لگے یا آپ کی طرف مائل ہونے لگے جن میں امیر عیینہ عثمان بن معمر بھی تھے (29)۔

کئی وجوہات کے پیش نظر (غالباً ان وجوہات میں آپ کے خلاف قتل کی ایک سازش بھی تھی) شیخ محمد نے عیینہ منتقل ہو جانے کا فیصلہ کیا۔ (اور وہ وجوہات یہ تھے کہ) وہاں کے امیر پہلے سے ہی

(29) دیکھیے: ابن غنم، ج 1 (ص 48)۔

آپ کی طرف مائل اور آپ کی دعوت سے متاثر تھے۔ امیر عثمان کی حمایت آپ کی دعوت کے لئے یقیناً کافی مددگار و معاون ہوگی اور عیینہ خود بھی حریملا کی بہ نسبت زیادہ مضبوط حیثیت کا حامل تھا⁽³⁰⁾۔

مزید یہ کہ یہ آپ کی جائے پیدائش تھی اور آپ کا خاندان وہاں کا ایک محترم و معزز گھرانہ تھا⁽³¹⁾۔ اس پر متزاد یہ کہ دو باہم دست و گریباں قبیلوں کے تنازعہ کی وجہ سے حریملا کی صورت حال انار کی کے قریب تھی چنانچہ یہ جگہ شیخ محمدؒ کی دعوت اور آپ کے مشن کے لئے یقیناً مناسب نہ تھی۔

(30) ابو حلیہ، ص نمبر ۱۳۰ پر لکھتا ہے کہ ابن معمر امیر عیینہ ہونے کی حیثیت سے نجد کے دیگر امیروں سے زیادہ طاقتور تھا لہذا اگر شیخ محمد بن عبد الوہاب اس کی حمایت میں ہوں تو کوئی بھی دوسرا امیر آپ پر حملہ نہیں کر سکتا تھا
(31) دیکھئے: الندوی (ص ۴۴)

چنانچہ جب عیینہ آپ کے دسترس میں آگیا (جب اس کے امیر نے آپ کی دعوت قبول کر لی) تو آپ کے لئے عاقلانہ اقدام یہی تھا کہ آپ وہاں منتقل ہو جائیں تاکہ آپ کی دعوت کو خوب پھلنے اور پھولنے کا موقع نصیب ہو۔ لہذا آپ 1155ھ میں اس شہر میں اقامت پذیر ہو گئے۔

عیینہ میں قیام

شیخ محمد بن عبدالوہاب کی عیینہ میں آمد پر امیر عیینہ نے آپ کا کافی گرمجوشی سے استقبال کیا۔ امیر سے ملاقات پر شیخ نے ان کے سامنے اپنی دعوت کے اصول و مبادی بیان کئے اور فرمایا کہ یہی عقیدہ حاکم و رعایا دونوں کے لئے دنیا و آخرت کی کامیابی کا ضامن ہے، آپ نے مزید اس بات کی وضاحت فرمائی کہ آپ کے اور ان کے تعلقات کی بنیاد کلمہ لا اِلهَ اِلا اللہ کی حمایت ہے،

چنانچہ آپ نے فرمایا: ”مجھے امید ہے کہ جب آپ اس عقیدہ
 توحید (کہ اللہ کے علاوہ کوئی معبود برحق نہیں) کی حمایت میں
 اخلاص کے ساتھ لگ جائیں گے تو اللہ تعالیٰ آپ کو طاقتور
 بنادے گا اور نجد کے تمام علاقوں اور ان کے تمام بدوؤں پر
 غالب کر دے گا“ (32)۔

امیر عثمان نے آپ کے ان اصولوں کو قبول کر لیا اور صحیح اسلام
 کی دعوت و تبلیغ کی کھلی اجازت دے دی، دونوں کے مابین
 تعلقات مضبوط تر ہوتے گئے یہاں تک کہ شیخ نے امیر عثمان کی
 پھوپھی جوہرہ بنت عبد اللہ بن معمر سے نکاح کر لیا جو علاقہ کی
 نہایت ہی بااثر خاتون تھیں (33)۔

(32) دیکھئے: ابن بشرج ۱ (ص: ۳۳)

(33) دیکھئے: ابن بشرج ۱ (ص: ۳۳)

شخصی اثر و رسوخ اور مطلوبہ سیاسی تعاون کے مہیا ہوتے ہی شیخ نے اسلامی تعلیمات کو شہر عینہ میں حقیقی طور پر نافذ کرنا شروع کر دیا۔ آپ کے پیروکار اور حمایتیوں کی تعداد شہر عینہ میں اور اس کے ارد گرد کے علاقوں میں بڑھتی چلی گئی۔ اس نئی حیثیت اور اقتدار کے حصول کے بعد ہر کسی کی زبان پر یہی تھا کہ اب شیخ کے لئے کوئی جواز نہیں کہ ماحول میں پھیلی ہوئی سماجی برائیوں کا آپ بذات خود خاتمہ نہ کریں۔ چنانچہ آپ اس کے لئے کمر بستہ ہو گئے۔

اس وقت عینہ کے لوگ اس علاقہ کے متعدد درختوں اور جھاڑیوں کو متبرک و مقدس سمجھتے تھے۔ قریب ہی کے ”الجبلید“ کے علاقہ میں ایک قبر کے بارے میں یہ اعتقاد تھا کہ یہ زید بن الخطابؓ (عمر بن الخطابؓ کے بھائی) کی قبر ہے جنہوں نے اس

جگہ مسلمہ الکذاب سے جنگ کرتے ہوئے جامعہ شہادت نوش کیا تھا۔ لوگ ان کی قبر پر جا کر اپنی مرادوں کے لئے منتیں کرتے ، جانور ذبح کرتے اور قسمیں کھاتے تھے۔ تھوڑے ہی عرصہ میں شیخ نے اس سرزمین سے ان تمام شرکیہ اعمال کی جڑوں کو ختم کر دیا اور یہ تمام کام آپ نے امیر عیینہ کے تعاون سے انجام دیا اور آپ پر (جاہلوں کے عقیدے کے برعکس) کوئی غضب الہی کا نزول نہ ہوا۔ چنانچہ جو اسلام کی حقیقی تعلیمات سے ناواقف لوگ تھے انہیں اس بات کا یقین ہو گیا کہ شیخ نے جو کچھ کیا ہے وہ کوئی غلط کام نہیں ہے۔

اس طرح شیخ ایک نئے مرحلے میں داخل ہو گئے⁽³⁴⁾، اس مرحلے میں لوگ عمومی طور پر یا تو آپ کے حامی و ناصر بننے

(34) دیکھئے: العثیمین کی کتاب الشیخ محمد (ص ۴۳-۴۴)۔

والے تھے یا پھر آپ کے مخالف و دشمن کی حیثیت اختیار کرنے والے تھے۔

شیخ نے جب مشرکانہ طور طریقوں کے ازالہ سے فرصت پائی تو آپ عینہ میں صحیح اسلامی معاشرے کے قیام کی کوششوں میں مصروف ہو گئے جس کے اندر ہر گوشہ زندگی میں اسلامی شریعت کے قوانین کا نفاذ ہو، اور ہر مخالف قانون و رواج کو زیر کر دیا جائے، اور بالخصوص باجماعت نماز کی ادائیگی مسجد میں قائم کی جائے۔

اس زمانے میں ایک عورت شیخ کے پاس پہنچی اور زنا کے جرم کی مرتکب ہونے کا اعتراف کیا اور اپنی رغبت کا اظہار کیا کہ اس کو پاک کیا جائے بالکل اسی طرح جس طرح ایک عورت نے رسول اللہ ﷺ کی خدمت میں حاضر ہو کر اپنے جرم زنا کا

اعتراف کیا اور آپ ﷺ سے عرض کیا کہ مجھے اپنے گناہ سے پاک کر دیا جائے، تو شیخ محمد بن عبد الوہاب نے بھی رسول اللہ ﷺ کے طریقہ کی پیروی کرتے ہوئے پہلے آپ نے اس بات کی تحقیق کی کہ وہ عورت پاگل تو نہیں ہے؟ اور اس کے ساتھ زنا بالجبر والا معاملہ تو نہیں ہوا؟ اور یہ اقرار وہ اپنے پورے ہوش و حواس کے ساتھ کر رہی ہے؟ اور پھر تمام لازمی ثبوت و شرائط کی تکمیل کے بعد آپ نے اس عورت کو رجم کرنے کا حکم دیا اور امیر عینہ نے اس عورت پر پہلا پتھر پھینکا۔ اس کے بعد آپ نے حکم دیا کہ اس عورت کو غسل دے کر کفنا یا جائے اور پھر آپ نے اس کی نماز جنازہ ادا فرمائی۔ یہ سب کچھ اس خاتون کی رغبت کے مطابق تھا اور عین اسلامی قانون بھی اسی

حکم کا متقاضی تھا (35)۔

شیخ العثیمین فرماتے ہیں کہ اس خاتون کا یہ عمل اس بات کا مظہر ہے کہ کس پر تاثیر انداز میں شیخ محمد بن عبدالوہاب کی دعوت لوگوں کے دلوں میں گھر کر چکی تھی۔ حقیقت میں اب ایک ایسا معاشرہ قائم ہو چکا تھا جو شیخ کی آمد سے قبل معاشرے سے یکسر مختلف تھا کیونکہ اس معاشرہ میں تو زنا جیسی بدکاری کو نہ جرم سمجھا جاتا تھا اور نہ گناہ۔ لیکن اب ایسی صورت حال ہو گئی کہ ایک عورت (اسلامی تعلیمات کے زیر اثر) اپنے گناہ پر اس بری طرح پچھتاتی ہے کہ اس سے پاک و صاف ہونے کے لئے اپنے آپ کو حد کے لئے پیش کرنے سے پیچھے نہیں ہٹتی۔ جیسا کہ عام طور پر کسی بھی تحریک اصلاح و تزکیہ کے مقابلہ میں

(35) ملاحظہ ہو: ابن غنم، ج ۱ (ص ۷۹-۸۰)، اور ابن بشر، ج ۱ (ص ۳۲)۔

غلط کاریوں میں ڈوبے ہوئے لوگ انتہائی خوف و تشویش کا اظہار کرتے ہیں ابو حکیمہ کی کتاب سے درج ذیل اقتباس اس بات کا مظہر ہے کہ یہ واقعہ عیینہ کے باشندگان کے لئے کس قدر تشویشناک تھا:

”شیخ محمد بن عبد الوہاب اور ان کے تبعین نے عیینہ میں زنا کی مرتکب ایک خاتون کو سنگسار کرنے کا حکم نافذ کیا۔ چنانچہ اس تحریک کے دشمنوں نے نجد کے دوسرے علاقوں تک اس خبر کو پھیلنے سے روکنے کی کوششیں کیں⁽³⁶⁾ لیکن شیخ چونکہ امیر عثمان حاکم عیینہ کی حمایت میں تھے لہذا دیگر پڑوسی شہروں کے

(36) متعدد محققین شیخ محمد بن عبد الوہاب کی ”دعوت“ کو ایک ”تحریک“ کی حیثیت سے پیش کرتے ہیں تاہم بہت سے علماء نے اس اصطلاح پر اعتراض کیا اور اس کو ”دعوت“ ہی کے نام سے موسوم کیا کیونکہ شیخ نے لوگوں کو خالص قرآن و حدیث کی تعلیمات کی طرف دعوت دی چنانچہ زیر نظر کتاب میں شیخ کی تعلیمات، پیروی اور تاثیر کو ”دعوت“ ہی کے لفظ سے ذکر کیا جائے گا جو زیادہ صحیح اصطلاح ہے۔ اس کتاب میں ”تحریک“ کا لفظ محض دوسرے لوگوں کی کتابوں سے بطور اقتباس نقل کیا گیا ہے۔

کمزور حکام نے قبیلہ بنو خالد کے امیر کی طرف رجوع کیا۔ بنو خالد کا امیر اتنا بااثر تھا کہ وہ امیر عیینہ سے وہ سب کچھ کروا سکتا تھا جو یہ کمزور حکام چاہ رہے تھے، چنانچہ بنو خالد کے حاکم امیر سلیمان کے اقتدار کے آگے امیر عیینہ عثمان بن عمر نے گھٹنے ٹیک دیئے اور اس کے احکامات کی فوری تعمیل کی (37)۔“

بنو خالد ”الاحساء“ علاقے کے حاکم تھے جب کبھی خطہ نجد قحط سالی سے دوچار ہوتا تو یہاں کے بدو لوگ مشرقی علاقہ الاحساء کی جانب کوچ کرتے اور وہاں کے باشندوں کی میزبانی سے مستفید ہوتے تھے۔ اس طرح ان دونوں کے درمیان ایک مضبوط رشتہ استوار ہو چکا تھا۔ اس کے علاوہ مالیاتی اعتبار سے بھی ان کے مابین مضبوط رابطہ تھا۔ ابو حکیمہ اس مضبوط تعلق کے بارے میں لکھتے

(37) ملاحظہ ہو: ابو حکیمہ (ص ۱۳۰)۔

ہیں جو اصل خطرہ کا متحمل بننے والا تھا۔

”نجد کے بہت سارے لوگ الاحساء کے علاقے کے زرخیز کھیتوں کے مالک تھے، اس چیز نے اس علاقے کے حاکموں کے لئے بہت سی پیچیدگیاں پیدا کر دی تھیں۔ مثال کے طور پر امیر عیینہ عثمان بن معمر الاحساء کے علاقے الارْد میں کھجوروں کے ایک باغ کا مالک تھا جس کی سالانہ آمدنی ساٹھ ہزار طلائی ریال تھی جب اس نے شیخ محمد کو پناہ دی تو سلیمان بن محمد الحمید بنو خالد کے حاکم نے دھمکی دی کہ شیخ محمد کو اپنی پناہ میں رکھنے کی صورت میں اس خطیر منافع سے محروم ہو جائے گا اس دھمکی کے نتیجہ میں شیخ محمد کو شہر بدر کر دیا گیا (38)۔“

ایک اور مقام پر لکھتے ہیں کہ بنو خالد کے حاکم کو ناراض کرنے

(38) ملاحظہ ہو: ابو حلیمہ (ص ۳۹)۔

سے اور بڑا خطرہ یہ رونما ہوا کہ انہوں نے نجد کے شہروں پر حملہ کر دیا اور بہت سا مال لوٹ کر اپنے وطن الاحساء کو لے گئے (39)۔

ایک اور بات یہ تھی کہ عیینہ کی کچھ تجارت الاحساء کی بندرگاہ کے ذریعہ ہوا کرتی تھی (40)۔

اس نئے اخلاقی رجحان کی خطرناکی اور حاکم قبیلہ خالد امیر سلیمان کے سامنے جو شکایتیں کی گئیں ان کے پیش نظر اس نے امیر عثمان کو حکم دیا کہ وہ شیخ محمد بن عبد الوہابؒ کو قتل کر دے یا ان کو اپنے حدود سے باہر نکال دے (41) امیر عثمان اس کی اس بات کو مان گیا، شیخ محمد نے عثمان کو قائل کرنے کی کوشش کی کہ وہ

(39) ملاحظہ ہو: ابو عبیدہ (ص ۱۳۸)۔

(40) دیکھئے: وائس لیف (ص ۸۱)۔

(41) دیکھئے: ابن غنم، ج ۱ (ص ۸۰)۔

صبر اور تحمل سے کام لے اور ایمان پر ثابت قدم رہے تو اللہ اس کی مدد فرمائے گا۔ چنانچہ آپ نے اس سے فرمایا:

”جس دعوت کا آغاز میں نے کیا ہے اور جس کی طرف میں لوگوں کو بلا رہا ہوں وہ کلمۃ لا اِلهَ اِلاَ اللہ (اللہ کے علاوہ کوئی معبود برحق نہیں)، اسلام کے ارکان، اور امر بالمعروف اور نہی عن المنکر ہے۔ اگر تم اس کو لازم پکڑ لو اور اس کے حامی و ناصر بن جاؤ تو اللہ تعالیٰ تمہارے دشمنوں پر تمہیں غالب فرمادے گا۔ تم سلیمان کی دھمکیوں سے خوفزدہ یا غم زدہ نہ ہو جاؤ۔ مجھے امید ہے کہ اللہ تمہیں ایسا غالب کرے گا کہ تم کو اس کے علاقہ کا اور اس کے آگے اور پیچھے کے علاقوں کا بھی حاکم بنا دے گا“ (42)۔

امیر عثمان شرمندہ تو تھا مگر اس کے بدکردار درباریوں نے اس کو

(42) دیکھئے: ابن بشر، ج ۱ (ص ۳۳)۔

یہی مشورہ دیا کہ وہ الاحساء کے حاکم کے مطالبے کو تسلیم کر لے۔
 بالآخر سبب (اپنی دولت میں کمی کا خدشہ، بزدلی، قبیلہ خالد کے
 حملے کے نتیجے میں اپنی رعایا اور ملک کو نقصان ہونے کا اندیشہ)
 کچھ بھی ہو امیر عثمان نے شیخ محمد بن عبدالوہاب سے کہا کہ وہ
 آپ کو مزید تحفظ فراہم نہیں کر سکتا تاہم یہ عربوں کی روایات
 کے خلاف تھا کہ اپنے تحفظ میں رکھتے ہوئے آپ کو وہ قتل
 کروادیتا۔ لہذا اس نے آپ کو شہر چھوڑ دینے کا حکم دیا چنانچہ شیخ
 نے 1157ھ میں درعیہ کو ہجرت کی جس کے نتیجے میں امیر
 درعیہ کے ساتھ ایک تاریخی معاہدہ طے پایا گیا جس کے اثرات
 آج تک محسوس کئے جا رہے ہیں۔

اگرچہ درعیہ میں شیخ کا سکونت پذیر ہونا دراصل آپ کے عینہ
 سے شہر بدر کر دینے کا نتیجہ تھا مگر حقیقت میں یہ آپ کے لئے

ناکامی ثابت نہ ہوئی بلکہ آپ کے مساعی کو قدر کی نگاہ سے دیکھا گیا چنانچہ جب آپ شہر چھوڑنے لگے تو امیر عثمان نے آپ کے ساتھ متعدد گھوڑسواروں پر مشتمل ایک محافظ دستہ روانہ کیا تاکہ نئی قیام گاہ تک پہنچنے میں آپ کی وہ حفاظت کرے (43)۔

مزید جیسا کہ ابن غنم نے ذکر کیا کہ امیر عثمان کے علاقے میں اب کوئی صنم باقی نہ رہا اور حقیقی اسلام تمام لوگوں پر واضح ہو چکا تھا جس کو انہوں نے قبول کر لیا (44)۔

ہجرت درعیہ

عیینہ سے شیخ کو شہر بدر کرنے کے بعد آپ کے لئے منطقی طور پر مناسب جگہ درعیہ ہی تھی جہاں آپ منتقل ہو سکتے تھے۔ گرچہ

(43) دیکھیے: ابن بشر، ج ۱ (ص ۳۳-۳۴)۔

(44) دیکھیے: ابن غنم، ج ۱ (ص ۷۸)۔

یہ ایک چھوٹا سا شہر تھا جس کی آبادی بمشکل ایک ہزار نفوس پر مشتمل تھی اور تقریباً پچتر خاندان اس میں آباد تھے مگر یہ ایک مستحکم ریاست تھی جس کے امیر محمد بن سعود تھے۔ شیخ کی اس شہر میں آمد سے بیس سال پہلے سے وہ یہاں کے امیر تھے اور آپ کی کافی اچھی شہرت تھی۔ شہر درعیہ قبیلہ خالد کے زیر اثر بھی نہ تھا بلکہ حقیقت میں ان دونوں کے درمیان چپقلش جاری تھی جس کی بنا پر 1133ھ میں ان دونوں کے درمیان ایک جنگ بھی ہو چکی تھی۔ چنانچہ قبیلہ خالد کے لوگ جس کسی کو بھی ڈراتے دھمکاتے اس کی مدد کے لئے درعیہ کے لوگ فوراً پہنچ جاتے (45)۔

شیخ کے درعیہ منتقل ہونے کی ایک بڑی وجہ یہ تھی کہ وہاں کے

(45) دیکھئے: شیخ العثیمین کی کتاب الشیخ محمد (ص ۵۳)۔

بہت سے معزز حضرات نے شیخ کی دعوت کو قبول کر لیا تھا؛ جن میں خاندان سوہیلیم بھی تھا اور خاندان سعود کے بھی کچھ افراد شیخ کے پیغام کی طرف راغب ہو چکے تھے جن میں خود امیر کے دو بھائی ثنیان اور مشاری اور امیر کے فرزند عبدالعزیز بھی شامل تھے (46)۔

اس بات کے بھی شواہد پائے جاتے ہیں کہ شیخ امیر درعیہ محمد بن سعود کی دعوت پر ہی درعیہ منتقل ہوئے (47)، امیر محمد بن سعود نے شیخ کا پر جوش استقبال کیا اور آپ کی حمایت و حفاظت کا وعدہ کیا اور کہا: ”آپ کے علاقہ سے بہتر علاقے کی خوشخبری آپ کو

(46) دیکھئے: شیخ العثیمین کی کتاب الشیخ محمد (ص ۵۳)۔

(47) اس کی مزید تفصیل کے لئے ملاحظہ ہو: الحسین (ص ۱۸۷)۔

پیش کرتا ہوں اور عزت و تمکین کی مسرت کن خبر آپ کو سنارہا
ہوں۔“

شیخ نے جواباً عرض کیا: ”میں بھی آپ کو عزت و فضیلت کی
بشارت دیتا ہوں اور یہ نوید سناتا ہوں کہ آپ کی حکومت
مضبوطی سے قائم رہے گی کیونکہ جو بھی کلمہ لا الہ الا اللہ پر
ثابت قدمی کے ساتھ عمل پیرا ہو جاتا ہے اور اس کی حمایت میں
لگ جاتا ہے وہ زمین اور اہل زمین دونوں پر اقتدار پاتا ہے۔“ اس
ملاقات میں شیخ نے امیر کو اپنی دعوت کے اصولوں کی وضاحت
فرمائی اور بتلایا کہ رسول اللہ ﷺ اور آپ کے اصحاب
رضوان اللہ علیہم اجمعین کن اصولوں پر کاربند تھے، چنانچہ آپ
نے فرمایا: ”مشرکانہ کام ہدایت کا مخالف ہے اور اللہ تعالیٰ نے
مسلمانوں کو جہاد ہی کے ذریعہ عزت عطا فرمائی ہے اور نجد کے

لوگ اس وقت جن کاموں میں ملوث ہیں وہ شرک، گمراہ کن رسم و رواج، ظلم و زیادتی اور بد کاریوں کے علاوہ کچھ نہیں ہے۔“

دونوں (شیخ اور امیر) نے اس بات پر اتفاق کیا کہ وہ دونوں ان نیک اصولوں کی تبلیغ کریں گے اور اللہ اور اس کے رسول ﷺ کے دین کی بنیادوں پر باہم ایک عہد میں داخل ہو گئے کہ اللہ کے راستے میں جہاد کریں گے اور اسلام کے اصولوں کو نافذ کریں گے اور نیک کاموں کا حکم دیں گے اور برائیوں کو مٹائیں گے (48)۔

ساتھ ہی امیر ابن سعود نے شیخ سے اس بات کی درخواست کی کہ فصلوں کی کٹائی پر جو ٹیکس کسانوں سے اصول کیا جاتا ہے اس

(48) ملاحظہ ہو: ابن بشر، ج ۱ (ص ۳۵)

پر وہ اعتراض نہ کریں مگر شیخؒ نے اس معاملہ میں امیر سے اتفاق نہ کیا بلکہ یہ فرمایا: ”اللہ تعالیٰ آپ کو اس سے بھی اچھا مال عطا فرمائے گا جس کے ذریعہ آپ کو اس ٹیکس سے بے نیازی ہو جائے گی“ (49)۔

شیخ عثیمین کے مطابق شیخ محمد بن عبدالوہابؒ نے اس طرح ایک غیر حتمی جواب دیا جس میں انہوں نے صرف یہ کہا کہ وہ امید کرتے ہیں کہ اللہ مال غنیمت سے نوازے گا جو ان کی حاجتوں کے لئے کافی ہو جائے گا۔

شیخ عثیمین آخر میں فرماتے ہیں کہ اگر یہ تسلیم کر لیا جائے کہ یہ دوسری شرط مبنی بر صحت تھی تو گویا شیخ محمد نے اپنے پیغام کے عمومی مفاد کو ایک مخصوص مسئلے کے خلاف ترجیح دی اور انہیں

(49) ملاحظہ ہو: ابن بشر، ج ۱ (ص ۳۵)

اس بات کا یقین تھا کہ وہ اس مسئلہ کو مستقبل میں بہ آسانی حل کر دیں گے (50)۔

دوسری جانب عطار نے مذکورہ دوسری شرط کو ایک اور طرح سے سمجھا ہے وہ اس واقعہ کو مندرجہ ذیل انداز میں نقل کرتے ہیں: ”شیخ نے امیر کی پیش کردہ دونوں شرائط کو درخوء اعتناء نہ سمجھا۔ وہ تو اسی چیز کو حلال سمجھتے تھے جس کو اللہ نے حلال ٹھہرایا اور ہر اس چیز کو حرام ٹھہراتے تھے جس کو اللہ نے حرام قرار دیا۔

آپ کا مقام اور امیر کی رضامندی کے حصول کی ضرورت آپ کو اس بات سے باز نہ رکھ سکتی تھی کہ آپ کی نظر میں جو بات صحیح نہ ہو اس کے صحیح نہ ہونے کا آپ اعلان نہ کریں۔ لہذا آپ

(50) ملاحظہ ہو: العثیمین کی کتاب، الشیخ محمد (ص ۵۵)۔

نے پہلی شرط سے اتفاق کیا، لیکن دوسری شرط کو مسترد کر دیا۔
سادہ الفاظ میں آپ نے جواب دیا۔ ”جہاں تک پہلی شرط کا تعلق
ہے تو آپ اپنا ہاتھ بڑھائیے، ہم تنگدستی اور آسودگی ہر دو حالت
میں ساتھ ساتھ ہیں (خون کا بدلہ خون اور بربادی کا بدلہ
بربادی) اور دوسری شرط کے بارے میں اللہ تعالیٰ سے دعا گو
ہوں کہ وہ آپ کو فتوحات سے سرفراز فرمائے جن کا مال غنیمت
آپ کے اس ٹیکس کی کمی پوری کر دے۔“

شیخ الاسلام محمد بن عبدالوہاب کا یہ اسلوب اس بات کی
وضاحت کرتا ہے کہ آپ قرآن و سنت کے مطابق عمل کرنے
میں کس قدر سنجیدہ تھے (51)۔

(51) دیکھئے: کتاب محمد بن عبدالوہاب، مؤلف احمد عبدالغفور عطار (ص ۵۱)، (و اسی لیف نے بھی کچھ
اسی طرح سمجھا ہے، اس کے الفاظ ملاحظہ ہوں: اگرچہ ابن عبدالوہاب نے پہلی شرط پر اعتراض نہیں

اب شیخ گواہ اپنی دعوت کا پیغام پھیلانے کی پوری آزادی تھی۔ آپ نے مسجد میں اپنی تعلیمات بیان کرنے پر اور طلباء سے خطاب کرنے پر زور دینا شروع کیا۔ بہت سارے لوگ اسلام کے بنیادی اصولوں سے متعلق آپ کی وضاحتوں سے مستفید ہوئے، بد قسمتی سے (اس وقت کے مسلمان) ان بنیادی ارکان کی معرفت سے نا آشنا تھے (اور آج کے دور میں بھی بہت سارے مسلمان ان بنیادی باتوں سے ناواقف ہیں)۔

درعیہ کے مقامی باشندوں کے علاوہ کثیر تعداد میں طلباء، آپ کے مؤیدین اور جن تک بھی آپ کی دعوت پہنچی ان میں سے بہت سارے لوگ جوق در جوق درعیہ کا رخ کرنے لگے۔ ان میں سے کچھ حکمران خاندانوں سے بھی تعلق رکھنے والے تھے

کیا تاہم انہوں نے دوسری شرط مسترد کر دی اس وعدہ کے ساتھ کہ جہاد کے ذریعہ جو مال غنیمت ملے گا وہ اس ٹیکس کی آمدنی سے کہیں زیادہ ہوگا۔ (ص ۸۲)۔

اور کچھ دیگر ایسے بھی تھے جو غربت کی وجہ سے رات کو محنت
مزدوری کرتے اور دن کے اوقات میں شیخ کے خطابات و دروس
میں شریک ہوتے تھے (52)۔

شیخ محمد بن عبد الوہابؒ نے جب ملاحظہ کیا کہ یہ لوگ کس طرح
کی صعوبتوں کا سامنا کر رہے ہیں تو آپ ان غریب طلبہ کی
حاجت روائی کے لئے مالداروں سے رقم ادھار لینے لگے۔

یہ طلباء جو اسلام کے سچے شیدائی تھے ان کی رفاقت میں شیخ محمد
بن عبد الوہاب نے ایک نئی اسلامی ریاست اور سوسائٹی کی
تشکیل دی۔ اس خطہ زمین کا قانون اسلامی قانون بن گیا۔ لوگ
اب قرآن و سنت کا احترام کرنے لگے، نمازیں قائم کرنے لگے،
زکاۃ ادا کرنے لگے اور اسی طرح کے دوسرے دینی امور انجام

(52) ملاحظہ ہو: ابن بشر، ج ۱ (ص ۷۳)۔

دینے لگے، شیخ کے لئے یہ بات شرح صدر کر دی گئی کہ ایسا معاشرہ قائم کرنا آپ کی ذمہ داری کا ایک حصہ ہے۔ یہ ایک ایسا معاشرہ تھا جس میں لوگ آپ کی باتوں کو غور سے سنتے اور آپ کے احکامات کی تعمیل کرتے تھے اور جب آپ پر یہ بات واضح ہو گئی کہ آپ ایسی شخصیت بن چکے ہیں جس کی ہدایات لوگ تسلیم کرتے ہیں تو آپ نے اپنے خطوط میں ہدایات لکھ بھیجی۔ آپ نے لکھا: ”جو میری ماتحتی میں ہیں ان کے لئے لازمی ہے کہ وہ نماز قائم کریں، زکاۃ کی ادائیگی کریں اور دیگر فرائض انجام دیں جو صرف اللہ کی رضامندی کے لئے ہوں۔ اور میں ان کو سود لینے سے، شراب پینے سے اور دیگر حرام کارپوں سے منع کرتا ہوں“ (53)۔

(53) ملاحظہ ہو: شیخ محمد بن عبدالوہاب کی کتاب مؤلفات، ج ۷ (ص ۱۵۰)

درعیہ میں ابتدائی دو سالوں میں شیخ نے درس و تدریس و خطبات کے علاوہ دیگر علماء و حکام و امراء کو بذریعہ خطوط دعوت دینے کا سلسلہ تیز تر کیا اور اپنی اس نئی ریاست میں آنے کی انہیں دعوت دی نتیجہً آپ کے کچھ خطوط بار آور ثابت ہوئے۔

حریملہ اور منقوحہ (جنوبی ریاض) درعیہ میں شامل ہونے کے لئے بالکل تیار تھے، تاہم دوسری ریاستوں نے آپ کی دعوت مسترد کر دی۔ اس موقعہ پر لوگ آپ کو جادوگر، بدعتی، جھوٹا اور اسی طرح کے دوسرے الزامات آپ پر چسپاں کرنے لگے بالکل اسی طرح جس طرح لوگوں نے محمد رسول اللہ ﷺ کے ساتھ معاملہ کیا (54)۔

دعوت کا نیا مرحلہ: جہاد

(54) ملاحظہ ہو: ابن بشر، ج ۱ (ص ۳۸)۔

۱۵۹ء میں دعوت کے کام نے ایک نئی کروٹ لی، نجد کے لوگوں کو ان کے مشرکانہ طور طریقے اور آبائی رسم و رواج کو چھوڑنے کے لئے پر امن ذرائع سے سمجھانے اور قانع کرنے کی کوششوں کے بعد اب طاقت کے استعمال کا وقت آچکا تھا۔

ابن غنم نے اس یادگار انقلابی فضا کا نقشہ کچھ اس طرح کھینچا ہے: ”ابن عبد الوہاب اپنے رب کے راستے کی طرف لوگوں کو واضح دلائل اور خوبصورت تنبیہات کے ذریعے بلاتے رہے۔ ابتدا میں نہ انہوں نے کسی کو کافر کہا اور نہ کسی کے خلاف کوئی جارحانہ اقدام کیا کیونکہ وہ اپنے اس کام کو نیک عمل سمجھ کر انجام دے رہے تھے۔ اور اللہ تعالیٰ سے پر امید تھے کہ وہ ان گمراہ لوگوں کو ہدایت سے نوازے گا، آپ کا یہ دعوتی عمل جاری رہا یہاں تک کہ کچھ لوگ آپ کے خلاف دشمن بن گئے

اور تمام علاقوں میں آپ اور آپ کے رفقاء کو کافر کے لقب سے
 مشہور کیا اور آپ کے خون کو حلال قرار دیا۔ چونکہ وہ اپنے باطل
 الزامات اللہ کی کتاب یا رسول اللہ ﷺ کی احادیث سے ثابت
 نہیں کر سکتے تھے لہذا وہ آپ پر جھوٹے الزامات لگانے اور آپ
 کی عزت کو اچھالنے کے سلسلے میں غیر سنجیدہ ہو گئے اور ان کو
 اس کی کوئی پرواہ نہ تھی کہ آپ کو اور آپ کے رفقاء کو
 سزا دلانے اور آپ کا سماجی بائیکاٹ کروانے سے کس قدر سنگین
 نتائج مرتب ہوں گے جبکہ اس کے برعکس شیخ محمد بن
 عبد الوہاب نے ان کے خون کو حلال جانا اور نہ ان سے جنگ
 کرنے کی آپ نے اجازت دی تا وقتیکہ خود ان ہدایت سے
 محروم لوگوں نے فیصلہ کیا کہ شیخ اور آپ کے رفقاء سے جنگ کی
 جائے کیونکہ وہ کافر ہیں، ایسی صورت حال میں شیخ نے اپنے گروہ

کو جہاد کرنے کا حکم دیا اور ان کو اس کے لئے ترغیب دلائی اور آپ کے رفقاء نے آپ کے حکم کی تعمیل کی (55)۔

اس وقت شیخ کے تبعین کی تعداد میں خاطر خواہ اضافہ ہو رہا تھا (جن میں کئی افراد درعیہ کو ہجرت کرنے کی حالت میں نہیں تھے) اور ساتھ ہی ساتھ ایمان والوں کی اس جماعت کے اکٹھے ہونے سے پورے علاقے میں ایک خوف کی لہر دوڑ گئی۔ شیخ کے معتقدین نے اسلام کے حقیقی پیغام کو عام کرنے کا نصب العین بنا لیا تھا۔ چنانچہ درعیہ کے مسلمان جہاد کے لئے بالکل تیار تھے۔ ان میں مقامی باشندے بھی تھے اور دیگر مہاجرین بھی۔ ان کے درمیان ایمان و عقیدہ کا مضبوط رشتہ تھا جو قبائلی، شہری، ریاستی، خاندانی ہر رشتہ سے بالاتر تھا۔

(55) دیکھئے: ابن غنم، ج ۱ (ص ۸۳)

سرزمین نجد اپنے قبائل کے مابین جنگوں اور لڑائیوں سے پہلے سے ہی مانوس تھی۔ قریہ اور شہر کے باشندوں کے درمیان جھگڑے اور چپقلشیں جاری رہا کرتی تھیں (ان کے خیال میں) دراصل یہی ایک طریقہ تھا جس کے ذریعہ کسی قبیلہ کا اقتدار مضبوط اور وسیع کیا جاسکتا تھا۔ تاہم دور ماضی میں یہ مہمات صرف دنیوی مقاصد کے تحت ہو کرتی تھیں، اسلام کے نام پر جہاد سے یہ لوگ نا آشنا تھے جس سے اسلامی ریاست وسیع ہو جائے اور مزید لوگ دائرہ اسلام میں داخل ہو جائیں۔

اس نئی ریاست کا بھی طریقہ کار کم و بیش وہی تھا جس سے سرزمین نجد پہلے سے ہی مانوس تھی مگر جنگوں کا مقصود بالکل جداگانہ تھا۔

اس پس منظر کی وضاحت کرتے ہوئے شیخ محمد بن عبد الوہاب نے ان لوگوں کو خطوط ارسال فرمائے جو جنگوں میں تو پہلے شریک ہو کرتے تھے مگر اب جہاد میں حصہ لینے سے پیچھے ہٹ رہے تھے۔ آپ نے لکھا: ہائے اللہ! یہ کیسی عجیب سی بات ہے! تم لوگ ابراہیم بن سلیمان (سرمہ کے امیر) کے خلاف جنگ کرتے تھے صرف اس بناء پر کہ اس نے تمہارے ہمسایہ کے بارے میں ایک لفظ کہہ دیا یا ایک گدھا تم سے چھین لیا جس کی قیمت بیس سکوں سے زیادہ نہ ہوتی۔ اس طرح کی باتوں کے لئے تم اپنی زندگی اور مال قربان کر دیتے تھے اور آج جب اللہ تعالیٰ نے تمہیں انبیاء کرام کا دین عطا فرمایا جو جنت میں داخلہ اور جہنم سے آزادی کی قیمت ہے تو تم بزدلی کا مظاہرہ کر رہے ہو؟!!

مزید بر آں یہ ریاست سچے معنوں میں ایک عالم اور مصلح کی زیر
 قیادت تھی، اگرچہ امیر محمد بن سعود اور ان کے بعد عبدالعزیز
 بن محمد رسمی طور پر سیاسی حکام تھے مگر شیخ کارِ ریاستی امور پر خاصہ
 اثر تھا۔ عمومی طور پر متعدد اہم امور آخری اور حتمی فیصلہ کے
 لئے آپ کے روبرو پیش کئے جاتے تھے۔ ابن غنم اور ابن بشر
 کے بیان کے مطابق ان امور میں زکاۃ، مالیات، امن کے
 معاہدات، تشکیل افواج وغیرہ ہو کر تے تھے⁽⁵⁷⁾۔

شیخ محمد بن عبدالوہابؒ کے دور سے قریب ترین مؤرخ ابن غنم
 لکھتے ہیں :

(56) ملاحظہ ہو: شیخ محمد بن عبدالوہاب کی مؤلفات، ج ۷ (ص ۲۰۷)۔

(57) ملاحظہ ہو: ابن غنم، ج ۱ (ص ۸۳-۸۴) اور ابن بشر، ج ۱ (ص ۳۹)۔

شیخ محمد کے حامیوں اور آپ کے مخالفین کے مابین پہلا معرکہ اس وقت پیش آیا جب دھام بن دو اس، ریاض کے سردار نے منفوحہ (جنوبی ریاض) کے علاقہ پر حملہ کر دیا، چونکہ منفوحہ اور درعیہ کے مابین فوجی معاہدہ تھا جس کی وجہ سے درعیہ کے پاس اپنے حلیف کی مدد کے لئے آگے بڑھنے کے علاوہ کوئی چارہ نہ تھا، چنانچہ یہ پہلا معرکہ صرف مدافعانہ تھا جو دعوت کے حامیوں کی مدد و نصرت کے لئے تھا۔

خود شیخ اپنے ایک خط میں رقم طراز ہیں جو آپ نے عبدالرحمن السویدی کو لکھ بھیجا: ”جہاں تک لڑائی کا تعلق ہے ہم نے آج تک اپنی زندگی اور عزت نفس کی مدافعت میں کسی سے لڑائی نہیں کی (58)۔“

(58) ملاحظہ ہو: شیخ محمد بن عبدالوہاب کی مؤلفات، ج ۷ (ص ۳۸)۔

۱۱۶۵ھ میں شہر حریملا میں شیخ محمد بن عبد الوہاب کے خلاف ایک شورش بپا ہوئی جس کی پشت پناہی خود شیخ کے بھائی سلیمان بن عبد الوہاب نے کی جو وہاں کا قاضی تھا۔ اس نے اہل درعیہ کو بھی بغاوت پر آمادہ کرنے کی کوشش کی۔ اس نے ایک کتاب لکھی جس میں شیخ کی تعلیمات اور دعوت پر اعتراضات کئے۔ بالخصوص مسلمان کو کافر قرار دینے اور جنگی امور سے متعلق مسائل کا اس میں تذکرہ کیا تھا، اور اہل درعیہ تک اس کتاب کو اس نے پہنچایا۔ شیخ تک جب یہ کتاب پہنچی تو آپ نے فوراً ہی اس کا جواب لکھا⁽⁵⁹⁾ امیر عبدالعزیز بن محمد نے حریملا کی شورش کو دبانے کے لئے آٹھ سو افراد پر مشتمل ایک فوجی دستہ کی قیادت

(59) اس کتاب کا نام ”المستقید فی کفر تارک التوحید“ ہے دیکھئے: العثیمین کی ”الشیخ محمد“ (ص ۶۱)۔

(۶۲) مذکورہ کتاب مؤلفات میں شامل کر دی گئی ج ۱ (ص ۲۷۹-۳۲۹)۔

کی جس کے نتیجے میں سلیمان ”سدیر“ کی طرف نکل بھاگا (60)۔
 اسی طرح کی شورشیں چھوٹے پیمانے پر ”منفوحہ“ اور ”ضربا“
 میں بھی اٹھیں لیکن ان دونوں کو دبا دیا گیا۔

یہ کہا جاسکتا ہے کہ نجد میں تمام کوششیں۔ باطل دلائل اور
 طاقت کا استعمال۔ ان مسلمانوں کے گروہ کی بڑھتی ہوئی طاقت
 روکنے میں ناکام ثابت ہوئیں۔

خارجی دشمن

تقریباً تیرہ سال تک درعیہ نے جن مخالفوں کا سامنا کیا وہ سب
 کی سب اندرونِ نجد ہی کی مخالفتیں تھیں لیکن نجد کے باہر کے
 دو بڑے دشمن بھی تھے جن کی دشمنیاں افق پر منڈلا رہی تھیں۔

(60) حریملا کے خلاف جنگوں کی مزید تفصیلات کے لئے دیکھئے: ابن غنم، ج ۱ (ص ۱۰۰، ۱۰۱، ۱۰۳، ۱۰۴،

۱۰۴، ۱۱۱، ۱۱۲)

ان میں سے ایک الأحساء کا قبیلہ خالد اور دوسرا مکہ کا شریف۔ ان دونوں ہی کو اس نئی دعوت اور نئی ریاست سے بیر تھا، اور یہ دونوں ہی نجد میں دلچسپی رکھتے تھے، یہ اور بات ہے کہ قبیلہ خالد زیادہ قریب اور طاقتور دشمن تھا۔

شروع ہی سے قبیلہ خالد نے اس دعوت کے خلاف دشمنی کا مظاہرہ کیا مگر جب سلیمان (قبیلہ خالد کا سردار جو عینہ سے شیخ کے نکالے جانے کا اصل سبب تھا) کو ۱۱۶۶ھ مطابق ۱۷۵۲ء میں الأحساء سے ملک بدر کر دیا گیا تو عریعر بن دجین نے اقتدار سنبھالا اور درعیہ کے خلاف پہلی کاروائی کی۔ اس کا اقتدار بیس سال رہا اور اس پوری مدت کے دوران وہ نجد کی اس ریاست کا دشمن بنا رہا۔

درعیہ کے لوگوں کو جب یہ خبر ملی کہ عریعر حملہ کی تیاریاں

کر رہا ہے تو شیخ اور آپ کے رفقاء نے درعیہ اور دیگر شہروں کا
 حصار مضبوط کرنا شروع کر دیا، ۱۷۲ھ مطابق ۱۷۵۸ء میں
 قبیلہ خالد کے پہلے دستہ نے کچھ نجدی قبائل کی مدد سے حملہ کیا۔
 شیخ اور آپ کے رفقاء کے ہاتھوں اس دستے نے الجبیلہ کے مقام
 پر شکست کھائی جو عیینہ سے مشرقی جانب ساڑھے چھ کیلو
 میٹر کے فاصلے پر ہے چنانچہ یہ طاقتور لشکر واپس ہونے پر مجبور
 کر دیا گیا۔ اس سے شیخ کی جماعت کا حوصلہ یقیناً بڑھا ہو گا کیونکہ
 انہوں نے علاقے کی ایک طاقتور فوج کو شکست سے دوچار کیا۔
 اس کا نتیجہ یہ نکلا کہ بہت سے قبائل درعیہ کے ساتھ امن
 معاہدہ کرنے کے لئے آگے بڑھے اور درعیہ کی اس نئی مرکزی
 حکومت کی اطاعت قبول کر لی۔ اس صورتحال سے ان لوگوں
 کے حوصلے اتنے بلند ہوئے کہ ۱۷۶ھ میں خود ہی آگے بڑھ

کرا لآءاء ٲر انہوں نے چڑھائی کر دی اگرچہ یہ ایک معمولی سا حملہ تھا مگر اس کا مقصد محض اپنی خود اعتمادی اور طاقت کا مظاہرہ تھا جس کا نتیجہ یہ نکلا کہ ان کا ایک طاقتور دشمن دھام بن دو اس خود ہی ان سے معاہدہ کرنے کے لئے درعیہ آٲہنچا⁽⁶¹⁾۔

۱۷۷۸ھ مطابق ۱۷۶۳ء میں ایک غیر متوقع مخالف اس نئی ریاست ٲر حملہ آور ہوا۔ جنوبی علاقہ نجران کا شیعہ حاکم حسن بن ہبت اللہ المکرمی غالباً عجمان کے بدوؤں کی درخواست ٲر جو شیخ اور آٲ کے رفقاء سے خطرہ محسوس کرتے تھے) حملہ آور ہوا اور شیخ کی افواج کو درعیہ کے قریب شکست دی۔ اس معرکہ میں شیخ کے ٲانچ سو رفقاء مارے گئے اور دو سو قیدی بنائے گئے۔ یہ معرکہ شیخ کے جتے ہوئے قدموں ٲر کاری وار ثابت ہوا۔ آخر کار

(61) دیکھئے: ابن البشر، ج ۱ (ص ۹۰)۔

فریقین کے مابین مصالحت پر معاملہ اختتام پذیر ہوا، اس مصالحت میں شیخ نے خاصی سیاسی دانشمندی کا مظاہرہ کیا۔ کچھ زر تعاون کی ادائیگی اور قیدیوں کے باہمی متبادلہ پر یہ مصالحت طے ہوئی⁽⁶²⁾۔

”لمع الشہاب“ نامی کتاب کے ایک غیر معروف مصنف کے مطابق حاکم نجران المکرمی کے ساتھ حاکم الاحساء عریعر ایک معاہدہ کرنا چاہتا تھا جس کا مقصود درعیہ کو شکست فاش دینا تھا لیکن المکرمی درعیہ سے کئے گئے صلح نامہ پر قائم رہا، اس طرح عریعر کی افواج کو اس نے میدان جنگ میں تنہا ہی چھوڑ دیا جس

(62) دیکھیے: ابن البثیر، ج ۱ (ص ۹۳)۔

کا نتیجہ یہ رہا کہ قبیلہ خالد کے افواج کو ایک بار پھر شکست سے دوچار ہونا پڑا (63)۔

ابو حکیمہ رقمطراز ہیں: اگرچہ عریعر عیینہ پر قابض ہونے میں ناکام رہا مگر اس لڑائی سے ”وہابیوں“ کو اس بات کا پتہ چل گیا کہ بنی خالد کو جب بھی موقع مل جائے وہ ان کی بربادی میں کوئی کسر نہیں چھوڑیں گے۔ اس طرح یہ بات بھی ان پر منکشف ہو گئی کہ بنی خالد کی جانب سے پیش کردہ کوئی بھی معاہدہ امن قابل اعتماد نہیں (64)۔

(63) دیکھئے: ابو حکیمہ (ص ۲۳۱)۔

(64) ابو حکیمہ (ص ۷۶) یہ بات نوٹ کی جائے کہ ابو حکیمہ شیخ محمد کے عقیدت مندوں کے لئے وہابی کی اصطلاح استعمال کرتے ہیں، جب کہ شیخ کے معتقدین خود اپنے لئے یہ اصطلاح استعمال نہیں کرتے۔

عریعر نے جب دیکھا کہ دھام درعیہ پر حملہ کر رہا ہے تو وہ اپنے معاہدہ کی خلاف ورزی پر اتر گیا۔ مزید برآں اس جنگ میں دھام (جس نے غالباً درعیہ سے معاہدہ امن کر رکھا تھا) نے عریعر کی افواج کا ساتھ دیا، آخر کار وہ پھر سے درعیہ کے حکام سے معاہدہ امن کی درخواست کرنے پر مجبور کر دیا گیا (65)۔

۱۱۷۹ھ مطابق ۱۷۶۵ء میں امیر محمد بن سعود کا انتقال ہو گیا (66) انہوں نے ۳۰ سال سے زیادہ اپنے عوام کی قیادت کی، (مینگن

(65) دیکھئے: ابن غنم، ج ۱ (ص ۱۲۲)۔

(66) اس سال امیر نے ایک وفد فریضہ حج کی ادائیگی کے لئے مکہ جانے کی اجازت دی تاہم وفد کے لوگوں کو قیدی بنا لیا گیا جن میں سے کچھ وہاں سے فرار ہونے میں کامیاب ہو گئے اس سے پہلے بھی اسی قسم کا ایک حادثہ پیش آچکا تھا، ملاحظہ ہو: الندوی، (ص ۹۵)۔

کے مطابق) اس وقت درعیہ کے لوگوں نے امیر محمد بن سعود کے فرزند عبدالعزیز کو اپنا نیا امیر منتخب کر لیا (67)۔

نئی ریاست درعیہ امیر عبدالعزیز کی قیادت میں وسعت پاتی رہی۔ ۱۱۸۳ھ مطابق ۱۷۶۹ء میں شمالی علاقہ کے صوبہ القسیم کے لوگوں نے شیخ محمد بن عبدالوہاب کے ہاتھوں بیعت کی اور ایک طویل مدت تک آپ کے شدید ترین حمایتی بن کر رہے۔

۱۱۸۷ھ مطابق ۱۷۷۳ء میں دھام بن دواس پر یہ حقیقت آشکارا ہو گئی کہ وہ درعیہ کے لشکر کے مقابلہ میں نہیں ٹھہر سکتا، چنانچہ اس نے ریاض سے راہ فرار اختیار کر لی اور امیر عبدالعزیز

(67) بالخصوص بدویانہ قبائل ایک مخصوص طریقہ سے اپنے امیر کا انتخاب کیا کرتے تھے، دیکھئے: واسی لیف (ص ۸۵)۔

بن محمد بن سعود شہر ریاض میں بغیر کسی مزاحمت کے داخل ہو گئے (68)۔

بلاشبہ یہ ایک اہم ترین اور بڑی فتح تھی۔ نجد کا سب سے بڑا دشمن ہزیمت سے دوچار ہو چکا تھا، علاوہ ازیں اس کا مطلب یہ تھا کہ نجد کے دور دراز علاقوں میں اب فوجیں بغیر کسی مزاحمت کے بھیجی جاسکتی تھیں، مزید یہ کہ کافی مال غنیمت بھی ہاتھ آیا، ابن بشر کے بیان کے مطابق یہ کافی رقم تھی جس سے شیخ نے اپنے تمام قرضے چکا دیئے جو انہوں نے غریب طلباء اور دیگر متعاونین کے اخراجات کی خاطر لئے تھے (69)۔

(68) ملاحظہ ہو: ابن بشر، ج ۱ (ص ۱۱۲)۔

(69) ملاحظہ ہو: ابن بشر، ج ۱ (ص ۳۸)۔

اس وقت ریاست کی حالت مضبوط ہو چکی تھی اور معاملات درست ہو چکے تھے، چنانچہ شیخ نے ریاست کے امور امیر عبدالعزیز کے حوالے کر دیئے اور خود کو عبادتِ الہی اور درس و تدریس میں مشغول کر لیا، تاہم امیر عبدالعزیز شیخ سے ہمیشہ مشورے طلب کرتے تھے اور اپنے فیصلوں پر آپ کی موافقت کے خواہاں رہتے تھے⁽⁷⁰⁾۔

شیخ کے معتقدین کی بڑھتی ہوئی قوت جب ظاہر ہونے لگی تو متعدد شہروں کے باشندوں پر یہ حقیقت منکشف ہو گئی کہ نئی ریاست کے ساتھ اتفاق کرنے ہی میں ان کا مفاد ہے، چنانچہ درعیہ میں ونودر و ونودر پہنچنے لگے جو شیخ اور امیر عبدالعزیز سے

(70) ملاحظہ ہو: ابن غنم، ج ۱ (ص ۸۳)۔

بیعت وفاداری کرنے کے لئے خواہاں تھے، یہ وفود حرمہ،
المجموعہ، اور الحریق سے تھے (71)۔

۱۱۹۰ھ مطابق ۸۶۱ء میں جنوبی علاقہ (جو افلاج اور وادی
دواسر پر مشتمل تھا) درعیہ کے زیر اقتدار آگیا، تاہم وہابی مخالف
شورشیں وادی دواسر میں ایک عرصہ دراز تک جاری رہیں
(72)۔

تیرہویں صدی ہجری کے آغاز میں نجد ایک متحد طاقتور ریاست
کی حیثیت سے ابھر چکی تھی گرچہ قبیلہ خالد سے داخلی اختلافات
تھے، مگر اس کے باوجود اس علاقہ کی غالباً یہ سب سے بڑی
طاقت تھی۔ اب یہ وقت آچکا تھا کہ صرف دفاعی پوزیشن اختیار

(71) ملاحظہ ہو: ابن غنام، ج ۱ (ص ۱۳۸)، اور ابن بشر، ج ۱ (ص ۱۱۴-۱۱۵)۔

(72) دیکھئے: واسی لیف (ص ۸۷)۔

کئے رہنے کے بجائے اپنے پیغام کو دور دراز علاقوں تک پہنچایا جائے، اس کا مطلب یہ تھا کہ حکام الأحساء کے ساتھ مزید ایک بار پھر ٹکری جائے۔ آخر کار شیخ کی وفات تک تقریباً پورا الأحساء اس نئی ریاست کے زیر اقتدار آچکا۔

جزیرہ نما عرب کا دوسرا اہم خطرہ مکہ کے ”شریف“ کا تھا جو حجاز کا حاکم تھا۔

ترک مورخ سلیمان عزی لکھتا ہے کہ ۱۱۶۳ھ میں شریف مکہ نے سلطنت عثمانیہ کو نجد کے علاقہ میں شیخ کے ظہور پذیر ہونے کی اطلاع دی، سلطنت عثمانیہ نے مکہ کے علماء سے اس سلسلہ میں مشورہ لیا، ان علماء نے آخر کار یہ مشورہ دیا کہ شیخ محمد بن عبدالوہاب کو اپنے افکار تبدیل کرنے پر آمادہ کیا جائے اور اگر وہ ایسا نہ کریں تو ان کو قتل کر دیا جائے، چنانچہ اس مشورہ پر عمل

پیرا ہوتے ہوئے شریف مکہ نے شیخ کو ایک مکتوب ارسال کیا جس کا جواب دینے میں شیخ نے تاخیر کی۔ شریف مکہ نے (ناراضگی کے اظہار کے طور پر) شیخ کے ۶۰ معتقدین کو گرفتار کر لیا جو فریضہ حج کی ادائیگی کے لئے وہاں پہنچے ہوئے تھے اور ان کو سزا دینے کے بعد مکہ سے باہر نکال دیا⁽⁷³⁾۔

علامہ العثیمینؒ فرماتے ہیں کہ العزّی کے بیان سے یہ ظاہر ہوتا ہے کہ شریف مکہ کو شیخ کے بارے میں جو اطلاعات ملی تھیں وہ تمام تر افواہوں پر مبنی تھیں جس کی تائید خود دحلان کے بیان سے بھی ہوتی ہے، ابن غنّام نے بھی بیان کیا ہے کہ اس وقت شیخ کے نجدی مخالفین حجاز میں آپ کے خلاف غلط

(73) ملاحظہ ہو: العثیمین کی کتاب شیخ محمد (ص ۶۶)۔

پروپیگنڈا پھیلانے میں سرگرم تھے⁽⁷⁴⁾، لہذا شیخ کے متعلق جو ابتدائی خبریں حجاز میں پہنچی تھیں وہ سب غلط بیانی پر مبنی تھیں

(75)

۱۸۵ھ میں شریف احمد نے درعیہ کے قائدین سے درخواست کی کہ وہ اپنے کسی عالم کو بھیجیں تاکہ ان کے سامنے وہ اپنی دعوت کی حقیقت واضح کرے چنانچہ انہوں نے شیخ عبدالعزیز الحسین کو ان کے پاس بھیجا جو شیخ کی جانب سے ایک مکتوب بھی ساتھ لے کر چلے تھے، شیخ عبدالعزیز نے شیخ کے پیغام کو مکہ کے علماء کے سامنے کھول کر بیان کیا، انہوں نے شریف احمد کے روبرو علماء مکہ کے ساتھ مناظرہ بھی کیا اور اپنے

(74) ملاحظہ ہو: ابن غنام، ج ۱ (ص ۱۶۰-۱۶۱)۔

(75) ملاحظہ ہو العثیمین کی کتاب شیخ محمد (ص ۶۷)۔

ساتھ لائی ہوئی فقہ حنبلی کی کتاب (الاقناع) بھی پیش کی اور ثابت کیا کہ شیخ کی دعوت حنبلی مکتبہ فکر کے عین مطابق ہے۔ شیخ عبدالعزیز ایک مسلم کو کافر قرار دینے کے مسائل، قبروں پر مزارات بنانے اور مردوں سے دعائیں مانگنے کے مسائل پر ان علماء سے بحث کی۔ اور مذکورہ مسائل سے متعلقہ تمام دلائل پیش کئے، آخر کار علماء مکہ کے نزدیک لائق عزت و احترام قرار دیئے گئے، کیونکہ وہ آپ کے کسی دعوے کی مخالفت نہ کر سکے۔ چنانچہ شیخ عبدالعزیز وہاں سے واپس ہو گئے (76)۔

۱۱۸۶ھ میں شریف احمد کو اقتدار سے سبکدوش کر دیا گیا اور اس کی جگہ اس کے بھائی نے اقتدار سنبھالا جس کے ساتھ ہی مکہ اور درعیہ کے درمیان خوشگوار تعلقات کا ایک مختصر دور اختتام کو

(76) ملاحظہ ہو: ابن غنم، ج ۱ (ص ۱۳۱-۱۳۳)۔

پہنچا۔ سرور (شریف مکہ) نے شیخ کے معتقدین کو حج کی ادائیگی سے روک دیا۔ صرف ۱۱۹ھ میں اس نے اہل درعیہ کو حج کی اجازت دی جب انہوں نے بڑے قیمتی تحائف کا نذرانہ اس کو پیش کیا (77)۔

۲۰۲ھ میں جب سرور کا انتقال ہوا تو اس کی جگہ غالب تحت نشین ہوا۔ اس دور میں اہل درعیہ اور شریف مکہ کے مابین تعلقات اور کشیدہ ہو گئے۔ اپنے اقتدار کے ابتدائی دو سالوں میں غالب نے اپنی داخلی قوت مزید مستحکم کرنے میں مصروف رہا، اس کے بعد اس نے اہل درعیہ سے درخواست کی کہ وہ اپنے وہاں سے کسی عالم کو روانہ کریں تاکہ وہ علماء مکہ سے مناظرہ کر سکے۔ چنانچہ اس مرتبہ بھی شیخ عبدالعزیز الحسین ہی کو

(77) ملاحظہ ہو: ابن غنم ج ۱ (ص: ۱۵۷)۔

بھیجا لیکن علماء مکہ اس مرتبہ آپ سے مناظرہ کرنے سے
 کتر گئے⁽⁷⁸⁾۔ العثیمین کے مطابق یہ سب کچھ خود غالب ہی کی
 ہدایات پر کیا گیا اور غالباً یہ حرکت اگلے سال درعیہ پر حملہ آور
 ہونے کے لئے ایک تمہید تھی⁽⁷⁹⁾۔

اس وقت تک نئی قائم شدہ ریاست درعیہ پورے نجد کو اپنے
 زیر اقتدار کر چکی تھی الاحساء کا علاقہ بھی تقریباً اس کی ماتحتی میں
 آچکا تھا، یہاں تک کہ نجد اور مکہ کے درمیان آباد قبائل پر بھی
 اس کا اثر و نفوذ قائم ہو جانے کی صورت حال پیدا ہو چکی تھی
 جب کہ یہ قبائل شریف مکہ کے ماتحت تھے۔ لہذا اس صورت
 حال کو ختم کرنے کے لئے شریف مکہ کا درعیہ پر فوج کشی کرنا

(78) ملاحظہ ہو: ابن غنام ج ۱ (ص: ۱۷۳)۔

(79) ملاحظہ ہو: العثیمین کی کتاب الشیخ محمد (ص: ۶۸)۔

کوئی تعجب خیز معاملہ نہیں تھا۔ چنانچہ شیخ کے متبعین کے خلاف جب شریف مکہ کی جانب سے پہلا لشکر بھیجا گیا تو شیخ کے حامیوں نے اس کو شکست فاش سے دوچار کیا۔

شیخ محمد بن عبدالوہابؒ کی وفات

شیخ محمد بن عبدالوہاب رحمۃ اللہ علیہ ماہ شوال 1206ھ مطابق ۹۲-۹۱ء میں انتقال فرما گئے۔ اس وقت آپ کی عمر تقریباً ۹۲ سال تھی۔ اپنے پیچھے اپنے ورثاء کے لئے کوئی مال و متاع بطور ترکہ نہ چھوڑا۔ یہ بات مخفی نہیں کہ آپ کے ساتھیوں کو کافی مال غنیمت ہاتھ آیا تھا مگر شیخ کے پاس جو کچھ بھی آیا وہ سب دعوتی امور اور دوسروں کی اعانت میں آپ نے صرف کر دیا۔

شیخ کی وفات کے بعد آپ کی دعوت و تعلیمات کی اشاعت و تبلیغ کا سلسلہ جاری رہا اور آپ کی نئی ریاست کچھ عرصہ تک پھلتی اور پھولتی رہی یہاں تک کہ ۱۷۹۳ء میں الأحساء کا پورا علاقہ امیر سعود بن عبدالعزیز کے زیر اقتدار آ گیا۔ ۱۷۹۰ء کے اواخر تک

عراق کے پاشا (حاکم) اور سعودی ریاست کے مابین جھڑپیں جاری تھی جن میں سعودی ریاست کو فتوحات ملتی رہیں، ۱۸۰۳ء میں سعودی ریاست نے آسانی سے مکہ فتح کر لیا، تاہم مختلف بیماریوں کے زیر اثر جولائی ۱۸۰۳ء میں حاکم ریاست سعودی نے عثمانی افواج کے ساتھ ہتھیار ڈال دیئے اور اسی سال کے اواخر میں امیر عبدالعزیز کو درعیہ ہی میں قتل کر دیا گیا۔ یہ واضح نہیں ہے کہ آپ کا قتل کس نے کیا گرچہ اس ضمن میں بہت سارے شبہات کا اظہار کیا گیا ہے۔

ان کے فرزند امیر سعود (جو ایک فوجی قائد تھے) درعیہ واپس آکر اپنے عوام سے بیعت و فاداری حاصل کی اور درعیہ کے فرماں روا بن گئے۔ ۱۸۰۵ء اور ۱۸۰۶ء میں سعودی افواج نے پھر سے حجاز فتح کر لیا، ریاست نونے ملک عمان میں بھی اپنا اثر و رسوخ بڑھانا شروع کر دیا جس کا نتیجہ برطانوی استعمار کے مفادات سے براہ راست ٹکراؤ کی شکل میں نکلا۔

عرصہ دراز تک سرزمین عرب میں قحط، غلہ کی کمی اور ہیضہ جیسی متعدی بیماری کے پھیلنے سے ۱۸۰۹ء تک یہ نئی ریاست کافی کمزور ہو گئی۔ اس صورت حال میں اس کے دشمنوں کو اس پر حملہ کرنے کا موقع مل گیا، ۱۸۱۲ء میں امیر سعود کی وفات ہو گئی۔ آپ کے بعد آپ کے فرزند عبداللہ تخت نشین ہوئے۔ ان کے انتخاب کی درعیہ میں کچھ داخلی مخالفتیں ہوئیں۔ اس اثناء میں

البانی محمد علی پاشا (جو مصر کا عثمانی حاکم تھا) نے اپنے قبضے میں ان علاقوں کو پھر سے واپس لینا شروع کر دیا جن پر درعیہ کی حکومت قبضہ کر چکی تھی۔

۱۸۱۱ء میں محمد علی نے حجاز کی جانب پیش قدمی کی اور شیخ کے ساتھیوں کو شکست سے دوچار کیا۔ ۱۸۱۸ء میں محمد علی کا بیٹا ابراہیم (اپنے لشکر کے ساتھ) درعیہ پہنچ گیا۔ امیر عبداللہ نے اس سے صلح کی درخواست کی اور بالآخر چھ ماہ کی شدید جنگ کے بعد ہتھیار ڈال دیئے۔ اس موقع پر درعیہ کو خوب لوٹا گیا اور برباد کیا گیا۔ شیخ کی نسبی اولاد میں سے چند کو قیدی بنا کر مصر بھیج دیا گیا جن میں سے کچھ کو قتل کرنے کے لئے ترکی روانہ کر دیا گیا۔ اس شکست کے ساتھ ہی ”پہلی سعودی ریاست“ اپنے اختتام کو پہنچ گئی۔

شیخ محمد بن عبد الوہابؒ کی شخصیت

شیخ محمد بن عبد الوہابؒ بہت زیادہ عبادتِ الہی میں مشغول رہا کرتے تھے اور مسلسل اللہ کے ذکر میں لگے رہتے تھے۔ آپ کو اکثر قرآن کی اس آیت کی تلاوت کرتے ہوئے سنا جاتا:

رَبِّ أَوْزَعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ
وَالِدَيَّ وَأَنْ أَعْمَلَ صَالِحًا تَرْضَاهُ وَأَصْلِحْ لِي فِي ذُرِّيَّتِي^ط
إِنِّي تَبْتُ إِلَيْكَ وَإِنِّي مِنَ الْمُسْلِمِينَ ﴿١٥﴾

”اے میرے پروردگار! مجھے توفیق دے کہ میں تیری اس نعمت کا شکر بجالاؤں جو تو نے مجھ پر اور میرے ماں باپ پر انعام کی ہے اور یہ کہ میں ایسا نیک عمل کروں جس سے تو خوش

ہو جائے، اور تو میری اولاد بھی صالح بنا، میں تیری طرف رجوع کرتا ہوں اور میں مسلمانوں میں سے ہوں (80)۔“

آپ تہجد گزار تھے اور نماز باجماعت ادا کرنے کا اہتمام کرتے تھے حتیٰ کہ جب آپ مریض اور لاغر ہو گئے تب بھی لوگوں کی مدد سے نماز باجماعت ادا کرنے کے لئے مسجد میں تشریف لاتے

(81)۔

شیخ ایک بہادر انسان تھے اور اللہ کے دین کے سلسلہ میں مخلص تھے۔ اللہ تعالیٰ کی مدد اور پھر آپ کی نیک سیرت نہ ہوتی تو یہ تصور بھی محال تھا کہ ان سب کامیابیوں سے آپ سرفراز ہوتے۔ واسی لیف آپ کا ان الفاظ میں تذکرہ کرتا ہے:

(80) سورہ احقاف: 15

(81) دیکھئے: ابن بشر، ج 1 (ص 62، 63)، ابن غنم، ج 1 (ص 84)۔

”آپ اپنے زمانے اور معاشرہ کی اہم شخصیت تھے، آپ نہایت جری انسان تھے، اس زمانے میں ایک حیرت انگیز شجاعت کی ضرورت تھی جس کے ذریعہ تمام سرزمین عرب کے مذہبی نظام کو لٹکا جا سکے اور آباء و اجداد کے نقش قدم پر چلنے والوں کا مقابلہ کیا جاسکے۔ چنانچہ آپ کی زندگی ہمہ وقت خطرے میں رہتی تھی اور آپ کو تین دفعہ ملک بدر کیا گیا، لیکن اس سے آپ کی قوتِ ارادی میں کوئی فرق نہ آیا۔“

مینگن کے مطابق ”آپ نہایت ہی بہتر طور پر اپنی بات سے لوگوں کو قائل کروانے والے اور اپنے خطابات کے ذریعہ لوگوں کے دلوں کو جیتنے والے تھے“⁽⁸²⁾۔

(82) ملاحظہ ہو: وائس لیف (ص 89)۔

آپ کے اندر منکسر المزاجی کوٹ کوٹ کر بھری ہوئی تھی، لوگوں کے درمیان آپ کی شخصیت بڑی محبوب تھی، ابن بشر لکھتا ہے: ”ہم نے کسی اور کے بارے میں نہیں سنا کہ آپ سے زیادہ کوئی طلباء، ساتلین اور حاجت مندوں کے ساتھ نرم گو اور شفیق رہا ہو (83)۔“

آپ بڑے مخیر اور سادگی پسند تھے۔ غربت و افلاس کا ڈر آپ کو کبھی نہ تھا۔ دنیوی مال و متاع کی جانب کبھی راغب نہ ہوئے حالانکہ چند ہی ایام کے بعد درعیہ کے خزانوں میں کافی اضافہ

(83) ملاحظہ ہو: ابن بشر، ج 1 (ص 162)۔

ہو چکا تھا۔ آپ نے صفِ اوّل کے روحانی قائد اور استاد ہونے کے باوجود سرکاری خزانے سے کبھی وظیفہ نہ لیا⁽⁸⁴⁾۔

جو کچھ مال آپ کو ملتا اس کو فوراً تقسیم کر دیتے اور خود طلباء، مہمانوں اور مسافروں کی ہمیشہ خبر گیری کی وجہ سے اکثر مقروض رہا کرتے تھے⁽⁸⁵⁾۔

اپنی وفات پر آپ نے کوئی مال نہ چھوڑا بلکہ انتقال کے وقت آپ مقروض تھے، آپ کے قرضے کو آپ کے رفقائے ادا کیا⁽⁸⁶⁾۔

(84) ملاحظہ ہو: عبدالمحسن بن باز، ج 1 (ص 506). عبد الرحمن بن عبد اللطیف آل شیخ کے حوالے سے منقول.

(85) ملاحظہ ہو: ابن بشر، ج 1 (ص 163).

(86) ملاحظہ ہو: عبدالمحسن بن باز، ج 1 (ص 507). عبد الرحمن بن عبد اللطیف آل شیخ کے حوالے سے منقول.

جب رائے دہی کا موقعہ ہوتا تو آپ بے لاگ مشورہ دیتے، آپ کو اگر کسی بات کا علم نہ ہوتا تو بلا تامل اس کا اعتراف کر لیتے اور فرماتے: ”اس مسئلہ کے بارے میں مجھے کوئی علم نہیں ہے“ (87)۔

علماء کی ایک جماعت کو آپ نے ایک مکتوب ارسال کیا جس میں خود اپنے بارے میں لکھا: ”میں یہ دعویٰ نہیں کرتا کہ میں غلطیوں سے مبرا ہوں“ (88)۔

اپنی رائے پر بضد نہ رہتے اور نہ کسی بھی عالم کی رائے یا کسی بھی مکتبہ فکر کی اندھی تقلید کرتے۔ مذکورہ مکتوب میں آپ نے یہ بھی لکھا: ”اگر میں کوئی فتویٰ دوں یا کوئی کام کروں جو آپ

(87) ملاحظہ ہو: ابن خنیم، ج 1 (ص 213) مزید مثالوں کے لئے دیکھئے: العبود، ج 1 (ص 319)۔

(88) ملاحظہ ہو: مؤلفات محمد بن عبد الوہاب، ج 2 (ص 241)۔

لوگوں کی نظر میں غلط ہو تو آپ لوگوں پر یہ واجب ہے کہ آپ صحیح بات کی وضاحت اپنے مسلم بھائی پر کریں (89)۔

ایک اور مکتوب میں آپ نے ارشاد فرمایا: ”اگر حق ہمارے مخالفین کے پاس ہو یا ہمارے پاس جو حق ہے اس میں باطل کی آمیزش پائی جائے یا ہم کسی معاملہ میں اگر انتہا پسند بن جائیں تو آپ لوگوں پر واجب ہے کہ آپ اس کی نشاندہی کریں اور ہمیں مشورہ دیں اور علماء کے اقوال و آراء سے ہمیں مطلع کریں شاید اللہ تعالیٰ آپ کے ذریعہ ہمیں حق کی طرف رجوع کرنے کی ہدایت سے نواز دے (90)۔“

(89) ملاحظہ ہو: مؤلفات محمد بن عبد الوہاب، ج ۷ (ص 240)۔

(90) ملاحظہ ہو: مؤلفات محمد بن عبد الوہاب، ج ۷ (ص 301) اس جلد کے صفحات نمبر (42، 289 اور 318 بھی ملاحظہ کیجئے۔

آپ کی یہ گراں قدر خوبی تھی کہ آپ ہمیشہ منصفانہ فیصلہ کرنے کی کوشش کرتے خواہ وہ معاملہ چاہے آپ کے سب سے بڑے دشمن ہی کا کیوں نہ ہو۔ ایک دفعہ آپ نے قرآن کریم کی اس آیت: وَلَا يَجْرِمَنَّكُمْ شَنَاٰنُ قَوْمٍ عَلَآ اَلَّا تَعْدِلُوْا ﴿۸﴾ ”کسی قوم کی عداوت تمہیں خلاف عدل پر آمادہ نہ کر دے“ (91) کے

حوالہ دیتے ہوئے فرمایا کہ اس میں اس نفرت کا ذکر ہے جو ایک مسلمان کافر کے خلاف رکھتا ہے۔ (یعنی ایک مسلمان طبعی طور پر ان کافروں سے نفرت رکھنے کے باوجود یہ نفرت اس کو ان کے ساتھ منصفانہ فیصلہ کرنے سے باز نہ رکھے) آپ نے فرمایا کہ جب کافروں سے ایسا معاملہ ہو تو پھر آدمی کو اور زیادہ

(91) سورہ مائدہ: ۸

محتاج ہونا چاہئے اور انصاف کرنے کی ہر ممکن کوشش کرنا چاہئے، خصوصاً جب اس کا تعلق ایسے مسلمان کے ساتھ ہو جو غلط بیانی یا غلط فہمی کا شکار ہو یا خواہشات کی پیروی میں ڈوبا ہوا ہو

(92)

مزید آپ اپنے مخالفین کی اچھی صفات کا اکثر و بیشتر تذکرہ فرماتے اور اپنے دائرہ تنقید کو صرف متعلقہ مسائل ہی تک محدود رکھتے۔ مثال کے طور پر آپ نے اہل کلام (علماء منطق) کے بارے میں گفتگو کرتے ہوئے عرض کیا:

(92) ملاحظہ ہو: مؤلفات محمد بن عبدالوہاب، ج 13 (ص 52)۔

”اہل منطق اور ان کے ہمنوا بڑے ذہین اور باریک بین ہوا کرتے ہیں۔ واقعتاً وہ حیرت انگیز ذہانت، حافظہ اور فہم کے مالک ہوتے ہیں (93)۔“

شیخ علیہ الرحمہ ہمیشہ پر امید رہتے کہ آپ کے دشمن بھی (آخر کار) حق کو قبول کر لیں گے، اور خلوص دل کے ساتھ رسول اللہ ﷺ کی اتباع کرنے لگیں گے مثلاً آپ نے اپنے ایک مکتوب میں عبد الوہاب بن عبد اللہ بن عیسیٰ کو لکھا جس کے والد نے آپ کو کافی تنگ کیا تھا: ”میں سجدے میں تمہارے لئے دعا

(93) ملاحظہ ہو: مؤلفات محمد بن عبد الوہاب، ج ۷ (ص 164)۔

کروں گا، تم اور تمہارے والد تمام لوگوں سے زیادہ مجھے محبوب اور اہم ہیں (94)۔“

در حقیقت جن حالات کی وجہ سے شیخ نے اعلانِ جہاد کیا تھا ان کا تذکرہ کرنے کے بعد ابنِ غنم رقمطراز ہیں:

”آپ ہمیشہ اللہ تعالیٰ سے جس نے آپ کو عظیم ترین نعمتوں سے سرفراز کیا دعا کیا کرتے تھے کہ جس طرح آپ کے لوگوں کے دلوں کو اس نے حق کے لئے کھول دیا اسی طرح وہ اپنی قوت سے لوگوں کی شرارتوں سے محفوظ رکھے اور ان سے پہنچنے والے ممکنہ نقصان سے بچالے، آپ ہمیشہ ایسے لوگوں پر مہربان تھے اور ان کو معاف کر دیتے تھے، آپ کے نزدیک سب سے

(94) ملاحظہ ہو: مؤلفات محمد بن عبد الوہاب، ج ۷ (ص 280) اس قسم کی مزید مثالوں کے لئے دیکھئے: العبد اللطیف (ص 36-38)۔

زیادہ وہ شخص محبوب تھا جو آپ سے دشمنی کرنے کے بعد آپ کے پاس معافی کا خواستگار بن کر آتا۔ ایسے شخص کو آپ فوراً معاف کر دیتے۔ آپ نے ایسے کسی شخص کو کبھی نقصان نہیں پہنچایا جس پر آپ نے کامیابی و فتح حاصل کی برخلاف اس کے کہ اگر اس شخص کو آپ پر فتح مل جاتی تو وہ آپ کی جڑیں کاٹ دیتا اور آپ کو اہانت آمیز سخت ترین سزا دیتا۔ آپ ہمیشہ اپنے دشمنوں پر مہربان رہتے اور ان کی زیادتیوں کو بھول جاتے گویا انہوں نے کچھ کیا ہی نہیں۔ آپ اپنے چہرے پر مسکراہٹوں اور بشارتوں کو سجا کر ان سے ملتے، آپ بڑے فیاض اور دوسروں پر اپنا مال خرچ کرنے والے تھے، ایسے بلند اخلاق کے حامل لوگوں

ہی کو اللہ تعالیٰ اپنی خشیت ، علم اور ہدایت سے نوازتا ہے (95)۔“

الغرض شیخ صرف ایک عالم ہی نہ تھے بلکہ اپنے کتاب و سنت کے گہرے علم کی بنا پر لوگوں کو مسکت دلائل سے حق پر قائل کر دیتے تھے۔ آپ دانشمندی کے ساتھ عقیدہ کی دعوت دینے والے ایسے داعی تھے کہ سب سے پہلے اس عقیدہ کو اپنے آپ پر اور اپنے قریب ترین رفقاء کی زندگیوں پر نافذ کرنے والے تھے جس کی وجہ سے آپ بے شمار لوگوں کے دلوں کے فاتح بن گئے اور کثیر تعداد میں لوگوں کو صراط مستقیم کی جانب رہنمائی کرنے میں کامیاب ہوئے۔ آپ نے اپنی پوری زندگی اس دعوت کے لئے وقف کر دی تھی، آپ کی زندگی کے بارے

(95) ملاحظہ ہو: ابن غنم، ج 1 (ص 283)۔

میں سچائی کے ساتھ یہ کہا جاسکتا ہے کہ آپ کی پوری زندگی دعوت ہی سے عبارت تھی۔

شیخ محمد کی کوششوں کے نتائج

اللہ تعالیٰ قرآن کریم میں ارشاد فرماتا ہے: مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيٰوةً طَيِّبَةً ۖ وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ ﴿٩٧﴾

”جو شخص نیک عمل کرے مرد ہو یا عورت، لیکن باایمان ہو تو ہم اسے یقیناً نہایت بہتر زندگی عطا فرمائیں گے، اور ان کے نیک اعمال کا بہتر بدلہ بھی انہیں ضرور دیں گے (96)۔“

تمام شواہد یہ بتلاتے ہیں کہ شیخ اور آپ کے پیروکار آیت میں مذکور صفات کے حامل تھے۔ یہ بہترین زندگی دنیا و آخرت

دونوں جہانوں پر مشتمل ہے، ابو حکیمہ نے شیخ اور آپ کے رفقاء کے بارے میں خوب لکھا ہے:

”شیخ اور آپ کے تابعین (توحید کے متوالوں) کا یہ ایمان و یقین تھا کہ اگر وہ شرک اور بدعت کا خاتمہ کر دیں تو تمام عالم اسلام میں اکیلے اللہ کی عبادت عمل میں آجائے گی اور لوگ اس سیدھے راستے پر گامزن ہو جائیں گے۔ امن کا ڈنکا بجے گا اور عالم اسلام ترقی کی راہ پر آگے بڑھے گا (97)۔“

یہ حقیقت ہے کہ شیخ کی قیادت میں نجد کی زندگی کی صوت حال یکسر بدل گئی۔

(97) دیکھئے: ابو حکیمہ، (ص 127)۔

مریم جمیلہ نے لکھا ہے⁽⁹⁸⁾:

”امیر محمد بن سعود کی حکومت میں لوگوں کی طرز زندگی، اعتقادات و کردار سب کچھ بدل گئے تھے، ماضی میں ان لوگوں کی اکثریت۔ حتیٰ کہ مقدس جگہوں پر بھی۔ صرف برائے نام مسلمان تھے، لیکن اب ہر شخص سے مطالبہ کیا جاتا تھا کہ نماز باجماعت ادا کریں، ماہ رمضان کے روزے رکھیں، اپنی زکاۃ ادا کریں، تمباکو نوشی، ریشم اور زندگی کے تمام عیاشیوں پر پابندی

(98) دیکھئے: مریم جمیلہ کی کتاب ”اسلام نظری اور عملی اعتبار سے“ (ص: 118) بد قسمتی سے خود مریم جمیلہ نے بظاہر ”بلع الشہاب“ نامی کتاب سے یا کسی اور شخص سے جس نے اس کا کتاب کا حوالہ دیا واضح طور پر غلط تاثر قبول کیا ہے، چنانچہ اس میں دی گئی معلومات غلط بیانی پر مبنی ہیں (مثلاً ص 119 پر موصوفہ لکھتی ہیں کہ ابن عبد الوہاب نے ایران میں ”تصوف“ کا مطالعہ کیا) تاہم موصوفہ کا فہم شیخی دعوت کے سلسلے میں اچھا ہے بہر حال یہ بات قابل نوٹ ہے کہ وہ شیخ کو بہت اچھے الفاظ کے ساتھ یاد کرنے کے بعد اپنی کتاب میں رسول اللہ ﷺ سے مخاطب ہو کر اس فریاد کے ساتھ ختم کرتی ہیں کہ وہ مسلم قوم کو موجودہ بد حالی سے نکال دیں۔

لگادی گئی۔ تمام غیر اسلامی ٹیکس ختم کر دیئے گئے، کئی صدیوں کے بعد اب پہلی مرتبہ نجد میں اتنا امن اور اتنی خوشحالی عود کر آئی کہ ایک بدو اپنے مویشی اور اپنے گھر کا سامان چرائے جانے سے بے خوف و خطر چین کی نیند سو سکتا تھا، سیاہ فام غلام اپنی شکایت کسی بھی طاقتور قبیلے کے خلاف حاکم کے روبرو پیش کر سکتا تھا اور اس کے ظلم و ستم کا حساب چکا سکتا تھا، فرقہ وارانہ تعصبات ختم ہو گئے، فقہی اختلافات مٹا دیئے گئے اور مسلکی علماء اپنی اپنی باری کے اعتبار سے نماز کے لئے امامت کرنے لگے۔ شیخ نے خود کو صف اول کے مجدد اور امام احمد بن حنبل اور امام ابن تیمیہ کے لائق وارث کی حیثیت سے ثابت کر دیا۔“

آخر میں ابن بشر لکھتا ہے: ”شیخ محمد بن عبد الوہاب کے کمالات اور خوبیاں گنی نہیں جاسکتیں اور یہ اتنی زیادہ مشہور ہیں کہ ان

کے بیان کی ضرورت نہیں ہے، اگر ان کو ضبط تحریر میں لانا چاہوں تو کتاب کے صفحات کم پڑ جائیں گے۔ ان کے اعمالِ حسنہ میں سب سے عظیم ترین نیکی تو یہ ہے کہ شرک پرستی ختم ہو گئی، مسلمان متحد ہو گئے، فرض نمازیں اور جمعہ کی نماز باہم جماعت کے ساتھ ادا ہونے لگیں۔ اسلام مردہ ہو جانے کے بعد دوبارہ زندہ ہو گیا اور شرک کی مضبوط جڑوں کا قلع قمع کر دیا گیا⁽⁹⁹⁾۔“

۳۔ شیخ کی اہم اصلاحی تعلیمات

شیخ کے دور میں اسلام:

چند مَوْرَخین کے قول کے مطابق ساتویں صدی ہجری میں سقوط بغداد کے بعد سے مسلمانوں کی حالت تیزی سے زوال پذیر

(99) ملاحظہ ہو: ابن بشر، ج ۱ (ص ۱۶۴)۔

ہونے لگی، اور شیخ کے زمانے تک اسلام اپنے کئی پہلوؤں سے تاریخ کی بالکل نچلی سطح پر پہنچ چکا تھا۔ سیاسی اعتبار سے سلطنت عثمانیہ اپنا بیشتر اقتدار اور دبدبہ کھو چکی تھی۔ مذہبی اعتبار سے عباسیوں کے دور سے جب علوم فلسفہ کا عربی میں ترجمہ کیا جانے لگا تو خالص اسلامی تعلیمات سے دوری بڑھتی چلی گئی، ان کی جگہ یونانی، ہندوستانی اور ایرانی افکار و نظریات کا غلبہ ہونے لگا جنہوں نے عام مسلمانوں کے اعتقاد اور طور طریقوں کو کافی متاثر کیا۔ اس کے ساتھ ساتھ فقہی مکاتب اپنا حقیقی اثر کھو چکے تھے کیونکہ علماء کی ایک بڑی تعداد کی نظر میں اجتہاد کا دروازہ اب بند ہو چکا تھا۔

و اسی لیف کے تبصرہ میں اس وقت کے حالات کی واضح جھلک دیکھی جاسکتی ہے۔ چنانچہ وہ شیخ کی وفات کے قلیل عرصہ بعد عثمانی علاقوں کی حالت زار کا نقشہ درج ذیل الفاظ میں کھینچتا ہے:

”1803ء میں سلطنت عثمانیہ سے آنے والے بالخصوص شام اور مصر سے آنے والے حاجیوں کے راستے میں ”وہابیوں“ نے ہر قسم کی رکاوٹیں پیدا کیں، دراصل ان حجاج کے ساتھ موسیقار ہوتے جو گانے بجانے کے آلات اپنے ہمراہ لے آتے، بہت سے حجاج اپنے ساتھ شراب لے کر آتے تھے۔ قافلہ حجاج کے ساتھ رنڈیوں اور طوائفوں کا ہونا عام سی بات تھی۔ چنانچہ ان تمام خرافات کے خلاف ”وہابی“ خاموش نہ بیٹھ سکے کیونکہ

مذکورہ اعمال دراصل وہابیوں کے دینی اور اخلاقی معیار کے خلاف تھے (100)۔

شیخ نے مکہ مکرمہ پر قبضہ کرنے کے بعد جن اصلاحات کی طرف توجہ فرمائی ان کا تذکرہ کرتے ہوئے وائس لیف لکھتا ہے:

”مکہ میں جو سخت اخلاقی ضوابط متعارف کئے گئے وہ مکہ کے لوگوں کی تقلید و عادات سے متصادم تھے۔ شہر مقدس کے باشندے ہونے کے ناطے یہاں کے لوگ اپنے آپ کو دوسرے مسلمانوں سے اعلیٰ وارفع گردانتے تھے جس کی وجہ سے کچھ غیر اخلاقی حرکتیں ان کے اندر سرایت کر گئی تھیں، اس شہر کے کچھ علاقے طوائفوں سے بھرے ہوئے تھے حتیٰ کہ کچھ

(100) ملاحظہ ہو: وائس لیف، (ص ۱۰۵)۔

طوائفیں اپنے اس دھندھے پر باقاعدہ ٹیکس ادا کرتی تھیں۔
 اغلام بازی کا دور دورہ تھا، شراب تقریباً کعبہ کے دروازے پر
 فروخت ہوتی تھی اور نشہ بازی ایک عام سی بات تھی (101)۔

چنانچہ نئے ضوابط و قوانین (جن کو شیخ کی جانب سے نافذ کیا گیا)
 متقی و پرہیزگار علماء اور مخلص مسلمانوں کے لئے تو قابل قبول
 تھے مگر عوام کی اکثریت کے لئے یہ وبال جان تھے۔ ان کے
 لئے سب سے زیادہ وبال جان جو بات بنی جس کو وہ اپنے لئے عار
 و ہتکِ عزت کے مترادف سمجھنے لگے وہ یہ کہ صدیوں کے بعد
 پہلی مرتبہ وہ نجدیوں کے تابع و فرمانبردار بن کر زندگی

(101) یہ مشاہدہ برکھارٹ کے سفر نامے سے اخذ کیا گیا ہے۔ ملاحظہ ہو: دی نیو ورڈ آف

اسلام (ص ۲۵-۲۶) بحوالہ جیلہ (ص ۱۱۶)

گزاریں۔ مذکورہ تمام معاشی، سیاسی اور نفسیاتی عناصر نے حجاز میں
”وہابیوں“ کے خلاف حالات پیدا کر دیئے (102)۔“

امریکی مورخ لو تھر وپ اسٹوڈرڈ نے اٹھارہویں صدی عیسوی
(بارہویں صدی ہجری) میں اسلام کے متعلق لکھا:

”جہاں تک مذہب کا تعلق ہے یہ ایسا ہی زوال پذیر تھا جیسے اور
باقی چیزوں کا حال تھا محمد کی صاف و شفاف توحید پر تو ہم پرستی اور
خرافات کی تہ چڑھ گئی تھی۔ تصوف در آیا تھا۔ مسجدوں کو لوگوں
نے جانا چھوڑ دیا تھا جس کی بنا پر مسجدیں ویران ہو چکی تھیں۔
جاہلوں نے ان کو ویران بنا دیا تھا کیونکہ یہ لوگ تعویذ گنڈوں
اور جادو ٹونوں میں ملوث ہو گئے تھے۔ ناپاک فقیروں اور

(102) دیکھئے: وائس لیف (ص 138-139)۔

درویشوں کے مرید بن گئے تھے اور اولیاء کے مزاروں کی زیارت کو حج کی طرح ادا کرنے کے لئے جایا کرتے تھے۔ ان ”اولیاء“ کو دیوتاؤں کی طرح پوجا جاتا اور ان کو (اللہ کے ہاں) سفارشی سمجھا جانے لگا۔ اگر محمد ﷺ ایسے وقت زمین پر واپس آجاتے تو یقیناً آپ اپنے امتیوں کو کافر و مشرک کہہ کر پکارتے (103)۔“

مزید برآں صوفی حضرات جو خود کو سچے دین کے پیروکار ہونے کا دعویٰ کرتے تھے مگر ایسے ایسے کام کرتے کہ ان کی تائید کرنے والا وہی شخص ہو گا جو قرآن و سنت سے نا آشنا ہو گا، چنانچہ و اسی لیف لکھتا ہے: ”صوفی حضرات آلات موسیقی بجاتے اور گانے گاتے تھے، اور کچھ تو ان میں سے شراب بھی پیتے تھے اور

(103) دیکھئے: و اسی لیف (ص 69-70)۔

تمباکو نوشی اور افیون کا استعمال کرتے تھے اور جادو اور ستاروں کی چال کے ذریعے غیب کی خبریں بتا کر عوام سے پیسے اینٹھتے تھے، اور یہ کوئی حیرت کی بات نہ تھی (104)۔“

اور واقعہ یہ کوئی حیرت زدہ کرنے والی بات نہ تھی کیونکہ نجد کے لوگوں کے درمیان اس وقت سخت گرمی پھیلی ہوئی تھی، نجد میں زیادہ تر آبادی چونکہ بدوؤں کی تھی اور مغربی حوالوں سے وادی لیف نے نقل کیا کہ: یہ لوگ چاند، سورج و ستاروں کی پرستش اور آبائی رسم و رواج کے شدید بن چکے تھے جو اسلامی تعلیمات کے بالکل مخالف تھیں، بزرگوں کی پرستش، ان کی

(104) دیکھئے: وادی لیف (ص 72-73)۔

قبروں پر قربانیاں کرنا، روحوں اور پراسرار طاقتوں کی پوجا کرنا
وغیرہ ان کی زندگی میں شامل ہو چکا تھا (105)۔

مذکورہ صورت حال کی روشنی میں دین اسلام سے گمراہی کی
طرف نکل جانے والوں کو درج ذیل مجموعات میں بالاختصار بانٹا
جاسکتا ہے:

۱۔ قبر پرست اور قبروں کی تعظیم و تقدیس کرنے والے۔

۲۔ صوفیوں، سنیا سیوں اور اولیاء کی پرستش کرنے والے۔

۳۔ درخت اور دیگر بے جان اشیاء کو مقدس سمجھنے والے۔

عقائد فاسدہ کے علاوہ اسلامی تعلیمات کے خلاف سماجی برائیوں کا
بھی دور دورہ تھا، خاص طور پر سودی لین دین کافی رواج پا چکا تھا۔

(105) دیکھئے: واسی لیف (ص 38)۔

و اسی لیف کہتا ہے: ”ڈاؤٹی نجد کے کاشتکاروں کے بارے میں لکھتا ہے: ”وہ اور ان کی اس خطہ کی زمینیں دونوں کو نجد کے ساہوکار ہڑپ کر چکے تھے (اور یہی صورت حال مصر اور شام کے علاقوں کی بھی تھی) جس کی وجہ سود کا وہ بوجھ تھا جو ان کے سروں پر چڑھ چکا تھا جس کو اتار پھینکنے سے وہ عاجز تھے۔“

وہابی تحریک کے آغاز کے وقت یہ حالات ہر سو پھیلے ہوئے تھے۔ اسی وجہ سے ”وہابیوں“ نے قرضوں پر سود لینے اور دینے کی سخت ممانعت کر دی (106)۔

(106) ملاحظہ ہو: نصیر (ص 59)۔

دراصل نجد کے بیشتر علاقوں میں خاص طور پر جہاں بدوؤں کا اقتدار تھا شریعت کا نفاذ نہ تھا بلکہ مقامی عادات و تقالید تھے جن کو عرف عام میں ”عرف“ یا ”سالفہ“ کہا جاتا تھا۔

اگرچہ یہ مسائل ہر طرف پھیلے ہوئے تھے مگر اس کا یہ مطلب نہیں کہ لوگوں نے اسلام کو یکسر خیر باد کہہ دیا تھا یا نجد میں علماء اور طلبائے اسلام ناپید ہو چکے تھے، بلکہ ان سب کے باوجود نجد کی موجودہ صورت حال برقرار تھی جس کی بنا پر یہ سوال اُبھرتا ہے کہ کیا وجہ ہے کہ نجد میں علم دین اور علماء دونوں کی موجودگی کے باوجود اس طرح کے غلط کام ہر سو پھیلے ہوئے تھے؟ اور یہی سوال آج کے مسلمانوں کی حالت پر بھی چسپاں کیا جاسکتا ہے۔

دراصل اس کا جواب ہمیں شیخ کی زندگی کے حالات پر غور کرنے سے ملتا ہے کہ عمومی طور پر علماء اور دانشوروں کی تھوڑی سی تعداد اس قابل نہیں ہوتی کہ عوام کو ان کے دل عزیز رسم و رواج سے علیحدہ کر سکے گرچہ وہ کتنے ہی اسلام مخالف باتیں کیوں نہ ہوں کیونکہ ایک طرف عوام الناس کا عدم ادراک کہ وہ اسلام مخالف امور کو سینے سے لگائے ہوئے ہیں اور دوسری طرف مسلم معاشرہ کا سماجی دباؤ خاص مؤثر رہتا ہے جو ان کو اپنے اس آبائی نظام پر چلنے پر مجبور کر دیتا ہے۔

اس مقام پر ”نصیر“ ایک اور اہم نکتہ کا اضافہ کرتی ہیں:

”شیخ محمد بن عبدالوہابؒ کے اثر و رسوخ سے پہلے علماء کی آگہی و علم انہیں مطلوبہ تبدیلیوں کی ضرورت پر غور و خوض کرنے کی طرف راغب نہیں کیا تھا، ان کا علم صرف اسلاف کے علم کو اگلی

نسل تک منتقل کرنے تک محدود تھا جس کو انہوں نے حاصل کیا تھا، انہیں اس سے کوئی دلچسپی نہ تھی کہ اس علم کو عمل کے دائرہ میں کیسے لایا جائے (107)۔

قابل علماء جو لوگوں کی رہنمائی و قیادت کرتے ہیں اور انہیں صحیح مشوروں سے نوازتے ہیں اگر کالعدم ہو جائیں تو نتیجہ صاف ظاہر ہے کہ جاہل اور طاقتور لوگ آگے بڑھ کر عوام کو ایسے طور طریقوں کی طرف لے چلتے ہیں جو اکثر و بیشتر قرآن و سنت کے خلاف ہوتے ہیں۔

سماجی اصلاح و تبدیلی کے لئے ضروری ہے کہ رسول اللہ ﷺ کی سنت کا گہرا علم ہو، ایمان پر ثبات قدمی ہو، اللہ کی راہ میں بڑی

(107) ملاحظہ ہو: نصیر (ص 59)۔

سی بڑی قربانی دینے کا حوصلہ ہو، اور جو لوگ قرآن وحدیث کے مطابق تبدیلی نہیں چاہتے ان کی تنقیدوں وطعنوں کی بوچھاڑ کا مقابلہ کرنے کی ہمت ہو۔ اس کام کے لئے شیخ محمد بن عبدالوہابؒ جیسی صاحب ایمان اور ذی فہم و فراست شخصیت کی ضرورت پڑتی ہے جو معاشرہ کی پوری بنیاد اور ڈھانچے کو بدل کر رکھ دے۔

آج ضرورت اس بات کی ہے کہ یہ حقیقت لوگوں پر آشکارا کی جائے کہ شیخ محمد بن عبدالوہابؒ اور ان کے ساتھیوں نے اس کارِ عظیم کو کیسے انجام دیا، جس کی روشنی میں آج کے مسلمان اپنی کامرانی و کامیابی کے لئے لائحہ عمل مرتب کر سکیں۔

شیخ محمد بن عبدالوہابؒ اور عقیدہ

قرآنی اصطلاح ”الایمان“ کے لئے ”عقیدہ“ کا لفظ استعمال کیا جاتا ہے جو دراصل انسانی زندگی کے تمام اعمال کی اساس ہے۔ عقیدہ کے مسائل میں گمراہی انسان کے فہم و ادراک اور مقاصد و سلوک پر اثر انداز ہوتی ہے۔

شیخ کا طریقہ کار:

شیخ کے ”عقیدہ“ کے اہم گوشوں کا تذکرہ کرنے سے پہلے یہ ضروری ہے کہ عقیدہ کے مسائل کے طریقہ ہائے کار کا مطالعہ کیا جائے۔ ایمان کے بنیادی اصول دراصل قرآن و سنت سے بڑی آسانی کے ساتھ اخذ کئے جاسکتے ہیں، تاہم عرصہ دراز سے کئی مسلمانوں نے اس اہم اور بنیادی طریقہ کار کو پس پشت ڈال دیا اور فلاسفہ و علماء منطق، صوفیوں، یہودیوں اور نصرانیوں کے

طریقہ کار کو اپنالیا، چنانچہ شیخ گمراہی کے خلاف اٹھ کھڑے ہوئے۔ آپ کی بیشتر اصلاحی تعلیمات اسی بات سے متعلق تھیں کہ لوگوں کو یہ بات ذہن نشین کروائی جائے کہ ایمان و عقیدہ کی بنیاد کس پر قائم ہو؟

عقیدہ کے باب میں شیخ کا طریقہ کار درج ذیل نکات میں بالاختصار بیان کیا جا رہا ہے (108)۔

۱۔ تمام عقائد کا مأخذ و مصدر اللہ کی طرف سے نازل کردہ وحی (قرآن و حدیث) سے ہو:

عقیدہ کے تمام ضروری و بنیادی مسائل کی رہنمائی کے لئے قرآن و سنت کافی ہیں، لہذا قرآن و سنت کو ہر ”مأخذ علم“ پر

(108) ملاحظہ ہو: عبدالمحسن بن باز، ج ۱ (ص 271-286)

مقدم رکھنا چاہئے، اسی طرح جب کسی مسئلہ میں قرآن و سنت اور عقل انسانی کے مابین تصادم و ٹکراؤ پایا جائے تو ایسی صورت حال میں لازمی طور پر قرآن و سنت ہی کو مقدم رکھا جائے (109)

شیخ علیہ الرحمۃ کی تعلیمات اور مکتوبات سے یہ بنیادی اور اہم اصول واضح طور پر ظاہر ہے۔

۲۔ عقیدہ کے معاملہ میں ”سنت“ پر زور دینا:

(109) اس کا یہ مطلب ہرگز نہیں کہ شیخ کے نزدیک انسانی عقل و فکر کا کوئی کردار نہیں ہے، تاہم جہاں معاملہ ”غیب“ کی باتوں کا ہو جو انسانی عقل سے ماوراء ہیں تو اس صورت میں انسان پر ضروری ہے کہ وہ علم و وحی تک محدود ہو جائے بصورت دیگر آپ انسانی عقل و فکر کے مخالف نہ تھے۔ اسی منہج کی وضاحت آپ سے پہلے ابن تیمیہ نے بھی کی ہے۔ چنانچہ شیخ نے خود بھی اس کی وضاحت کرتے ہوئے بیان فرمایا: ”ہم ایسی کوئی بات پیش نہیں کرتے جو وحی کی مخالف ہو اور نہ وہ جس کو عقل سلیم رد کرتی ہو“۔ ملاحظہ ہو: مؤلفات شیخ محمد رجب، (ص 98) مزید کے لئے دیکھئے: العبود، ج 1 (ص 334)۔

شیخ نے اس بات پر کافی زور دیا ہے کہ رسول اللہ ﷺ کی تمام صحیح احادیث پر ایمان لانا ضروری ہے (چاہے ان کا تعلق کسی بھی موضوع سے ہو)۔

۳۔ صحابہ رضوان اللہ علیہم اجمعین کے اقوال اور علمائے تابعین کے بیانات سے استدلال کرنا:

صحابہ رضوان اللہ عنہم نے براہ راست رسول اللہ ﷺ سے اسلامی تعلیم و تربیت حاصل کی اور اس امر میں سر مو کوئی شک نہیں کہ وہ ایمانی اخلاص اور فہم نصوص میں اپنے بعد آنے والی نسلوں سے کافی بلند مقام رکھتے ہیں۔ اس بارے میں خود رسول اللہ ﷺ نے ارشاد فرمایا: ”میری امت کی بہترین نسل

میرے زمانے کی نسل ہے اور اس کے بعد وہ جو اس کے بعد آئے گی اور اس کے بعد وہ جو اس کے بعد آئے گی (110)۔“

اسی وجہ سے شیخ نے اپنے بے شمار خطوط اور تحریروں میں اس بات پر زور دیا ہے کہ سلف صالحین کے طریقے کی پیروی کی جائے۔

۴۔ کسی بھی مسئلہ کے تمام متعلقہ نصوص کو جمع کرنا تاکہ ان سب پر عمل کیا جاسکے اور ان کے درمیان موجود ظاہری اختلاف کو مٹایا جاسکے:

عقیدے کے باب میں یہ نہایت ہی اہم نکتہ ہے اور اس اصول سے آگاہ نہ ہونے کی بنا پر کتنے ہی سابقہ گروہ گمراہی کے دلدل

(110) بخاری و مسلم

میں گر گئے، دراصل اگر کوئی ان غلطیوں کو بطور خلاصہ بیان کرنا چاہے جن کی بنا پر تاریخ میں مختلف فرقے معرض وجود میں آئے تو یہ کہا جاسکتا ہے کہ یہ سب کچھ مسئلہ سے متعلق تمام نصوص کو یکجانہ کرنے اور ان تمام کو ایک لڑی میں پرو کر ان پر غور و خوض نہ کرنے کا نتیجہ ہے۔

۵۔ رسول اللہ ﷺ کی تعلیمات کے ماسوا کسی کی بھی تعلیم کے آگے سر تسلیم خم نہیں کیا جاسکتا:

اس کی وضاحت اس طرح ہے کہ ہر انسان خطا کا مرتکب ہے سوائے رسول ﷺ کے لہذا کسی بھی شخص کے قول کی مکمل اتباع نہیں کی جاسکتی سوائے رسول ﷺ کی۔

چنانچہ شیخ نے اپنے ایک مکتوب میں لکھا: ”تمام تعریفیں محض اللہ تعالیٰ کے لئے ہیں، میں کسی صوفی، فقہی یا مذہبی مکتبہ فکر کی دعوت نہیں دے رہا ہوں اور نہ ابن قیمؒ، ذہبیؒ اور ابن کثیرؒ جیسے کسی امام کی طرف بلا رہا ہوں جن کا میں بہت احترام کرتا ہوں، ان سب کے بجائے میں صرف اللہ تعالیٰ کی طرف تمہیں بلا رہا ہوں جس کا کوئی شریک نہیں، میں اللہ کے نبی ﷺ کی سنت کی دعوت دے رہا ہوں، جس کی پیروی کرنے کی آپ نے اپنی امت کو پہلی اور آخری وصیت فرمائی۔ اور مجھے امید ہے کہ میں کسی بھی حق بات کا منکر نہیں بنوں گا اگر وہ میرے سامنے واضح ہو جائے“ (111)۔

۶۔ دین میں تمام بدعات سے احتراز کیا جائے:

(111) ملاحظہ ہو: مؤلفات شیخ محمدؒ، ج ۷ (ص ۲۵۲)۔

محمد ﷺ نے ارشاد فرمایا ہے: ”اور دین میں نئے نئے کام کرنے سے بچو یقیناً ہر نیا کام (دین میں) بدعت ہے اور ہر بدعت گمراہی ہے (112)۔“

شیخ نے خود فرمایا: ”تم لوگ (بدعتوں کے حمایتی) ان حرکتوں کو ”بدعت حسنہ“ سے موسوم کرتے ہو جب کہ نبی کریم ﷺ نے ارشاد فرمایا: ”ہر بدعت گمراہی ہے اور ہر گمراہی آگ میں لے جانے والی ہے۔“

آپ ﷺ نے ہمارے لئے کسی کا بھی استثناء نہیں کیا (113)۔

(112) ابوداؤد و ترمذی، یہ حدیث صحیح ہے۔ اس کی صحت پر تفصیلی بحث کے لئے دیکھئے: الاربعین النوویہ، مؤلف زر ابوزو کی شرح کے ساتھ ج ۲ (ص 1043-1045)۔
 (113) اس کا حوالہ شیخ عثیمین کی کتاب الشیخ محمد (ص 129) دیکھئے۔

ے۔ فلسفیوں اور منطقی استدلال کرنے والوں سے عقیدے کے بارے میں بحث کرنے سے احتراز کرنا چاہئے، اور صرف قرآن و سنت کی تعلیمات پر ہی عمل کرنا چاہئے (114)۔

شیخ محمد بن عبد الوہاب کے مطابق جب عقیدہ کے علم کے حصول کا مسئلہ ہو تو علوم فلسفہ وغیرہ کی طرف رجوع نہ کرنا چاہئے۔ اس باب میں وہ بہت سارے علمائے سلف کی تحریروں سے اقتباسات پیش کرتے ہیں جنہوں نے اس کی مذمت کی ہے بلکہ اس بارے میں ان سب کے اجماع کو انہوں نے نقل کیا ہے۔

شیخ محمد رحمۃ اللہ علیہ کا اللہ پر ایمان

جس پہلو پر شیخ محمد بن عبد الوہاب زندگی بھر زور دیتے رہے وہ ہے اللہ پر صحیح ایمان رکھنا اور اس چیز کا علم حاصل کرنا کہ کن

(114) شیخ کا علم کلام کے ساتھ موقف کے لئے دیکھئے: نصیر (ص 102-104)۔

کن باتوں پر ایمان لایا جائے اور اپنی زندگی میں کس طرح ان کو نافذ کیا جائے۔

توحید پر صحیح ایمان تین باہم مربوط اجزاء پر مشتمل ہے (115):

۱۔ اس بات پر ایمان کہ اکیلا اللہ ہی اس پوری کائنات کا رب و خالق ہے۔

(115) شیخ محمد بن عبد الوہابؒ اس مسئلہ کی اس طرح تشریح کرتے ہیں کہ اللہ پر ایمان کا ایک حصہ یہ ہے کہ بندہ اللہ تعالیٰ کی ان صفات پر ایمان لائے جن سے خود اس نے اپنے آپ کو متصف کیا ہے اور جن کو اپنے رسول کے ذریعہ ہمیں بتلایا ہے، بغیر ان کے معانی کی تبدیلی یا ان کے انکار کے۔ اور میں ایمان رکھتا ہوں کہ بے شک اللہ تعالیٰ کا کوئی شئیہ نہیں اور وہ سمیع اور بصیر ہے اور میں ان صفات کا منکر نہیں ہوں جن کے بارے میں اس نے خود ہمیں بتلایا ہے اور نہ ہی میں ان کے صحیح معانی میں کوئی بگاڑ پیدا کرنے والا ہوں اور نہ میں اس کے اسماء حسنیٰ اور اس کی آیات کا منکر ہوں۔ اس طرح نہ میں اس کی صفات کی کیفیت پر بحث کرتا ہوں اور نہ میں ان کو کسی مخلوق کے مشابہ ٹھہراتا ہوں کیونکہ اللہ تعالیٰ کا کوئی ہمسر ہے اور نہ کوئی شریک۔ بلاشبہ اللہ خود اپنے بارے میں اور اپنی مخلوق کے بارے میں پورا پورا علم رکھتا ہے، وہ قول میں سب سے زیادہ سچا اور کلام میں سب سے زیادہ فصیح و بلیغ ہے۔ (دیکھئے: محمد بن عبد الوہاب ج ۷ ص ۸) اس طرح شیخ محمدؒ نے علمائے سلف کے منہج کی پیروی کی جو انتہائی محفوظ، دانشمندانہ اور عالمانہ منہج ہے

۲۔ اللہ تعالیٰ کے تمام اسماء و صفات پر اس طرح ایمان رکھنا کہ وہ اپنی تمام صفات میں کامل اور یکتا ہے۔ نہ وہ اپنی کسی مخلوق کی کسی صفت میں شریک ہے اور نہ اس کی کوئی مخلوق اس کی کسی صفت میں اس کے ساتھ شریک ہے۔

۳۔ ایمان اور اعمالِ عبادتِ خالص اللہ ہی کے لئے ہوں جن میں کسی کو شریک نہ گردانا جائے (اس کو توحید الوہیت کہا جاتا ہے)۔ مذکورہ یہ تینوں باتیں ہی کسی کو مسلمان اور صاحبِ ایمان بناتی ہیں۔ شیخ نے ان تینوں باتوں پر کافی زور دیا اور ان کی تعلیم آپ دیتے رہے۔

شیخ نے اس امر پر بھی کافی زور دیا کہ اللہ تعالیٰ پر صحیح ایمان ہی عبادت کا اصل مقصود ہے۔ چنانچہ آپ فرماتے ہیں کہ اللہ تعالیٰ

کی توحید کا صرف یہ مطلب نہیں کہ اس کے سوا کوئی خالق نہیں ، کوئی رازق نہیں، کوئی مدبر نہیں، کوئی زندگی دینے والا اور موت دینے والا نہیں، کیونکہ جو کافر رسول اللہ ﷺ سے جنگ کرتے تھے وہ بھی مذکورہ ان تمام باتوں کے معترف تھے (116)، لہذا جو چیز کسی کو اسلام کے دائرہ میں داخل کرتی ہے وہ توحید الوہیت ہے یعنی انسان اللہ کے سوا کسی کی بھی عبادت نہ کرے، چاہے وہ اللہ کا رسول ہو یا اس کا مقرب ترین فرشتہ (117)۔

توحید الوہیت کے سلسلہ میں شیخ فرماتے ہیں کہ لوگ اس کے بارے میں کافی بے خبر ہیں حالانکہ یہی اصل توحید ہے۔ عوام اور ان کے قائدین یا تو اس مسئلہ کی اہمیت سے ہی لاعلم ہیں یا اس

(116) دیکھئے: مؤلفات محمد بن عبد الوہاب، ج ۷ (ص ۱۸۷)۔

(117) دیکھئے: مؤلفات محمد بن عبد الوہاب، ج ۷ (ص 150)۔

کے نفاذ کے بارے میں اپنی ذمہ داری کو ادا نہیں کر رہے ہیں۔
چنانچہ قائدین کو مخاطب کرتے ہوئے آپ نے لکھا:

جو بات زیادہ حیران کن ہے وہ یہ ہے کہ آپ لوگ اس کلمہ ”لا
إله إلا الله“ (اللہ کے سوا کوئی عبادت کے لائق نہیں ہے) کو
سمجھتے نہیں ہو اور آپ لوگ ”الخرج“ اور دوسری جگہوں پر جو
لوگ بتوں کی پوجا کر رہے ہیں ان پر کسی قسم کا اعتراض نہیں
کرتے حالانکہ علماء کے اجماع کی روشنی میں یہ ”شُرک اکبر“ ہے

(118)

(118) دیکھئے: مؤلفات محمد بن عبد الوہاب، ج ۷ (ص 178)۔

شیخ محمد بن عبدالوہابؒ کی مذکورہ بات کی صحت پر قرآن و حدیث
 شاہد ہیں، مثال کے طور پر ایک مسلمان اپنی ہر نماز میں کہتا ہے؛
 إِيَّاكَ نَعْبُدُ وَإِيَّاكَ ذَسْتَعِينُ ﴿٥﴾

”اے اللہ ہم صرف تیری ہی عبادت کرتے ہیں اور تجھ سے ہی
 مدد چاہتے ہیں (119)۔“

قرآن کی ایک اور آیت میں ارشاد باری ہے:
 وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا ﴿١٨﴾

”اور یہ مسجدیں صرف اللہ ہی کے لئے خاص ہیں بس اللہ تعالیٰ
 کے ساتھ کسی اور کو نہ پکارو (120)۔“

(119) سورۃ فاتحہ: ۴

(120) سورۃ جن: 18.

اور رسول ﷺ نے ارشاد فرمایا: (الدُّعَاءُ مُخُّ الْعِبَادَةِ)

”دعا ہی عبادت کی اصل ہے (121)۔“

در حقیقت اسلام میں توحید، اللہ کے ساتھ کسی کو شریک بنانے کی ضد ہے، جو اللہ کی بات کو سنتا اور سمجھتا ہو اور اس کے آگے سر تسلیم خم کرتا ہو اس کو دوسرے معبودوں کی حاجت نہیں اور نہ اللہ کے شریکوں وغیرہ کی کوئی ضرورت ہے (نعوذ باللہ)، جو اللہ کی معرفت حاصل کرے اس کا دل محبتِ الہی سے لبریز ہو جاتا ہے، اسی سے امید لگاتا ہے اور اسی پر بھروسہ رکھتا ہے، وہ مسرتوں کے حصول کے لئے کسی اور در کی تلاش نہیں کرتا، لیکن جو اللہ کے کلام اور اس کی سچی توحید سے دوری اختیار

(121) ابوداؤد، نسائی، ترمذی، دیکھئے: صحیح الجامع الصغیر، ج 1 (ص 641).

کر لے وہ اپنی زندگی کی ضروری حاجتوں کو پورا کرنے کے لئے یقیناً کسی اور درکار کا متلاشی بنتا ہے۔

شیخ محمدؒ اور مسئلہ مسلمائیت

شیخ محمد بن عبدالوہابؒ کے زمانے میں ایک عام تاثر یہ تھا، اور بد قسمتی سے آج بھی یہ تاثر موجود ہے کہ اگر کوئی شخص نماز پڑھ لے اور زکاۃ ادا کر دے تو اس کو کسی بھی صورت میں کافر نہیں کہا جاسکتا، چاہے اس کا عقیدہ یا عمل ان باتوں پر ہو جن کو شریعت میں کفر کہا گیا ہو، چنانچہ شیخؒ نے اس بات کی وضاحت فرمائی کہ کوئی بھی شخص خود کو مسلمان کہہ لینے یا محض کلمہ کی گواہی دینے کی بنیاد پر اللہ کے ہاں سچا مسلمان نہیں قرار دیا جاتا، شیخؒ نے احادیث رسول ﷺ کی روشنی میں یہ واضح کیا کہ ایمان کے بھی کچھ شرائط ہیں اور چند اعمال ایسے ہیں جن کے کرنے کی

وجہ سے آدمی دائرۂ اسلام سے خارج بھی ہو جاتا ہے خواہ وہ نمازی ہو، روزہ دار ہو، اور مسلمانیت کا دعویٰ بھی ہو۔

آپ ﷺ نے صحابہ کرام رضوان اللہ علیہم اجمعین کے ان اعمال کا حوالہ دیا جس سے یہ ثابت ہوتا ہے کہ عقیدہ ایمان کے بھی کچھ عملی تطبیقات لازمی ہیں جن کو پورا کرنا از حد ضروری ہے۔

چنانچہ آپؐ نے ابو بکرؓ کی مثال دی جنہوں نے یہ فیصلہ کیا: ”میں ان لوگوں سے جنگ کروں گا جو زکاۃ ادا کرنے سے انکار کریں گے، کیونکہ زکاۃ کی ادائیگی اس کلمہ کا حق ہے جس کا انہوں نے اقرار کیا ہے اور وہ کلمہ (لا اِلهَ اِلاَ اللّٰهُ) ہے“⁽¹²²⁾۔

(122) ملاحظہ ہو: مؤلفات شیخ محمد بن عبد الوہابؒ، ج ۷ (ص 138)۔

شیخ نے دوسرا حوالہ قبیلہ بنو حنیفہ کا دیا جنہوں نے اسلام تو قبول کر لیا مگر مسیلمۃ الکذاب کو بھی نبی تسلیم کرنے لگے، چنانچہ صحابہ کرام نے ان لوگوں کے اس کفر کی وجہ سے ان کے ساتھ جنگ کی۔

مزید برآں رسول اللہ ﷺ کے زمانے میں منافقین نماز کی ادائیگی کرتے تھے اور روزہ بھی رکھتے تھے، حتیٰ کہ رسول اللہ ﷺ کے ساتھ جہاد میں بھی شریک ہوتے تھے، مگر اس کے باوجود اللہ تعالیٰ نے ان کے بارے میں یہ اعلان کیا کہ وہ جہنم کے سب سے نچلے گڑھے میں عذاب دیئے جائیں گے۔

درحقیقت یہ سوال کہ مسلمان کون ہے؟ کا جواب فقہائے اسلام کی ہر فقہی بڑی کتاب میں ”مرتد کے باب“ میں ملے گا، لیکن چونکہ اکثر جگہوں پر اس مسئلہ کو صرف علمی و نظریاتی طور

پر پڑھا جاتا ہے اس لئے عام لوگ اس مسئلہ سے بے خبر ہیں جس کی بنا پر وہ کفریہ اعمال کے مرتکب ہو جاتے ہیں اور علماء میں سے بھی کوئی ان پر اعتراض کرنے والا نہیں ہوتا۔

شیخ نے ہمیشہ علماء کے اس رویہ پر بار بار اپنی تشویش کا اظہار فرمایا کہ جب لوگ کفر و شرک کے دلدل میں پھنسے ہوں تو علماء حضرات ایسی صورت میں کیسے خاموشی اختیار کر سکتے ہیں؟ ان کا فرض ہے کہ وہ لوگوں کی اصلاح کریں گرچہ وہ جہالت کی وجہ سے ان افعال کے مرتکب ہوئے ہوں۔

انہوں نے فرمایا کہ اگر کوئی جہالت کی بنا پر اپنی سگی بیٹی یا پھوپھی سے شادی کر لے تو یہ علماء حضرات خاموش نہیں رہ جاتے بلکہ اس حرکت پر اعتراض کرتے ہیں، لیکن جب سب سے بڑی

برائی شرک کی بات آتی ہے تو یہی علماء لوگوں کو اپنی جاہلانہ
روش پر برقرار رکھتے ہوئے خاموشی اختیار کر لیتے ہیں⁽¹²³⁾۔

شیخ اس بات سے بخوبی واقف تھے کہ کسی کو کافر قرار دینے کے
لئے کیا شرائط ہیں⁽¹²⁴⁾: آپ کے نزدیک پہلی چیز جو ایک
انسان کو معلوم ہونی چاہئے یا جس کی تعلیم دی جانی چاہئے وہ توحید
ہے، کسی بھی شخص کو کافر نہیں قرار دیا جاسکتا جب تک کہ اس
کو توحید کا مفہوم نہ سمجھا دیا جائے اور اس کے بعد بھی اگر وہ
شرک و کفر کے اعمال پر مصر رہے تو اس صورت میں آپ
فرماتے ہیں:

(123) ملاحظہ ہو: مؤلفات شیخ محمد بن عبد الوہابؒ، ج ۷ (ص 126)۔

(124) سلیمان بن حکیم کا جواب دیتے ہوئے شیخ نے ان کی مذمت کی جب انہوں نے پورے فرقہ
کا رویہ کو کافر قرار دیا، (دیکھئے: مؤلفات شیخ محمد بن عبد الوہابؒ، ج ۷ (ص ۸۸)۔

”ہم ان کو کافر کہتے ہیں جو اللہ کی الوہیت میں شرک کرتے ہیں بعد اس کے دلائل کی روشنی میں شرک کے باطل ہونے کو ہم ان کے سامنے واضح کر دیں (125)۔“

مزید یہ کہ صرف شبہ کی بنیاد پر کسی کو کافر نہیں کہا جاسکتا۔ چنانچہ شیخ فرماتے ہیں: جو شخص ظاہری طور پر اسلام کی پیروی کرتا ہے، لیکن ہم یہ محسوس کرتے ہیں کہ وہ اسلام سے نکل چکا ہے تو صرف ہمارے اس شبہ و خیال کی بنا پر ہم اس کو کافر نہیں گردانتے اس لئے کہ ظاہر کو شبہ و خیال کے ذریعہ رد نہیں کیا جاسکتا۔ اسی طرح ہم اس کو بھی کافر نہیں کہتے جس کے کفر کو ہم

(125) دیکھئے: مؤلفات شیخ محمد بن عبدالوہاب، ج ۷ (ص 60)۔

نہیں جانتے یا جس کے کفر یہ عمل کا ہم سے ذکر کیا گیا مگر اس کے بارے میں ہم نے تصدیق نہ کی ہو (126)۔

مزید برآں کسی شخص کو کسی ایسے عمل کی بنا پر کافر نہیں گردانا جاسکتا جس عمل کو قرآن و سنت میں کفر نہ کہا گیا ہو مثلاً: زنا جیسے گناہ کبیرہ کے ارتکاب کا مطلب یہ نہیں کہ اس کا مرتکب کافر ہو گیا، برخلاف خوارج اور دیگر انتہاء پسند فرقوں کے جن کے نزدیک گناہ کبیرہ کا مرتکب اسلام سے خارج ہو جاتا ہے۔ لہذا ہم کسی بھی مسلمان کو محض اس کے کسی گناہ کے ارتکاب کی وجہ سے کافر نہیں گردانتے (127)۔

(126) ملاحظہ ہو: مؤلفات شیخ محمد بن عبد الوہابؒ، ج ۷ (ص 24)۔

(127) ملاحظہ ہو: مؤلفات شیخ محمد بن عبد الوہابؒ، ج ۷ (ص ۱۱)۔

شیخ محمد بن عبدالوہاب اور فقہ اسلامی، اجتہاد اور اندھی تقلید
 جیسا کہ پہلے بیان کیا جا چکا کہ شیخ کا کامل ایمان تھا کہ اللہ تعالیٰ نے
 ہر انسان پر جس طرح اس کی اطاعت فرض کی ہے اسی طرح
 اس کے نبی محمد رسول اللہ ﷺ کی پیروی بھی فرض کی ہے،
 چنانچہ رسول اللہ ﷺ کے علاوہ کسی کی بھی کامل تابعداری
 نہیں کی جاسکتی، بنی نوع انسان کو گمراہی کی تاریکی سے نکال کر
 ہدایت کے نور کی طرف لے آنے کے لئے رسول اللہ ﷺ پر
 قرآن نازل کیا گیا لہذا اس وحی ربانی سے اعراض درحقیقت کفر
 کے علاوہ کچھ نہیں، فرمان باری تعالیٰ ہے: قُلْ أَطِيعُوا اللَّهَ
 وَالرَّسُولَ فَإِن تَوَلَّوْا فَإِنَّ اللَّهَ لَا يُحِبُّ الْكٰفِرِينَ ﴿۳۲﴾

”کہہ دیجئے! کہ اللہ تعالیٰ اور رسول ﷺ کی اطاعت کرو، اگر یہ منہ پھیر لیں تو بے شک اللہ تعالیٰ کافروں سے محبت نہیں کرتا (128)۔“

رسول اللہ ﷺ کی سنت وحی الہی کا ایک حصہ اور اس کی تکمیل ہے جو احکام الہیہ کی مزید تفصیلات فراہم کرتی ہے۔

شیخ محمدؒ فرماتے ہیں: ”اگر نبی ﷺ کا کوئی مستند عمل ہم پر واضح کیا جاتا ہے تو ہم اس کے مطابق عمل کرتے ہیں، کسی اور شخص کا قول ہم اس پر مقدم نہیں کرتے چاہے وہ کوئی بھی ہو بلکہ مکمل قبولیت و اذعان کے ساتھ ہم طریقہ رسول ﷺ کے آگے سر تسلیم خم کر دیتے ہیں کیونکہ ہمارے دلوں کے اندر رسول

اللہ صَلَّی اللہُ عَلَیْہِ وَاٰلِہٖ وَسَلَّمَ ہی عظمت والے ہیں جن کے آگے ہم کسی بھی شخصیت کو مقدم نہیں سمجھتے، ہمارا اسی پر ایمان ہے اور اسی طریقے سے ہم اللہ کی عبادت کرتے ہیں (129)۔“

اس کا مطلب یہ ہے کہ قرآن و سنت ہی اصل سند ہیں، اگر کوئی بات واضح طور پر قرآن میں یا سنت میں بیان کر دی گئی ہو تو پھر اپنی ذاتی فکر یا کسی اور نظریہ کی کوئی گنجائش باقی نہیں رہتی، کسی رائے کے اختلاف کی صورت میں قرآن اور صحیح احادیث کی روشنی میں اس کو حل کیا جائے۔ اسی حقیقت کی جانب اللہ رب العزت اپنے کلام پاک میں نشاندہی فرماتا ہے:

يٰۤاَيُّهَا الَّذِيْنَ ءَامَنُوْا اَطِيعُوْا اللّٰهَ وَاَطِيعُوْا الرَّسُوْلَ وَاُوْلِي الْاَمْرِ مِنْكُمْ ۗ فَاِنْ تَنٰزَعْتُمْ فِيْ شَيْءٍ فَرُدُّوْهُ اِلٰى اللّٰهِ

(129) ملاحظہ ہو: مؤلفات شیخ محمد بن عبدالوہاب، ج ۷ (ص ۲۵۲)۔

وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ
وَأَحْسَنُ تَأْوِيلًا ﴿٥٩﴾

”اے ایمان والو! فرمانبرداری کرو اللہ تعالیٰ کی، اور فرمانبرداری
کرو رسول اللہ ﷺ کی اور تم میں سے اختیار والوں کی۔ پھر اگر
کسی چیز پر اختلاف کرو تو اسے لوٹاؤ اللہ تعالیٰ کی طرف اور رسول
اللہ ﷺ کی طرف، اگر تمہیں اللہ پر اور قیامت کے دن پر
ایمان ہے، اور یہ بہت بہتر ہے اور باعتبار انجام کے بہت اچھا
ہے (130)۔“

عمومی طور پر شیخ محمد بن عبد الوہاب اور ان کے قریبی رفقاء حنبلی
مسلک پر تھے مگر وہ اندھے مقلد نہ تھے، اس ضمن میں شیخ
فرماتے ہیں: ”تمام تعریفیں اللہ ہی کے لئے ہیں، ہم فقہی مسلک

میں امام احمد بن حنبلؒ کی پیروی کرنے والے ہیں، اور بدعتی نہیں ہیں (131)۔“

اگرچہ شیخ اپنی عہد جوانی سے ہی اسی فقہی مسلک کے پیروکار تھے مگر وہ ایک اندھے اور متعصب مقلد نہ تھے کہ تمام دوسرے مسالک کے خلاف صرف اپنے ہی مسلک کی حمایت کرتے۔ وہ اسی وقت مسلک حنبلی کے مسائل کو اپناتے جب وہ کسی دلیل سے ثابت ہو جاتے (132)۔ بصورت دیگر وہ کسی اور مسلک کی بات کو اپناتے اگر وہ دلیل کی روشنی میں زیادہ قوی نظر آتی۔

(131) ملاحظہ ہو: مؤلفات شیخ محمد بن عبد الوہابؒ، ج ۷ (ص 40)۔

(132) ملاحظہ ہو: ابن غنم، ج 1 (ص 34)۔

چنانچہ آپ فرماتے ہیں: ”ہم کتاب اللہ اور سنت رسول اللہ ﷺ اور سلف صالحین کے پیروکار ہیں۔ نیز چاروں ائمہ فقہ: امام ابو حنیفہ نعمان بن ثابتؒ، امام مالک بن انسؒ، امام محمد بن ادریس شافعیؒ اور امام احمد بن حنبلؒ کی آراء میں سے جو مستند ہو اس کو قبول کرتے ہیں (133)۔“

حتیٰ کہ آپ کے سب سے زیادہ محبوب دونوں اماموں کے سلسلے میں بھی یہی اسلوب آپ نے اپنایا تھا، چنانچہ آپ رقمطراز ہیں: ”ہماری رائے میں امام ابن القیمؒ اور ان کے استاذ (ابن تیمیہؒ) اہل سنت کے امام ہیں اور ان کی کتابیں افضل ترین اور مستند ہیں مگر ہر مسئلہ میں ہم ان کی بھی اندھی تقلید نہیں کرتے، ہر شخص

(133) ملاحظہ ہو: مولفیات شیخ محمد بن عبدالوہابؒ، ج ۷ (ص 96)۔

کے کچھ اقوال کو لیا جاسکتا ہے اور کچھ کو ترک کیا جاسکتا ہے
سوائے ہمارے نبی صَلَّى اللهُ عَلَيْهِ وَسَلَّمَ کے (134)۔“

مزید برآں شیخ دوسرے لوگوں کا یہ حق تسلیم کرتے تھے کہ وہ
اپنی مرضی کے مسلک کی تقلید کریں۔ وہ فرماتے تھے کہ جہاں
تک ہمارے مسلک کا تعلق ہے تو یہ امام احمد بن حنبل کا مسلک
ہے جو اہل سنت کے امام ہیں، ہم چاروں مسالک میں سے کسی پر
بھی اعتراض نہیں کرتے جب تک وہ قرآن و سنت کے نصوص،
اجماع اور جمہور کے مخالف نہ ہو (135)۔“

شیخ نے اس بات کی بھی صراحت فرمادی کہ اختلاف رائے کی
صورت میں ہر شخص کا مقصود اطاعت الہی ہو چنانچہ اس طرح

(134) نصیر نے صفحہ نمبر (79) پر اس کا حوالہ دیا ہے۔

(135) ملاحظہ ہو: محمد بن عبد الوہاب، ج ۷ (ص 107)۔

شیخ اور آپ کے رفقاء دراصل ائمہ مسالک فقہیہ ہی کی تعلیمات پر عمل پیرا تھے جنہوں نے اندھی تقلید سے منع فرمایا اور ہر اس قول کو ترک کرنے کا حکم دیا جو قرآن و حدیث کے مخالف ہو (136)۔

شیخ ”اجتہاد“ کو از سر نو زندہ کرنے کے خواہاں اور حامی تھے تاکہ دور جدید کے مسائل کا حل قرآن و سنت سے تلاش کیا جائے، بایں طور آپ نے کوئی نئی اور جدید راہ نہیں نکالی بلکہ امت مسلمہ کو سلف صالحین کے فہم کی طرف واپس لوٹایا۔

نصیر کے مطابق مسلمانوں کا پہلا دور جب گزرا تو ان کا اس بات پر اجماع تھا کہ اجتہاد واجب ہے اور امت مسلمہ کے لئے فرض

(136) ائمہ کرام کے اقوال اس ضمن میں ملاحظہ ہوں: اسرہ صفحہ (94) سے (96) تک۔

کفایہ ہے یعنی ترک اجتہاد پر پوری امت گناہ گار ہوگی اور اگر کچھ اہل علم اس ذمہ داری کو نبھائیں تو پوری امت کے لئے کافی ہو جائے گا (137)۔

اگرچہ ”اجتہاد“ اور ”تقلید“ کو عمومی طور پر فقہی روشنی میں دیکھا جاتا ہے مگر ان کی تاثیر فقہ کے دائرہ سے ہٹ کر بھی مرتب ہوتی ہے۔ ”اجتہاد“ کے دروازے کے بند ہونے کے تصور نے متعدد طریقوں سے لوگوں کی سوچ و فکر کے دروازوں پر قدغن لگا دیئے۔ امت اور وحی کے درمیان یہ تصور بہت بڑی دیوار بن گیا۔ امور عقیدہ اور مسائل روحانیت (تصوف) میں کتنے ہی لوگ وحی کے الفاظ میں شک و تذبذب کا شکار ہو گئے، چنانچہ فکری تجدید کے لئے یہ بات از حد ضروری ہو گئی کہ عمومی

(137) دیکھئے: نصیر (ص 82)۔

طور پر ہر مسلمان اور خصوصیت کے ساتھ علماء اور کتاب و سنت کے مابین تعلق اجتہاد کی نشاۃ ثانیہ ہو۔ صرف اسی طریقہ سے امت کے فقہی، ایمانی اور روحانی انحطاط کا مداوا ہو سکتا تھا۔

بعینہ یہی بات نصیر نے بھی لکھی ہے کہ ”یہ ہی ایک طریقہ ہے جس کے ذریعہ انسانی فکر کی تعمیر اور قرآن و سنت کی بالادستی کے درمیان ایک موزوں ترین پُل کی تعمیر کی جاسکتی ہے“ موصوفہ مزید لکھتی ہیں کہ ”کوئی شخص اس کا اہل نہ تھا کہ ان رکاوٹوں کو منہدم کر سکے یہاں تک کہ شیخ محمد بن عبد الوہاب کا ظہور ہوا، اور آپ نے اس کا راستہ ہموار کیا، حقیقی توحید شرک کی گھٹا ٹوپ تاریکیوں میں ڈوب گئی تھی۔ لوگ ہدایت کے مصادر کی طرف رجوع کرنے کے بجائے بعد میں لکھی جانے والی تحریروں کی اتباع میں لگے ہوئے تھے، یہ شیخ محمد بن

عبدالوہابؒ تھے جنہوں نے اپنے متبعین کو قرآن و سنت کی طرف واپس لے آئے (138)۔

خلاصہ یہ کہ شیخ محمد بن عبدالوہابؒ کا فقہی اسلوب دراصل مصادر اصلیہ کی بنیاد پر مقاصد شریعت کے عین مطابق تھا جو متاخرین علماء کے خود ساختہ فیصلوں کے ذریعے لگائے گئے قدغونوں سے آزادی کا ضامن تھا اور اس طریقہ کے اندر ایسی لچک ہے جس کے ذریعے ہر جگہ اور ہر وقت کے انسانی حاجتوں اور بشری تقاضوں کی تکمیل کی جاسکتی ہے (139)۔

(138) ملاحظہ ہو: نصیر (ص 10-11)۔

(139) ملاحظہ ہو: ابو سلیمان، ج 1 (ص 413)۔

شیخ محمد بن عبدالوہابؒ اور دعوت امر بالمعروف ونہی عن المنکر
 شیخ محمد رحمہ اللہ کی نظر میں حقیقی توحید کو لازم پکڑنے اور اپنی
 زندگی میں شرک سے بچنے کے بعد سب سے بڑی نیکی یہ ہے کہ
 اس راہ کی طرف دعوت دی جائے جو رضائے الہی کی طرف لے
 جائے۔ اپنی اس بات کے لئے اس آیت سے دلیل دیتے تھے کہ
 اللہ رب العزت کا ارشاد ہے: وَمَنْ أَحْسَنُ قَوْلًا مِّمَّنْ دَعَا
 إِلَى اللَّهِ وَعَمِلَ صَالِحًا ﴿۳۳﴾

”اور اس سے زیادہ اچھی بات والا کون ہے جو اللہ کی طرف
 بلائے (140)۔“

اور بخاری و مسلم کے حوالے سے اس حدیث کا بھی ذکر فرماتے
 تھے جس میں رسول اللہ ﷺ نے ارشاد فرمایا:

(140) سورۃ فصلت: ۳۳۔

”اللہ کی قسم! تمہارے ذریعہ کسی ایک آدمی کا بھی ہدایت پا جانا
اعلیٰ ترین نسل کے اونٹوں (کو پانے) سے بہتر ہے“ (141)۔

یہی وجہ تھی کہ شیخ نے دین کی تعلیم و دعوت پر کافی زور دیا، آپ
نے امت کے تمام طبقات چاہے علماء ہوں یا عوام، مرد ہوں یا
عورتیں، جوان ہوں یا بوڑھے ہر ایک پر اس کی تعلیم و دعوت
لازمی قرار دی۔ مثال کے طور پر آپ نے ایک مقام پر دین کی
بنیادی باتوں کو بیان کرتے ہوئے اور شرک کے خطرات سے
آگاہ کرتے ہوئے ارشاد فرمایا: ”ہم پر واجب ہے کہ ہم اس حق
کو لوگوں تک پہنچائیں چاہے وہ مرد ہوں یا خواتین۔ اللہ اپنی

(141) مؤلفات شیخ محمد بن عبدالوہاب رح (ص 48)۔

رحمتیں ان پر نازل فرماتے ہیں جو اپنی اس ذمہ داری کو ادا کرتے ہیں (142)۔“

شیخ کو امر بالمعروف و نہی عن المنکر کی اہمیت اور معاشرہ کو اس کی ضرورت کا بخوبی اندازہ تھا۔ اس بات کی طرف مریم جمیلہ نے اپنی کتاب میں اشارہ کیا ہے:

”شیخ محض اسلام کی تبلیغ کرنے سے مطمئن نہ تھے بلکہ یہ عزم مصمم لئے ہوئے تھے کہ ایسا معاشرہ تشکیل دیا جائے جہاں اسلام اپنی اصل شکل میں ظاہر ہو اور عملی زندگی میں نافذ ہو (143)۔“

(142) مؤلفات شیخ محمد بن عبدالوہاب ج ۷ (ص 127)۔

(143) دیکھئے: مریم جمیلہ (ص 117-118)۔

اس ہدف کے حصول کے لئے یہ کافی نہ تھا کہ کوئی ایک شخص صرف اپنا تزکیہ نفس کر لے، بلکہ یہ بات لازمی تھی کہ ہر آدمی دوسرے تک ان تعلیمات کو پھیلانے تاکہ ہر ایک اپنے اپنے نفس کا تزکیہ کرے اور اس کے بعد دوسرے قدم پر امر بالمعروف اور نہی عن المنکر کا عمل انجام دے۔

شیخ کی رائے میں دراصل امر بالمعروف اور نہی عن المنکر وہ فریضہ ہے جس کو اللہ تعالیٰ نے امت پر فرض کیا جس سے رک جانے کی درخواست بھی اللہ تعالیٰ کی حکم عدولی ہے، آپ نے ایک مرتبہ فرمایا: ”اگر آپ چاہتے ہیں کہ میں کفر اور منافقت کا خاموش تماشا بن رہوں تو آپ کو ایسی درخواست نہیں کرنی

چاہئے اس لئے کہ اللہ کی نافرمانی میں کسی کی فرمانبرداری جائز نہیں ہو سکتی (144)۔

اول ترین مسائل

شیخ کے دعوتی منہج کی ایک خصوصیت یہ ہے کہ اہم ترین معاملات کو اولیت اور ترجیح دی جائے، جیسا کہ اب تک یہ بات آپ کے سامنے واضح ہو چکی کہ سب سے اہم ترین مسئلہ ”اللہ پر صحیح ایمان“ ہے۔ آپ نے اس اسلوب کو نبی کریم ﷺ کی اس مشہور حدیث سے اخذ کیا جس میں نبی کریم ﷺ معاذ بن جبلؓ کو بحیثیت معلم یمن روانہ کرتے ہوئے فرمایا: ”تم اہل کتاب کے پاس جا رہے ہو لہذا پہلی بات جس کی طرف تم ان کو دعوت دو وہ یہ کہ وہ ایک اللہ کی عبادت کرنے والے بن جائیں اور اگر وہ اس

(144) ملاحظہ ہو: مؤلفات شیخ محمد بن عبد الوہابؒ، ج ۷ (ص 319)۔

کو قبول کر لیں تو ان کو بتلاؤ کہ اللہ تعالیٰ نے ان پر دن اور رات
میں پانچ نمازیں فرض کی ہیں۔“

شیخ فرماتے ہیں: لہذا کسی بھی شخص کو پانچ وقت کی نمازوں کا حکم
نہ دیا جائے جب تک وہ اصل توحید کو نہ جان لے اور اس کو قبول
نہ کر لے۔ اور جب یہ صورت حال نماز کے ساتھ ہے تو دیگر
اختلافی مسائل کا کیا حال ہو گا؟! (145)۔

اور مزید فرماتے ہیں: ”جان لو کہ انسان کے لئے سب سے اہم
فریضہ یہ ہے کہ وہ اس بات کا ادراک کر لے کہ اللہ ہی تمام
جہانوں کا رب ہے جو اپنی مرضی کے مطابق ان میں تدبیر کرتا
ہے، جب اس بات کی معرفت ہو جائے تو اس بات پر غور کرے

(145) ملاحظہ ہو: مؤلفات شیخ محمد بن عبد الوہاب، ج ۷ (ص 166)۔

کہ اللہ تعالیٰ کی صفات کے سلسلے میں اس پر کون سے حقوق عائد ہوتے ہیں۔ ان حقوق میں عبادت و تعظیم، خوف و خشیت، امید ورجاء داخل ہیں۔ اور اس طرح اس بات کا اعتراف کیا جائے کہ وہی اللہ ہے جس کی عاجزانہ تابعداری کی جائے اور اوامر و نواہی میں صرف اسی کی اطاعت مطلقاً کی جائے۔ اور ان تمام باتوں پر (ایمان) نماز و زکوٰۃ جیسے فرائض سے بھی پہلے ہے (146)۔“

شیخ محمدؒ اور امر بالمعروف و نہی عن المنکر کا عمل انجام دینے

والے کی صفات

مذکورہ بالا امور سے یہ بات واضح ہو چکی کہ بحیثیت مجموعی ”امر بالمعروف اور نہی عن المنکر“ کی اہمیت کافی زیادہ ہے، شیخ اس بات سے بخوبی واقف تھے کہ یہ کوئی ایسا عمل نہیں جس کو بے

(146) ملاحظہ ہو: مؤلفات شیخ محمد بن عبد الوہابؒ، ج ۷ (ص 174)۔

ترتیب اور بے ہنگم طریقے سے کیا جائے اور نہ ہر شخص اس فریضہ کو صحیح طور سے انجام دینے کا اہل ہے۔

امر بالمعروف اور نہی عن المنکر کے کچھ اصول و ضوابط ہیں جن کے ساتھ اس کو انجام دیا جائے اور اس طرح اس کو انجام دینے والے کچھ اوصاف بھی ہیں جن سے اس کو متصف ہونا چاہئے۔ شیخ کی تحریروں میں جا بجا امر بالمعروف و نہی عن المنکر کے فریضہ کو انجام دینے والے کی صفات کا تذکرہ ملتا ہے (147)۔

منجملہ صفات میں سے چند مندرجہ ذیل ہیں:

(147) مزید تفصیلات کے لئے دیکھئے: اسرہ (ص ۱۳۱-۱۸۱)۔

۱۔ اخلاص: یعنی صرف اور صرف اللہ کے لئے یہ کام کرے۔
خالص و پاک نیت سے اس عمل کو انجام دے۔ یہ ایسی صفت ہے
کہ جس کو شیخ نے تمام اعمال میں اختیار کرنے کے لئے زور دیا۔

۲۔ شیخ نے حصول علم پر بھی بہت زور دیا۔ حقیقت یہ ہے کہ
ایک جاہل آدمی اگر امر بالمعروف و نہی عن المنکر کے لئے اٹھ
کھڑا ہو تو وہ لوگوں کو خیر سے زیادہ شر پہنچا سکتا ہے اسی وجہ سے
شیخ نے علم کی شرط پر کافی زور دیا۔ چنانچہ آپ فرماتے
ہیں: ”ایک شخص کو اس بات کی اجازت نہیں کہ وہ کسی بات پر
اعتراض کرے جب تک اسے علم نہ ہو، ایک برے کام کو روکنے

والے کے لئے پہلی شرط یہ ہے کہ اسے اس بات کا علم ہو کہ مذکورہ کام اللہ تعالیٰ کے حکم کے خلاف ہے (148)۔“

۳۔ حکمت: امر بالمعروف و نہی عن المنکر کے سلسلے میں حکمت سے مراد یہ ہے کہ اس بات کا علم حاصل کیا جائے کہ کس کام کو کس طرح قرآن و سنت کی ہدایت کے مطابق مناسب وقت پر انجام دیا جائے۔ مثال کے طور پر یہ بات معلوم ہو کہ کب سختی کے بجائے نرمی اختیار کی جائے اور سخت اسلوب کی ضرورت کن حالات میں جائز ہے وغیرہ۔ چنانچہ اپنے ایک مکتوب میں شیخ لکھتے ہیں: ”کچھ دیندار لوگ نہی عن المنکر کا فریضہ انجام دیتے ہیں (اور اپنے عمل میں وہ حق بجانب ہیں) مگر ان کی غلطی ان

(148) ملاحظہ ہو: مؤلفات شیخ محمد بن عبد الوہاب، ج ۷ (ص 284)۔

کے لہجہ کی درستگی میں ہوتی ہے جو بھائیوں کے درمیان بھی
تفرقہ پیدا کر دیتی ہے (149)۔“

مذکورہ بالا صفات کا ذکر کرتے ہوئے شیخ نے امر بالمعروف و نہی
عن المنکر سے متعلق چند زریں اصولوں کو قلم بند فرمایا (150)۔
جن میں سے چند کا تذکرہ درج ذیل سطور میں کیا جا رہا ہے:

۱۔ شیخ نے اس بات پر زور دیا کہ جس برائی کو مٹانا ہے وہ یقینی اور
واضح ہونی چاہئے، چنانچہ آپ محمد بن سوہیل اور شنیان بن سعود کو
ہدایت دیتے ہوئے فرماتے ہیں: ”ان کو دو باتیں بتلائیں: اولاً یہ
کہ عجلت کے ساتھ یہ کام نہ کریں اور بغیر معاملہ کی تصدیق کے
گفتگو نہ کریں کیونکہ آج کل غلط بیانی اور جھوٹ کی فراوانی ہے۔

(149) ”ملاحظہ ہو: مولفات شیخ محمد بن عبد الوہاب، ج ۷ (ص 296)۔

(150) مزید تفصیل کے لئے ملاحظہ ہو، اسرہ (ص 182-209)۔

ثانیاً یہ کہ رسول اللہ ﷺ منافقین کو فرداً فرداً پہچانتے تھے اور اس کے باوجود آپ ان کے ظاہری اعمال کو قبول فرمالتے تھے، اور ان کے باطن اور اندرونی رازوں کو اللہ تعالیٰ کے سپرد کر دیتے تھے۔ اگر کوئی بات بالکل واضح اور ظاہر ہو جس کے خلاف لڑائی کی ضرورت ہو جائے تو صرف اسی وقت لڑائی کریں

— (151) —

۲۔ شیخ نے یہ اصول ذکر کیا کہ کسی بھی شر کو مٹانے کی اجازت اس وقت نہ ہوگی جب اس کے مٹانے سے اس سے بڑے شر کے جنم لینے کا خطرہ ہو۔ چنانچہ آپ فرماتے ہیں: علماء کے قول کے مطابق اگر کسی برائی پر اعتراض لوگوں میں تفرقہ کا باعث بنے تو اس وقت اس پر اعتراض نہ کیا جائے۔ اللہ کی قسم! تمہیں

(151) ملاحظہ ہو: مؤلفات شیخ محمد بن عبد الوہاب، ج ۷ (ص 284)۔

یہ اصول سمجھنا چاہئے اور اس کے مطابق عمل کرنا چاہئے ورنہ تمہارا یہ اعتراض دین کے لئے نقصان دہ ثابت ہوگا (152)۔“

۳۔ تیسرا اہم اصول یہ ہے کہ جب کسی شخص کا عمل اجتہاد پر مبنی ہو یا کسی فقہی مسلک کے مطابق ہو تو ایسی صورت میں اس پر اعتراض نہ کیا جائے، چنانچہ شیخؒ نے ان لوگوں پر ناراضگی کا اظہار کیا جنہوں نے علماء کے ہاتھ چومنے پر اعتراض کیا۔ آپ نے ان سے فرمایا کہ اس پر اعتراض نہ کریں کیونکہ اس میں علماء کا اختلاف ہے اور یہ بات مروی ہے کہ زید بن ثابتؓ نے ابن عباس رضی اللہ عنہما کے ہاتھ کو چوما اور فرمایا کہ ”ہمیں یہ حکم دیا گیا کہ ہم اہل بیت کے ساتھ ایسا سلوک کریں (153)۔“

(152) ملاحظہ ہو: مؤلفات شیخ محمد بن عبد الوہابؒ، ج ۷ (ص 296)۔

(153) ملاحظہ ہو: مؤلفات شیخ محمد بن عبد الوہابؒ، ج ۷ (ص 284)۔

تاہم اس اصول کا اطلاق ہر مسئلہ پر نہیں ہوگا جس میں علماء نے اختلاف کیا ہے بلکہ یہ دیکھنے کی ضرورت ہوگی کہ اس مسئلہ میں نص صریح موجود ہے یا نہیں؟ اگر حکم صریح یا نص قطعی موجود ہو تو پھر اس بارے میں کوئی رائے قابل قبول نہ ہوگی اور جس مسئلہ میں صراحت کے ساتھ نص قطعی موجود نہ ہو وہاں اختلاف آراء کی گنجائش قبول کی جائے گی، لہذا اس تفصیلی فرق کو مد نظر رکھا جائے۔

شیخ محمد بن عبدالوہابؒ کی زندگی اور آپ کی دعوت کا ایک نہایت ہی اہم پہلو یہ ہے کہ وہ زندگی کے کسی ایک خاص پہلو کی اصلاح پر محدود و مرتکز نہ تھی جب کہ بہت ساری تحریکات اور اس کے قائدین ایسے ہیں جو صرف کسی ایک خاص حصے جیسے نماز پر سارا زور صرف کر دیتے ہیں اور زندگی کے اور دیگر پہلوؤں کو

نظر انداز کر دیتے ہیں۔ ایسی اصلاحی کاوشیں کچھ مثبت نتائج تو پیش کرتی ہیں مگر بالغ نظری کے ساتھ دیکھا جائے تو یہ صرف چند جزوی نتائج ہوتے ہیں جو حقیقت میں پائنداری سے محروم ہوتے ہیں۔

اس طرح شیخ محمد بن عبد الوہابؒ رسول اللہ ﷺ کی اقتداء کرتے ہوئے خود کو زندگی کے کسی ایک پہلو کی اصلاح کے لئے محدود نہ کیا بلکہ آپ نے پورے معاشرے کی عمارت کو تبدیل کرنے کی کوشش کی۔ فرد اور اس کے کردار سے لے کر حکومت اور اس کے رہنما قوانین تک کی آپ نے اصلاح فرمائی۔

خلاصہ: مختصراً یہ کہا جاسکتا ہے کہ شیخ محمد بن عبد الوہابؒ کی ”اصلاحی دعوت“ کی اہم ترین خصوصیت یہ ہے کہ یہ بغیر کسی آمیزش کے خالص کتاب و سنت کی طرف واپس آنے کی

دعوت تھی تاہم آپ نے ان معاملات کو زیادہ اجاگر کیا جن کی طرف آپ کے زمانے میں زیادہ توجہ کی ضرورت تھی۔

آپ نے اپنی دعوت کا آغاز سب سے اہم ترین مسئلہ سے کیا یعنی انسان کو شرک کی نجاست سے پاک کیا جائے، تاہم آپ کی دعوت صرف ایک پہلو کو لئے ہوئے نہ تھی بلکہ تعلیم و تربیت، سیاست و تبلیغ، امر بالمعروف و نہی عن المنکر اور جہاد سب پر مشتمل تھی اور یہ تمام خصوصیات نبی کریم ﷺ کی دعوت میں موجود ہیں۔

اس کے علاوہ شیخ نے اجتہاد کا دروازہ کھولا اور دینی مسائل سے متعلق صحیح فہم پر زور دیا۔ آپ نے لوگوں کی توجہ قرآن و حدیث کی طرف مبذول کراوائی جو تمام اسلامی تعلیمات کی اصل و بنیاد ہیں۔ اس طرح ایک بار پھر آپ نے مسلمانوں کو صحیح

اسلام میں داخل ہونے کی راہ دکھلائی جب کہ وہ صراطِ مستقیم سے دور آباہی رسم و رواج اور غیر اسلامی طور طریقوں میں گم ہو چکے تھے۔

۴۔ شیخ محمدؒ کی تاثیر اور اثرات ”وہابی“ اور ”وہابیت“ کے الفاظ پر
ایک نوٹ

شیخ محمد بن عبدالوہابؒ اور آپ کے متبعین نے اپنے عقائد و تعلیمات کے حوالہ سے کبھی بھی ”وہابی“ یا ”وہابیت“ کے الفاظ استعمال نہیں کئے، عام طور پر وہ اپنے لئے ”مسلم“ اور ”موحد“ کے الفاظ استعمال کرتے تھے۔ اور اپنی دعوت کو دعوتِ توحید یا دین اسلام یا سلف صالحین کی طرف نسبت کرتے ہوئے ”دعوتِ سلفیہ“ یا صرف ”دعوت“ جیسے الفاظ سے

موسوم کرتے تھے (154) موحدین کی اصطلاح شیخ کو پسند تھی جس کو وہ استعمال کرتے تھے۔ اس اصطلاح سے خود کو دیگر ان مسلمانوں سے الگ کرتے تھے جو ایسے شرکیہ اعمال میں ملوث تھے جو توحید کی جڑوں کے کاٹنے کی مترادف تھیں (155)۔

(154) محمد حامد الفقی نے بیسویں صدی عیسوی کے اوائل کے حوالے سے لکھا کہ نجد کے لوگوں نے ”وہابی“ کی اصطلاح کبھی استعمال نہیں کی وہ تمام لوگ بشمول ان کے مذہبی قائدین جن میں بہت سے لوگ شیخ محمد بن عبد الوہاب کے خاندان سے تھے خود کو ”نجدی“ کہلاتے تھے، یعنی اپنے آبائی علاقے سے منسوب کرتے تھے اور مذہبی عقیدے کے حوالے سے خود کو ”حنبلی“ کہلاتے تھے۔ (تفصیل کے لئے دیکھئے: الظاہر، ص 29)۔

(155) ملاحظہ ہو: العثمانین کی تالیف، الشیخ محمد (ص 102)۔

یہ حقیقت بالکل واضح ہے کہ شیخ محمد بن عبد الوہابؒ محمد رسول اللہ ﷺ، صحابہ کرام، تابعین، امام احمد، امام ابن تیمیہ، امام ابن القیم اور امام ابن کثیر رحمہم اللہ جیسے بڑے علماء دین کے نقش قدم پر گامزن تھے۔ تاہم شیخ محمدؒ کو ایسے کاموں سے موسوم نہیں کیا گیا جو آپ کے مقصد کی صحیح نمائندگی کریں جیسے لفظ ”سلفی“ (یعنی سلف صالحین کے منہج پر چلنے والے) اور ظاہر ہے کہ اس طرح کے الفاظ ان لوگوں کے اہداف و مقاصد کے مطابق نہ ہوں گے جنہوں نے آپ کو ”وہابی“ کے نام سے موسوم کیا۔

شیخ محمد العثیمینؒ فرماتے ہیں کہ کوئی شبہ نہیں کہ پہلے وہ اشخاص جنہوں نے اس اصطلاح کو استعمال کیا تھا وہ یقیناً دعوت شیخؒ کے

مخالف تھے تاہم اس بات کی اطلاع نہیں ہے کہ کس شخص نے پہلی مرتبہ اس اصطلاح کا استعمال کیا۔

لیکن یہ صراحت ملتی ہے کہ محمد علی پاشا کے درعیہ پر حملہ کے وقت یا اس سے کچھ عرصہ بعد ہی یہ اصطلاح عام طور پر استعمال ہونے لگی (156)۔

لہذا اس امر میں کوئی شک نہیں ہے کہ پہلے پہل یہ اصطلاح اسی مقصد سے استعمال کی گئی کہ لوگوں کو آپؐ کی اس دعوت سے متنفر کیا جائے، اسی ضمن میں ”وہابی“ کے علاوہ ”بدعتی“، ”کافر“

(156) العثیمین، الشیخ محمد بن عبدالوہاب (ص ۱۰۱) اور دیکھئے: الندوی (ص 203)۔

اور ”خارجی“ جیسے اور نام بھی آپ کے لئے استعمال کئے گئے
 (157)

علی بو طامی غالباً حسن ظن کا پہلو اختیار کرتے ہوئے کہتے ہیں کہ
 اس نکتہ پر محمد بن عبد الوہاب کے دشمنوں کا منصوبہ انہی لوگوں
 کے خلاف ہو گیا، جو اصطلاح ان کی بدنامی کے لئے وضع کی گئی
 تھی خود وہی نبی کریم ﷺ کے سچے پیروکاروں کی علامت
 قرار دی گئی۔ آج کل جو شخص بھی لفظ ”وہابی“ سنتا ہے تو وہ جانتا

(157) عیسائی مبلغ اویبر کہتا ہے کہ ”ابن القیم کے خیالات محمد بن عبد الوہاب جیسے تھے، ابن القیم خود
 کو ”حنبلی“ کہتے تھے مگر اصل میں وہ ”وہابی“ تھے“ یہ حقیقت ہے کہ ابن القیم شیخ محمد بن عبد الوہاب
 سے صدیوں پہلے کے ہیں اور یہ بات اویبر کے ذہن سے مفقود ہو گئی، ملاحظہ ہو: الندوی، (ص ۲۵۱)۔
 دراصل یہ اصطلاح عام ہو گئی کہ ہر وہ شخص جو قرآن و سنت کی پیروی کرے اور شرک کی مخالفت
 کرے اس کو ”وہابی“ کے لقب سے پکارا جائے۔ اس ضمن میں ”السابق“ لکھتے ہیں کہ میں کئی ایسے
 لوگوں سے ملا ہوں جو امام احمد اور ابن تیمیہ اور دیگر لوگوں کو ”وہابی“ کہتے ہیں یہاں تک کہ رسول اللہ
 ﷺ کے صحابی ابو بکرؓ بھی اگر ان لوگوں میں آجائیں تو ان کو بھی یہ ”وہابی“ ہی کہیں گے، (دیکھئے:
 فوزان السابق، البیان والإشعار لکشف زلیغ الملحد الحاج المختار ص 60)۔

ہے کہ اس سے مراد وہ شخص ہے جو قرآن و سنت کی اتباع کی طرف دعوت دیتا ہے، جو دلیل کی پیروی کرتا ہے، جو امر بالمعروف و نہی عن المنکر کا حامل ہے، جو اپنے آبائی رسم و رواج اور توہم پرستی کے عقائد کو مٹانے والا اور سلف صالحین کے طریقے کی طرف دعوت دینے والا ہے (158)۔

تاہم آج کل دوبارہ ”وہابی“ کی اصطلاح عوام الناس کو اصل اسلام سے گمراہ کرنے لئے پھر سے استعمال کی جا رہی ہے، آج بھی بے شمار لوگ یہ جرات نہیں کر پاتے یا اس کو دانشمندانہ نہیں سمجھتے کہ اسلام پر کھلے طور پر حملہ آور ہوں اس لئے وہ اسلام پر حملہ کرنے کے لئے اور طریقے اختیار کرتے ہیں جب کہ دوسری حیثیت سے وہ کسی نہ کسی صورت میں اپنے آپ

(158) ملاحظہ ہو: علی بو طامی (ص 65-66)۔

کو اسلام کے ہمدرد ظاہر کرتے ہیں، دراصل انہیں کوئی ”دخانی پردہ“ چاہئے (جس کے پیچھے چھپ کر یہ وار کریں)۔

یہ کاوش دراصل ایسے اسلام کو نافذ کرنے کے خلاف جنگ ہے جس کی تاثیر مسلمانوں کی زندگی میں حقیقی ہو۔ مغرب میں بہت سے لوگ اسلام سے خوف زدہ ہیں اور واحد طریقہ جو صدیوں سے اسلام کو شکست سے دوچار کرنے کے لئے اختیار کیا گیا وہ یہ ہے ممکن حد تک اسلام کی بدترین تصویر پیش کی جائے۔

آج کل اس کی صورت یہ ہے کہ جو قرآن و سنت کی حقیقی معنوں میں پیروی کرے اس کو بنیاد پرست (Fundamentalist)، شدت پسند (Extremist)، دقیانوس (Backward) اور دہشت گرد (Terrorist) کے ناموں سے موسوم کیا جائے۔ دراصل جن طریقوں کو ”وہابی

مخالف لوگ “استعمال کرتے ہیں ان میں سے ایک یہ ہے کہ وہ چیزیں جن کے بارے میں وہ جانتے ہیں کہ وہ عوام کے نزدیک قابل قبول نہیں ان کو ”ہابیوں“ کی طرف منسوب کر دیتے ہیں اور یہ کبھی صراحت نہیں کرتے کہ یہ وہ باتیں ہیں جو قرآن و حدیث میں کھلے طور بیان کی گئی ہیں۔

لہذا درحقیقت ان کی دشمنی ”وہابیوں“ کے ساتھ نہیں بلکہ ان کی دشمنی کتاب و سنت کی واضح تعلیمات کے ساتھ ہے، ایک مزید اہم نکتہ یہ ہے کہ کوئی ضروری نہیں کہ متبعین ہمیشہ ہی اپنے قائد کے موقف کو پیش کریں اور کسی بھی قائد کے ساتھ یہ معاملہ ہو سکتا ہے، کسی بھی دعوت و تحریک کے ایسے پیروکار و متبعین ہو سکتے ہیں جو (بظاہر اس سے منسلک ہوں مگر

در حقیقت) اس دعوت و تحریک کے پیغام کو پوری طرح نہ سمجھے
ہوں یا اس سے لاعلم ہوں یا اس سے ان کا معاملہ مخلصانہ نہ ہو۔

در اصل کسی بھی دعوت و تحریک کے ضمن میں یہ بات نہایت
اہم اور ضروری ہے کہ اس دعوت کو آگے بڑھانے والے علماء
جو سچے معنوں میں اس کو مخلصانہ طور پر (قولاً و عملاً) دوسروں
تک پہنچاتے ہیں ان میں اور ان لوگوں میں فرق کیا جائے جو اس
دعوت کے جاہل پیروکار ہوں (جو اس کے مقاصد کو نہ سمجھے
ہوں) لہذا جہاں کام میں خرابی و خلل پایا جائے تو اس کے لئے
اس دعوت کے مؤسس اول یا ان کی تعلیمات کو فی الفور مورد
الزام نہ ٹھہرایا جائے، چنانچہ شیخ العثیمین رحمہ اللہ فرماتے ہیں:
اس مسئلہ کا آغاز شیخ محمد بن عبد الوہاب رحمہ اللہ کی دعوت کے
ابتدائی مرحلہ سے ہی ہو چکا تھا۔ شیخ رحمہ اللہ کی زندگی ہی میں

ان کے کچھ ”متبعین“ نے رسول اللہ ﷺ کے آل بیت کے خلاف آواز اٹھائی جب انہوں نے اپنے آپ کو دوسروں سے ممتاز بنانے کے لیے ایک مخصوص قسم کا لباس پہننے لگے۔ تاہم شیخ رحمہ اللہ نے اس معاملہ پر کوئی اعتراض نہ کیا بلکہ وہ اپنے ”متبعین“ کی اصلاح میں لگے رہے۔

ایک دوسری بڑی اہم مثال شیخ العثیمینؒ نے یہ ذکر فرمائی کہ شیخ محمد بن عبد الوہابؒ کی وفات کے بعد جب آپ کے متبعین نے طائف فتح کر لیا تو انہوں نے جوش میں شہر میں موجود دینی کتابوں کو برباد کر دیا اور اس وقت یہ شیخ کے فرزند شیخ عبد اللہ

بن محمد بن عبد الوہابؒ تھے جنہوں نے اس عمل پر ناراضگی ظاہر فرمائی اور ان کے اس عمل کی اصلاح فرمائی (159)۔

دور حاضر میں دو باتیں وقوع پذیر ہیں: ۱۔ بہت سے لوگوں پر ”وہابی“ کا لیبل لگایا جا رہا ہے اور ”وہابیوں“ کو ہر چیز کے لئے قصور وار ٹھہرایا جا رہا ہے۔ ۲۔ بہت سے لوگ شیخ محمد بن عبد الوہابؒ کی تعلیمات و دعوت کے خلاف اعمال انجام دے رہے ہیں، اور اپنے آپ کو ان کی طرف منسوب کرتے ہیں جب کہ ان کا تعلق اس دعوت سے صرف برائے نام ہے۔ لہذا اس صورت حال میں بہتر یہی ہے کہ ”وہابی“ یا ”وہابیت“ کی اصطلاح کو ترک کیا جائے اور مذکورہ لوگوں کے دعوؤں کو کتاب و سنت کی کسوٹی پر پرکھا جائے۔

(159) للاحظہ ہو: ابن العثیمین، الشیخ محمد (ص 103)۔

مجد کے باہر شیخ محمدؒ کے اثرات

دنیا کے مختلف گوشوں میں شیخ محمد بن عبد الوہابؒ کی دعوت بے شمار لوگوں کو کتاب و سنت کی حقیقی تعلیمات کی طرف واپس آنے میں مددگار ثابت ہوئی اور بہت سارے لوگوں کی ہدایت کا سبب بنیں، آپ کی دعوت نے اسلام کی احيائے نو کا کام کیا جس کے اثرات آج بھی موجود ہیں۔ اس میں کوئی شک نہیں کہ شیخ محمدؒ کی دعوت کسی نہ کسی شکل میں دنیا کے تمام گوشوں تک پہنچ چکی۔ چنانچہ دینی جماعتیں اور دین کے حامل اشخاص معاشرہ کی کھلی آزادی و بے راہ روی اور شرکیات و بدعات کے خلاف اٹھ کھڑے ہوئے ہیں اور لوگوں کو ایمان و عقیدے کی صحیح تعلیم دے رہے ہیں۔

دعوت شیخ محمدؒ کی تاثیر سے متعلق چند تمہیدی باتیں

شیخ محمدؒ کی دعوت کی تاثیر کی وسعت پر حتمی طور پر تو کچھ لکھنا مشکل ہے جس کی وجوہات درج ذیل ہیں:

۱۔ جو لوگ آپؐ کے طالب علم بنے اور حقیقی طور پر آپ کی دعوت سے متاثر ہوئے ان کو ان تمام لوگوں سے الگ کرنا مشکل ہے جو صرف آپ کے حمایتی بن کر آپ کے راستے پر چلے جب کہ وہ براہ راست آپ کی دعوت سے متاثر نہ ہوئے۔

۲۔ ایسی شخصیات کا پایا جانا جنہوں نے شیخ محمدؒ کے صرف چند اصلاحی کاموں کو پسند کیا حالانکہ وہ حقیقت میں آپ کے تابعین میں شامل نہ ہوئے۔ جیسے شاعر محمد اقبال اور شیخ محمد عبدہ جیسی شخصیات بطور مثال پیش کی جاسکتی ہیں۔ درحقیقت کسی ایک جزء سے متاثر ہونا (اس بات کی دلیل نہیں کہ انہوں نے پوری

دعوت کو قبول کر لیا) جب کہ وہ آپ کی دیگر تعلیمات کے خلاف عمل پیرا ہوں۔

۳۔ ”وہابی“ کا لقب عام ہو جانا، یعنی جب کبھی کوئی فرد یا ادارہ یا جمعیت یا جماعت سامراجی طاقتوں کے خلاف یا کسی مسلم فرقہ کے خلاف اٹھ کھڑی ہوتی ہے تو اس کو فوراً ”وہابی“ کے لقب سے نوازا دیا جاتا ہے جب کہ ان لوگوں کا شیخ محمدؒ کی دعوت سے دور کا بھی تعلق نہیں ہوتا یا ممکن ہے کہ کبھی کبھار ان کے اور شیخ کی دعوت کے درمیان ایک آدھ چیز قدر مشترک کے طور پر پائی جائے۔ دراصل یہ سب ایک پروپیگنڈہ کے تحت کیا جاتا ہے جو حقائق سے خالی دعوؤں پر مبنی ہوتا ہے تاکہ مسلمانوں کو اس دعوت سے دور کیا جائے۔

ایسے بھی چند واقعات ہوئے ہیں کہ کبھی کسی تحریک کے اندر وہی کچھ باتیں پائی گئیں جو شیخ محمد بن عبدالوہابؒ کی دعوت میں موجود ہیں جن کے ذریعہ لوگوں کو کتاب و سنت کی طرف لوٹانا مقصود ہے تو اب یہ سوال پیدا ہوا کہ لوگوں کو کس طرح اس تحریک سے روکا جائے جس کی تعلیمات واضح طور پر کتاب و سنت پر مبنی ہیں اور (اس بات کا خدشہ ہے) کہ کافی تعداد میں لوگ اس تحریک کی طرف راغب ہو جائیں گے تو اس کا ایک ہی جواب ہے کہ اس تحریک کو ”وہابیت“ کا نام دے دو جس کے ساتھ ہی لوگ اس سے دور ہوتے چلے جائیں گے۔ چنانچہ ماضی میں متعدد جماعتوں و جمعیتوں کو ”وہابیت“ کے نام سے موسوم کیا گیا، ان کو پہلے ہی بہت سے منفی پہلوؤں سے اور جھوٹے پروپیگنڈوں سے بدنام کیا گیا اور پھر اس نام سے ان کی نسبت

کردی گئی تاکہ لوگ اس نام کو سنتے ہی ان سے دور ہو جائیں اور یہ تک نہ دیکھیں کہ اس تحریک کی تعلیمات کیا ہیں۔

۴۔ کئی ایسے لوگوں کا پایا جانا جو اس دعوت سے اپنے تعلق کا کھل کر اظہار نہ کرتے ہوں، دراصل ”وہابیوں“ پر مسلسل حملوں نے ایک ایسی صورت حال پیدا کر دی کہ لوگوں کے لئے یہ بات خطرناک ہو گئی کہ وہ اس دعوت سے کوئی لگاؤ یا تعلق کا اظہار کریں چنانچہ کچھ لوگ شیخ محمد کو بہت زیادہ پسند کرتے ہیں، اور آپ کی تعلیمات پر عمل پیرا ہیں، لیکن اس کے باوجود اپنے اندر اتنی ہمت نہیں پاتے کہ اپنے اس تعلق کو وہ علی الاعلان ظاہر کریں یا بسا اوقات اس طرح کھل کر اس تعلق کا اظہار دانشمندی کے خلاف ہوتا ہے۔

۵۔ غیر منصفانہ تحریروں کا پایا جانا، بہت سارے قلم کاروں نے اس دعوت سے متعلق قلم اٹھاتے ہوئے شدت پسندی کی طرف مائل ہو گئے ان میں سے کچھ نے شیخ محمد بن عبدالوہابؒ کے زمانے سے لے کر آج تک جتنی تحریکیں اٹھیں ان سب کو شیخ محمدؒ کی دعوت کا براہ راست نتیجہ ظاہر کیا۔ مثال کے طور پر عبدالحلیم الجندی رقمطراز ہے:

”محمد بن عبدالوہابؒ کی وفات کے بعد ہر اصلاحی تحریک جو گزشتہ دو صدیوں میں اٹھی وہ سب آپ ہی کے فکر کے طلباء ہیں جو عمومی اور تفصیلی طور پر آپ ہی کی تعلیمات کے مطابق زندگی گزارے ہیں (160)۔“

(160) اس کا حوالہ شیخ عبدالمحسن بن باز نے دیا ہے، ملاحظہ ہو: عبدالحلیم الجندی، الامام محمد بن عبدالوہاب وانتصار المنہاج السلفی ج ۲ (ص 711)۔

”العبود“ نے متعدد ان تحریکوں کو ذکر کیا جن کے بارے میں گمان کیا جاتا ہے کہ وہ شیخ محمد بن عبدالوہابؒ سے متاثر ہوئی ہیں اور کہا کہ بغیر معقول شہادت اور ثبوت کے یہ دعویٰ نہیں کیا جاسکتا کہ یہ تمام تحریکیں شیخ محمدؒ سے متاثر ہوئی تھیں۔ ان کے بیان کے مطابق بیشتر صورتوں میں یہ مبینہ اثر مغربی قلم کاروں سے منقول کردہ بیانات پر مبنی ہے جو محض ظن و تخمین کی بنیاد پر لکھے گئے ہیں، ان میں سے بہت ساری تحریکیں اپنے اپنے علاقوں میں موجود ماحول کے نتیجہ کے طور پر از خود معرض وجود میں آئی ہیں، العبود یہاں تک لکھتے ہیں کہ ان میں کچھ تحریکوں کے قائدین ایسے بھی ہوں گے جنہوں نے شیخ محمدؒ کے

خلاف پھیلائے گئے جھوٹے پروپیگنڈوں کے علاوہ کچھ نہ سنا ہوگا
(161)

دوسری جانب کچھ لوگ شیخ محمد بن عبدالوہابؒ کی دعوت کا اثر
نجد کے باہر تسلیم نہیں کرتے (162) مثلاً عبدالکریم الخطیب
کہتے ہیں کہ ایسی تحریکیں حالات کی فطری پیداوار تھیں اور اس
کی کوئی وجہ نہیں ہے کہ یہ یقین کیا جائے کہ شیخ محمدؒ کی دعوت کا
دوسری اصلاحی تحریکوں پر بھی کوئی اثر ہوا ہے (163)۔

(161) ملاحظہ ہو: العبود، ج ۲ (ص ۴۶۳-۴۶۴) جن اشخاص یا جماعتوں کا انہوں نے خاص طور
پر ذکر کیا ہے جن کا تعلق شیخ محمد کے ساتھ غیر یقینی ہے وہ یہ ہیں: سنوسی تحریک، احمد بن عرفان کی
تحریک، فراند تحریک، نظار علی کی تحریک، انڈونیشیا میں پدیری تحریک، اخوان المسلمین، محمد عبدہ،
جمال الدین افغانی، مہدی تحریک، عیسیٰ محمد خول اور کچھ دیگر تحریکیں۔

(162) ملاحظہ ہو: عبدالرحمن بن باز، ج ۲ (ص 711)۔

(163) ملاحظہ ہو: عبدالکریم الخطیب، الدعوة الوہابیت (ص ۵)۔

علامہ شیخ بن بازؒ شیخ محمدؒ کی دعوت کے اثرات کے بارے میں ان مختلف نتائج کی وجوہات بیان کرتے ہوئے لکھتے ہیں کہ بظاہر یہ بڑا فرق دو وجوہات کی بنا پر ہے: اول یہ کہ ”اثر“ کا مفہوم سمجھا نہیں گیا، آیا اس کا مفہوم یہ ہے کہ کوئی بھی آپ کے طریقہ کار کو اپنالے جس کو اس نے آپ کی کتابوں سے حاصل کیا یا اس کا مفہوم یہ ہے کہ عمل اور طریقہ کار کے مابین یکسانیت پیدا ہو جائے۔ واضح رہے کہ شیخ محمد بن عبدالوہابؒ اس دور کے پہلے شخص ہیں جنہوں نے یہ عمل اور طریقہ کار پیش کیا۔

دوم یہ کہ تمام شخصیات و تحریکات پر علی الاطلاق ایک ہی حکم لگانے کی کوشش کرنا جب کہ ان میں سے ہر ایک اپنی کیفیت آغاز، ماحول اور طریقہ کار کے لحاظ سے مختلف ہے، مثال کے طور پر نائجیریا کے عثمان دان فودیو اور شمالی سوڈان کے مہدی

کے درمیان ایک ہی حکم لگانا مشکل ہے، عثمان دان فودیونے براہ راست شیخ محمد بن عبدالوہاب کی دعوت و تعلیمات آپ کے طلباء سے حاصل کی اور کچھ عرصہ حجاز میں مقیم بھی رہے اور اس دوران شیخ محمد کے اعمال کا جائزہ بھی لیا جب کہ مہدی کا پس منظر ان سے بالکل مختلف رہا وہ خود کو مہدی تصور کرتا تھا حالانکہ وہ مہدی والی حدیث کے اوصاف سے کوسوں دور تھا، مزید یہ کہ اس نے کبھی حجاز کا سفر نہیں کیا اور نہ ہی اس بات کا ثبوت ہے کہ اس نے کبھی شیخ محمدؒ کی کتابوں کا مطالعہ کیا ہو۔

اس طرح اگر مؤثر ہونے کا مفہوم شیخ محمد بن عبدالوہاب کی تعلیمات اور آپ کی پیروی ہے تو پھر یہ حقیقت ہے کہ بیشتر تحریکیں جو شیخ محمدؒ کے بعد ظہور پذیر ہوئیں وہ اس مفہوم کے اعتبار سے آپؒ سے متاثر نہیں ہوئیں۔ مگر مؤثر ہونے کا مفہوم

صرف عمومی یا دینی اثرات مراد ہوں جس میں شیخ محمدؒ نے اسلام
 کی روح کو دوبارہ زندہ کیا یعنی اسلامی اخوت کا تصور اور اسلام کا
 اس کے حقیقی مصادر کی روشنی میں نفاذ کا تصور تو یقیناً جن دیگر
 تحریکوں نے شیخ محمدؒ کی دعوت کے بارے میں سنا تھا وہ آپ کے
 نتائج اور طریقہ کار سے ضرور متاثر ہوئی تھیں۔ اگرچہ عالم اسلام
 میں یہ بات کسی بھی مؤثر تحریک کے بارے میں کہی جاسکتی ہے
 کہ جب اس کی خبر عالم اسلام کے دوسرے علاقوں میں پہنچتی
 ہے تو وہاں کے مسلمانوں میں اسلام کی نشأت ثانیہ کی نوید پیدا
 ہو جاتی ہے اور حقیقی اسلام کے نفاذ کے لئے ان کی کاوشیں تیز
 سے تیز تر ہو جاتی ہیں۔ مزید یہ کہ جب ان کو شیخ محمدؒ کے مشن کی
 سچی خبر ملی تب بلاشبہ ان کے دلوں میں آپ سے محبت کا جذبہ
 پیدا ہوا اور اپنے مسلمان بھائی کے اس مشن کی حمایت میں فی

سبیل اللہ اٹھ کھڑے ہوئے۔ اگر تاثیر سے یہ صورت حال مراد ہے تو پھر یہ سچ ہے کہ شیخ محمد بن عبد الوہابؒ اپنے بعد ظاہر ہونے والی بیشتر تحریکوں پر اثر انداز ہوئے (164)۔

جو شخص بھی شیخ محمدؒ کی دعوت کی طرح دعوت لے کر اُٹھے کوئی ضروری نہیں کہ وہ آپؒ سے متاثر ہوا ہو، درحقیقت جو بھی کتاب و سنت کے سچے راستے کی جانب رجوع ہو گا اور عملاً رسول اللہ ﷺ کی تعلیمات کو نافذ کرنے لگے گا وہ اسی نتیجے پر پہنچے گا جس نتیجے پر شیخ محمدؒ پہنچے تھے۔

چنانچہ شیخ محمدؒ اکثر کہا کرتے تھے: ”وہ کوئی نئی چیز نہیں پیش کر رہے ہیں۔“ لہذا یہ حقیقت ہے کہ شیخ محمد بن عبد الوہابؒ سے

(164) ملاحظہ ہو: عبدالمحسن بن باز، ج ۲ (ص 713-718)۔

متاثر ہوئے بغیر آزادانہ طور پر کوئی اور بھی ان تعلیمات اور نتائج کو حاصل کر سکتا ہے جن کو شیخ نے حاصل کیا تھا۔

آخر میں یہ بات قابل غور ہے کہ اس باب کا بیان 1900ء کی نصف صدی سے پہلے کی تحریکوں اور ان کے حامیوں تک ہی محدود ہے۔ اس نکتہ سے یہ بتانا مقصود ہے کہ اس وقت ذرائع نقل و ابلاغ اتنے وسیع پیمانے پر نہ تھے، سعودی عرب میں “تیل کی آمدنی” کے آغاز سے بہت پہلے ہی شیخ محمد کی تعلیمات اور آپ کی دعوت بہت سارے ملکوں میں پہنچ چکی تھی، اور بہت حد تک لوگوں نے اس کو قبول بھی کر لیا تھا۔ البتہ نئی دولت اور وسیع ذرائع نقل و ابلاغ کے انقلاب نے یہ ممکن بنا دیا کہ آپ کی دعوت بعید ترین علاقوں میں بھی پہنچ گئی۔ اب اگر کوئی آپ کی دعوت کے اثرات کا جائزہ لینا چاہے تو یہ اتنے وسیع تر ہو چکے ہیں

کہ ان کا احاطہ مشکل ہے۔ آج تقریباً ہر ملک اور ہر مسلم معاشرہ شیخ کی تعلیمات سے خوب واقف ہے۔ مزید یہ کہ چونکہ آپ کی تعلیمات کتاب و سنت کے عین مطابق ہیں اس لئے جوں ہی مسلمان ان کو سنتے ہیں ان کے دل و دماغ کے اندر اس کی صدا گونجنے لگتی ہے اور وہ فوراً ان تعلیمات کی طرف مائل ہونے لگتے ہیں، قطع نظر اس سے کہ ان کا بتلانے والا محمد بن عبد الوہاب ہو یا کوئی اور!! (165)۔

(165) یہ بات نوٹ کی جانی چاہئے کہ سعودی عرب کا دیندار طبقہ خود کو ایک ”غیر اطمینان بخش“ کیفیت میں پاتا ہے، جب یہ اپنی دولت دوسرے علاقوں میں مساجد اور علمی مراکز کی تعمیر پر خرچ کرتے ہیں تو ان کو مورد الزام ٹھہرایا جاتا ہے کہ وہ اپنی نوعیت کے ”اسلام“ کی تبلیغ کر رہے ہیں اور اگر ان مقاصد پر وہ خرچ نہ کریں تو کہا جائے گا کہ اللہ تعالیٰ نے ان کو اتنا کثیر مال عطا کرنے کے باوجود یہ اپنے مسلمان بھائیوں پر کچھ خرچ نہیں کرتے۔

اس تمہید کے بعد ذیل میں شیخ محمد بن عبد الوہابؒ کی دعوت کے
براہ راست اثرات بیان کئے جاتے ہیں:

عرب علاقے

عراق میں متعدد علماء پر شیخ محمد بن عبد الوہابؒ کی دعوت کا اثر
ہوا۔ عراقی عالم عبدالعزیز بک الشادی جب حج کے لئے تشریف
لے گئے تو سعود خاندان کے قائدین سے ملاقات کی۔ عراق کو
واپس ہوتے ہوئے الدرعیہ سے گزرے، آپ شیخ کی دعوت
کے قائل ہو گئے اور عراق واپسی پر شیخ کی دعوت کے ایک فعال
مبلغ بن گئے۔ کافی سالوں تک وہ بے شمار لوگوں کو اسلام کے صحیح
عقائد کی تعلیم دیتے رہے (166)۔

(166) دیکھئے: العبد اللطیف: (ص 25)، الجمعۃ (ص 182)۔

علی بن محمد بن سعید السویدی البغدادی ایک محدث اور مؤرخ تھے، آپ بغداد میں پیدا ہوئے اور 1232ھ میں دمشق میں وفات پائی۔ آپ نے شیخ محمد بن عبد الوہابؒ کی دعوت قبول کر لی اور گورنر بغداد سلیمان پاشا الصغیر کو اس دعوت پر قائل کرنے کی کوشش کی۔ آپ کا طریقہ کار وہی تھا جو شیخ محمد بن عبد الوہابؒ کا تھا (167)۔

انہوں نے اپنے شاگرد شہاب الدین الآلوسیؒ (1802ء-1854ء) کو شیخ محمدؒ کی تعلیمات پر راغب کیا اور آلوسیؒ کے علم دوست خاندان کو شیخ محمدؒ کی دعوت کی مدافعت پر مامور کیا (168)۔

(167) دیکھئے: العبد اللطیف: (ص 25)، عبد المحسن بن باز، ج ۲ (ص 688)۔

(168) ملاحظہ ہو: کو منس (ص 59)۔

غالباً آلوسی خاندان عراق میں شیخ محمدؒ کی تعلیمات اور آپ کی دعوت کی نشر و اشاعت میں سب سے زیادہ مؤثر رہا، علامہ محمود آلوسی (متوفی 1835ء) نے مشہور قرآنی تفسیر لکھی، نعمان (متوفی 1899ء) شیخ ابن تیمیہؒ کے پُر جوش حمایتی تھے (169) محمود شکریؒ (1857ء-1924ء) شیخ محمدؒ کے عظیم حمایتی اور رقیب تھے آپ نے تاریخ نجد لکھی اور شیخ محمدؒ کی کتاب (المسائل الجاہلیہ) پر شرح لکھی اور آپؒ کے مخالفین کے دلائل کے رد میں (ابن جریریں اور النسبانی کے رد میں) دو کتابیں لکھیں (170)

(169) ملاحظہ ہو: کومننس (ص 60-63).

(170) آلوسی خاندان سے متعلق مزید معلومات کے لئے دیکھئے: الزحیلی، ج 3 (ص 355-336)، الجمعہ (ص 183-193).

1793ء میں ملک شام میں عبدالعزیز بن محمد بن سعود کی افواج شام کے ایک حصہ پر قابض ہو گئیں، 1791ء تک کچھ بدو قبائل شیخ محمدؒ کے تابعین کی حکومت قبول کر چکے تھے۔ ان میں سے کچھ قبائل وہی تھے جن سے بعد میں ”برک ہارٹ“ نے ملاقات کی تھی اور ان کے معلمین، قضاة اور قائدین پر ”وہابیت“ کے اثرات کا مشاہدہ کیا، ”الجمعة“ کے بیان کے مطابق 1806ء کے بعد شیخ محمدؒ کے تابعین بحیثیت مبلغین اور علماء شام کے خاص خاص شہروں میں دیکھے جاسکتے تھے (171)۔

سلفی علماء میں شام میں سب سے زیادہ بااثر جمال الدین القاسمی (1866ء-1914ء) تھے، جب انہوں نے مصر اور مدینہ کا سفر کیا تو اسی وقت وہ خاصے مشہور عالم تھے۔ (مدینہ کے سفر کے

(171) ملاحظہ ہو: الجمعة (ص ۱۲۴)۔

علاوہ وہ بہت سارے شامی علماء اور عراقی علماء سے اور آلوسی خاندان کے افراد سے بھی رابطے میں تھے جو شیخ محمدؒ کے پر جوش حمایتی تھے) (172)۔

ملک شام واپسی پر ان کو ایک نیا مدرسہ (جس کا نام ”المذہب الجمالی“ رکھا گیا) قائم کرنے کا مورد الزام ٹھہرایا گیا۔ اور 1313ھ میں آپ کو گرفتار کر لیا گیا۔ آپ کے خلاف جو الزامات لگائے گئے وہ یہ تھے کہ آپ کا ”اجتہاد“ کی طرف رجحان تھا اور ”وہابیوں“ کی حمایت کرتے تھے اور ”عرب قومی مجلس“ کے رکن تھے، تاہم آپ پر سب سے بڑا الزام آپ کے ”وہابی“ ہونے کا تھا۔ اور یہ ایسا بڑا الزام تھا کہ جس کے بارے میں آپ عثمانیہ (ترکی) سلطنت کے آگے جو ابدہ بنے۔

(172) ملاحظہ ہو: کو منس (ص 53-131)۔

دوسرے بااثر مذہبی قائدین جنہوں نے ”سلفی“ اور ”وہابی“ دعوت کی اپنے علاقوں میں اشاعت کے لئے حمایتی بنے وہ عبدالرزاق البتار، طاہر الجزائری، محمد کامل القصاب، امیر شکیب ارسلان اور محمد گرد علی تھے۔ اس وقت شام میں محمد بن عبدالوہابؒ کی دعوت سے علی الاعلان اتفاق کرنے کے لئے سیاسی اور سماجی حالات بہت ہی نامناسب تھے، لیکن اس کے باوجود ان میں سے بہت سے علماء خود کو علی الاعلان ”وہابی“ کہتے تھے (جیسے امیر ارسلان اور گرد علی)، ان کا دعویٰ تھا کہ وہ لوگوں کو محض قرآن و سنت کی جانب دعوت دے رہے ہیں

(173)

(173) ملاحظہ ہو: العبود، ج ۲ (ص 410-411).

اس دور کے ان سلفی علماء (بشمول القاسمی) کے روابط محمد رشید رضا سے بھی اچھے تھے جو ابن تیمیہ اور شیخ محمد بن عبد الوہاب کی کتابوں کی اشاعت اور آپ کی دعوت کی تبلیغ میں مشہور اور پیش پیش تھے (174)۔

مصر میں ازہری مؤرخ اور عالم عبدالرحمن الجبرتی (1167ھ-1237ھ) شیخ محمد کے تبعین سے بہت زیادہ متاثر ہوئے اور انہوں نے ان کی دعوت کو مصر میں پھیلایا۔ انہوں نے عالم اسلام کی حیات نو کے لئے مطلوب عوامل کو ان لوگوں

(174) شام میں شیخ محمد کے اثرات کے دیگر پہلوؤں کے لئے ملاحظہ ہو: العبود، ج ۲ (ص

کے اندر محسوس کیا جس کی بنا پر ان کی دعوت کا ساتھ دیا (175)

-

بیسویں صدی کے اوائل میں ایک انتہائی بااثر اور متنازع فیہ شخصیت محمد عبدہ کی تھی جو غالباً شیخ محمد پ ان کی دعوت کا ساتھ دیا (176)۔

بیسویں صدی کے اوائل میں ایک انتہائی بااثر اور متنازع فیہ شخصیت محمد عبدہ کی تھی جو غالباً شیخ محمد کی دعوت سے واقف تھے . مصر میں سب سے پہلے سعودی سفیر فوزان السابق نے ان کی تعریف کی کیونکہ وہ بدعات اور شرکیات کے مخالف تھے اور اجتہاد کا دروازہ کھولنے اور آزادی رائے کے حامی تھے اور اسی بنا

(175) ملاحظہ ہو: الزحیلی، ج ۲ (ص 334).

(176) ملاحظہ ہو: الزحیلی، ج ۲ (ص 334).

پر وہ صوفیت کے مخالفین میں سے تھے۔ شاید اسی حد تک ان میں
 اور شیخ محمدؒ کی دعوت میں مشابہت تھی بہت سے لوگ انہیں
 سلفی کے نام سے یاد کرتے ہیں مگر درحقیقت شیخ عبدہ اس منہج پر
 نہ تھے جس میں اسلام کو فہم صحابہؓ رسول کے مطابق سمجھا
 جائے، اس کے بجائے وہ اسلام کا جدید تصور جدید فہم کے
 مطابق پیش کرنا چاہتے تھے جو دراصل عصر حاضر کے یورپی اور
 مغربی تصورات سے میل کھاتا ہو۔

شیخ محمد رشید رضا (۱۸۶۵ء-۱۹۳۵ء) اصل میں شام کے رہنے
 والے تھے، مگر ۱۸۹۱ء میں وہ مصر میں آباد ہو گئے اور شیخ محمد
 عبدہ کے بہت قریب ہوتے چلے گئے اور ایک مدت تک وہ ان
 کے افکار کی نشر و اشاعت کرتے رہے تاہم بہت سے مسائل میں
 وہ اپنے استاذ محمد عبدہ سے اختلاف رکھتے تھے خاص طور پر سلف

کی جانب رجحان میں وہ شیخ ابن تیمیہؒ کے کافی مداح تھے اور آپ کی کتابوں کی نشر و اشاعت کرتے تھے۔ اور اپنے میگزین میں بھی ان کی کتابوں کے بہت سے مضامین چھاپتے تھے۔ آپ نے ایک مستقل مجموعہ بعنوان ”مجموعۃ الرسائل والمسائل النجدیہ“ کی اشاعت کی۔ ”سہسوانی کی دحلان پر تردید“ کے تعارف میں ایک طویل مقالہ لکھا جس میں آپ نے محمد بن عبدالوہابؒ کو ایک ”مجدد“ کے لقب سے موسوم کیا۔ اس میں آپ نے اسلامی طرز زندگی میں بدعات اور اسلام مخالف باتوں پر اعتراض کیا⁽¹⁷⁷⁾۔

اپنے میگزین ”المنار“ کے ذریعہ محمد رشید رضا نے شیخ محمد بن عبدالوہابؒ کی دعوت کو تمام مسلم دنیا میں پھیلانے میں ایک اہم

(177) ملاحظہ ہو: محمد رشید رضا، محمد بشیر السہسوانی کا تعارف، صیانة الإنسان عن وسوسة الشيخ دحلان

رول ادا کیا۔ میگزین کے کچھ اقتباسات کو بعنوان ”الوہابیون والہجاز“ ایک کتابی شکل میں بھی شائع کیا، فکر و شہرت کے اعتبار سے اپنی نوعیت کا یہ اکیلا میگزین تھا۔ چونکہ ”جامعۃ الأزہر“ میں تمام دنیا سے حصول علم کے لئے طلباء آیا کرتے تھے۔ ان کے ذریعہ یہ میگزین شمالی افریقہ، شام، اور برصغیر ہندوپاک اور ملیشیا کے جزیروں میں بھی مقبول ہو گیا⁽¹⁷⁸⁾۔

بعد ازاں مصر میں محمد حامد الفقی شیخ محمد بن عبد الوہابؒ کی دعوت کے پر جوش حامی رہے۔ انہوں نے مصر میں ”جمعیۃ انصار السنۃ المحمدیۃ“ قائم کی۔

(178) محمد رشید رضا کے بارے میں مزید تفصیل کے لئے ملاحظہ ہو، الجمعہ، (ص 159-170)۔

الجزائر کے بارے میں اوہیں کہتا ہے کہ الجزائر میں ہمیشہ سے ایسی اصلاحی تحریکیں اٹھتی رہی ہیں جن کا مقصد لوگوں کو کتاب و سنت کی طرف بلانا تھا، بالفاظ دیگر یہ تحریکیں اپنی ماہیت میں شیخ محمد بن عبد الوہابؒ کی دعوت کے مماثل تھیں تاہم الجزائر میں پہلی شخصیت جو علی الاعلان شیخؒ کی دعوت کی علمبردار بنی وہ ابو رواس الناصر (مورخ) کی تھی شمالی افریقہ کے چند لوگوں کے ہمراہ آپ نے شیخ محمد بن عبد الوہابؒ کے شاگردوں سے مکہ میں ملاقات کی اور ان کی تعلیمات کے قائل ہو گئے۔

تاہم بعد میں تیرہویں صدی ہجری کے نصف اول میں شیخ محمدؒ کی دعوت نے قوی تر اثر مرتب کیا حالانکہ فرانسیسی غاصبوں نے بہت دلیری سے اسلام کے وجود کو مٹانے کی کاوشوں میں لگے رہے۔ اس کے باوجود وہ الجزائر کے لوگوں کو فریضہ حج کی ادائیگی

کے لئے جانے سے روک نہ سکے۔ حج کے ذریعے الجزائر کے لوگوں کو حجاز جا کر وہاں شیخ محمد بن عبدالوہاب کی تعلیمات سیکھنے کا موقع فراہم ہوتا تھا۔

فرانسیسی مورخ جولیان کے مطابق مراکش میں سید محمد عبداللہ العلوی (1757ء-1790ء) مکہ سے واپس آنے والے حاجیوں سے بہت متاثر ہوئے جنہوں نے ”وہابی علماء“ سے علم حاصل کیا تھا۔ انہوں نے خود اپنے بارے میں کہا: ”میں اپنے مسلکِ فقہ کے لحاظ سے مالکی ہوں اور عقائد کے لحاظ سے ”وہابی“ ہوں۔“ انہوں نے عقائدِ باطلہ سے بھری کتابوں کو اور چند صوفی

خانقاہوں کو ختم کرنے کا ارادہ کیا اور لوگوں کو ”اجتہاد“ اور
”سنت“ کی طرف دعوت دی (179)۔

مولی سلیمان بن محمد بن عبداللہ (1792ء-1822ء) کے
بارے میں الزرکلی اور متعدد مغربی حوالے بیان کرتے ہیں کہ
1810ء میں وہ ”وہابیوں“ سے بہت زیادہ متاثر ہو گئے تھے اور
اس کے بعد انہوں نے سارے صوفی سلسلوں کی مخالفت شروع
کر دی۔ وہ امیر عبداللہ بن سعود کے ساتھ براہ راست رابطے میں
تھے، چنانچہ حج کی ادائیگی اور دینی معلومات کے حصول کی خاطر

(179)۔ ملاحظہ ہو: الحسین، ص 425، الزحیلی، ج ۲ (ص ۳۲۳)، الجمعہ (ص 235) مزید۔ محمد
الثویبر، الصحیح الخصال تاریخی حول الوہابیہ (ص 24-34)۔

مکہ مکرمہ و فودروانہ کئے۔ تاہم انہیں شیخ محمدؒ کے عقائد و تعلیمات کو پھیلانے میں زیادہ کامیابی نہ ہوئی (180)۔

صحرائے افریقہ

عثمان دان فودیو (پیدائش 1754ء) کا تعلق فولانی قبیلہ سے تھا۔ کم عمری میں انہوں نے قرآن کی تعلیم حاصل کی اور عربی زبان بھی سیکھ لی۔ انہوں نے ارض طوارق کا سفر کیا اور وہاں مزید اعلیٰ تعلیم شیخ جبریل بن عمر سے حاصل کی۔ اس سے قبل شیخ جبریل جب حج کے لئے تشریف لے گئے تو مکہ میں شیخ محمد بن عبد الوہابؒ کے متبعین سے کافی متاثر ہوئے، پھر عثمان نے بھی جب سفر حج کیا تو حجاز میں شیخ محمدؒ کے متبعین سے ملاقات کی۔

(180)۔ ملاحظہ ہو: الحسین (426)۔ الجمعہ (ص 235-237) الزحلی
ج ۲ (ص 324)۔

یہاں رہتے ہوئے انہوں نے شیخ محمد کی متعدد کتابوں کا مطالعہ کیا اور اپنے لئے ان کتابوں کے نسخے بھی تیار کر لئے۔ حجاز میں ایک سال قیام کے بعد وہ اپنے وطن واپس آئے اور جلد ہی انہوں نے اصلاحی تحریک کا آغاز کیا۔

اپنے قبیلہ میں موجود آبائی رسم و رواج کے خلاف انہوں نے مہم چلائی، اپنے علاقے سے بت پرستی، ارواح پرستی اور اجداد پرستی کے آثار کا قلع قمع کرنے کی کوشش کی۔ انہوں نے اپنی تحریک کا آغاز لوگوں کے ساتھ نرم گفتاری سے، بار بار یاد دہانی اور نصیحت سے اور امر بالمعروف و نہی عن المنکر سے کیا، جیسے جیسے ان کے عقیدت مندوں اور پیروکاروں میں اضافہ ہوتا گیا تو (شیخ محمد بن عبد الوہاب ہی کے طرز پر) سیاسی قوت کے حصول کے لئے سیاسی اقتدار کے حامل مقامی لوگوں کی طرف

رجوع کیا۔ انہوں نے شاہ نلفا سے ملاقات کی جو ہوسا کے فرمانرواؤں میں سب سے زیادہ طاقتور شمار کیا جاتا تھا۔ انہوں نے اس کے سامنے اسلام کی تشریح کی اور جن اصولوں کے لئے وہ کام کرنا چاہتے تھے ان کی تفصیلات بیان کی۔ چنانچہ دونوں آپس میں متفق ہو گئے حالانکہ وہاں ایسے لوگ بھی تھے جو عثمان کی مخالفت پر تلے ہوئے تھے مگر بالآخر وہ لوگوں کو اپنے سیاسی اقتدار کے تحت متحد کرنے میں کامیاب ہو گئے۔ وہ بہت سے جہادی معرکوں میں اپنی اس دعوت کو پھیلانے میں شریک ہوئے۔ ان معرکوں کا آغاز 1802ء میں ہوا، 1804ء میں ”سوکونو“ کی سلطنت قائم کر لی جو ایک بڑی سلطنت بن گئی۔ یہ سلطنت عثمان دان فودیو کی وفات کے بعد بھی قائم رہی۔

ان تمام تحریکوں میں جو شیخ محمد بن عبدالوہاب سے متاثر ہوئیں
 عثمان دان فودیو یقینی طور پر سب سے زیادہ شیخ محمد کی تعلیمات
 اور طریقہ کار سے قریب تر تھے جس سے معلوم ہوتا ہے کہ ان
 پر شیخ محمد کا بہت قوی اثر ہوا۔ عثمان کے بھائی عبداللہ بن محمد نے
 واضح طور پر کہا کہ عثمان نے اپنی تحریک حج سے واپسی پر شروع
 کی اور اس وقت اپنے علاقے کے لوگوں کے تمام عادات و تقالید
 کو ترک کر دیا جو شریعت کے منافی تھے (181)۔

قریب ہی کے علاقہ سوڈان سے ایک اور مشہور تحریک ”مہدی
 تحریک“ اُٹھی، اس تحریک کو محمد احمد بن عبداللہ کرکا
 (پیدائش 1885ء) نے قائم کیا۔ وہ تمام صوفی سلسلوں اور
 مختلف فقہی مسالک کو مٹا کر تمام لوگوں کو کتاب و سنت کے

(181) ملاحظہ ہو: المجموعہ (ص 114)۔

جھنڈے تلے جمع کرنا چاہتے تھے۔ انہوں نے جہاد کیا اور اپنی ایک حکومت قائم کر لی۔ ان کی یہ کوشش رہی کہ اپنے ملک کو مغربی تسلط سے آزاد کروایا جائے۔ ان کی حکومت کا نظم و نسق ہو بہو درعیہ کی حکومت کی طرح تھا۔ شیخ محمد بن عبد الوہاب ہی کے نہج پر چلتے ہوئے انہوں نے صوفیوں کی پھیلائی ہوئی بدعات و خرافات کے خاتمہ کے لئے پہلی فرصت میں توجہ دی۔ حسن احمد محمود اس نتیجے پر پہنچا ہے کہ ”شیخ محمد گامہدی پر بڑا واضح اثر رہا (182)“، الزحیلی بھی اسی نتیجے پر پہنچا ہے کہ ”گو دونوں کی تعلیمات کے مجموعہ میں چند بڑے اختلافات ہیں مگر مہدی یقیناً ابن عبد الوہاب کی تعلیمات سے متاثر ہوا تھا (183)۔“

(182) ملاحظہ ہو: الجمعہ (ص 221)۔

(183)۔ ملاحظہ ہو: الجمعہ (ص 221-226) مزید دیکھئے: الزحیلی، ج ۲ (ص 329-331)۔

برصغیر ہندوپاک

سید احمد عرفان بریلوی (۱۲۰۱ھ - 1246ھ) رائے بریلی میں پیدا ہوئے۔ آپ کا تعلق صوفیت کے نقشبندی سلسلہ سے رہا مگر بعد میں آپ ایک فعال سلفی کارکن بن گئے۔ 1219ھ میں لکھنؤ میں (جہاں ایک شیعہ قائد کی حکومت تھی) حصول علم کے بعد وہ دہلی منتقل ہو گئے۔ دہلی میں آپ شاہ عبدالعزیزؒ (شاہ ولی اللہؒ کے بڑے صاحبزادے) کے زیر تعلیم رہے۔ اس وقت ہندوستانی علماء اپنی دینی بحثوں میں فلسفہ (علم کلام) کو استعمال کرنے کے بڑے شوقین تھے۔ یہ شاہ ولی اللہؒ کا مکتبہ فکر تھا جس نے اس بات پر اصرار کیا کہ دین کی سمجھ کے لئے قرآن، حدیث اور فقہ کا علم حاصل کرنا ضروری ہے۔ یہ بات نقل کی گئی کہ سید احمد نے 1236ھ مطابق ۱۸۲۲ء میں فریضہ حج ادا کیا اور

وہاں (مکہ) کے علماء سے بہت متاثر ہوئے۔ واپسی پر انہوں نے نظام شریعت کے مطابق خود اپنی حکومت کی داغ بیل ڈالی جو کابل سے پشاور تک محدود تھی۔ ۱۸۲۶ء میں سید احمد نے سکھوں کے خلاف جہاد کا اعلان کیا اور بعد میں برطانوی افواج سے بھی جنگ کی۔ چار سال کی لگاتار جنگ کے بعد ۱۸۳۱ء میں بالاکوٹ کے مقام پر شیر سنگھ سے لڑتے ہوئے شہید (ان شاء اللہ) کر دیئے گئے۔ ان کے معتقدین کچھ عرصے تک ”ستانا“ میں برسر اقتدار رہے۔ ۱۸۶۳ء میں امیلا کی جنگ میں بالآخر انگریزوں نے انہیں شکست دے دی (184) اس وقت ان کی حکومت کا اختتام ہو گیا گرچہ ان کی تحریک کا اثر کچھ عرصے تک باقی رہا جس نے آگے چل کر آزادی میں ایک قوی کردار ادا کیا۔

(184) دیکھئے: ہوگیز، ”ڈکٹری آف اسلام“ (ص 661)۔

سید احمد بریلویؒ کی تعلیمات شیخ محمد بن عبدالوہابؒ کی تعلیمات سے قریب تر ہیں جو اسلامی توحید اور شریعت کے اقتدار پر زور دیتی ہیں۔ تاہم اس بات میں آراء کا اختلاف ہے کہ آیا وہ واقعی شیخ محمدؒ کی تعلیمات سے متاثر تھے؟ گرچہ دونوں کی تعلیمات میں کچھ اختلاف ہے مگر دونوں میں یکسانیت کا عنصر بھی بہت زیادہ ہے۔ چنانچہ کافی مصنفین کی رائے ہے کہ یہ ہندوستانی تحریک شیخ محمدؒ کی تعلیمات سے یقینی طور پر متاثر تھی۔

دوسری جانب چند مصنفین کسی بھی ایسی تاثیر کے انکاری ہیں۔ چنانچہ عبدالکریم عثمان کی رائے یہ ہے کہ اس تحریک کو انگریزوں نے ”وہابی“ تحریک کا نام صرف اس مقصد سے دیا کہ اس اسلامی تحریک کی نشاۃ ثانیہ کو دبا دیا جائے اور بدنام کیا جائے۔ محمد اسماعیل ندوی کہتے ہیں کہ چونکہ سید احمد اور ان کے

رفیق کارسید اسماعیل شہید کا تعلق صوفیت سے برقرار رہا اس لئے یہ کہا جاسکتا ہے کہ شیخ محمد ابن عبدالوہابؒ کی تعلیمات سے ان کا براہ راست کوئی تعلق نہ تھا (185)۔

قیام الدین احمد نے ہندوستان میں اس تحریک کے سلسلہ میں مفصل لکھا جس میں انہوں نے نجد کے شیخ محمد بن عبدالوہابؒ اور ہندوستان کے ”وہابیوں“ کے مابین کسی مضبوط تعلق کی موجودگی پر شک کا اظہار کیا۔ سید احمد بریلویؒ اور شیخ محمد بن عبدالوہابؒ دونوں ہی نے چونکہ اپنی تعلیمات کا ماخذ قرآن و حدیث کو بنایا جس کی بنا پر ان کے درمیان کئی امور مشترک بن گئے مگر کئی باتیں واضح طور پر دونوں کے مابین مختلف بھی تھیں۔ مثال کے طور پر سید احمد بریلویؒ پر صوفیانہ مکتبہ فکر غالب تھا۔ لگتا

(185) ملاحظہ ہو: المجموعہ (ص 63-81)۔

ہے کہ قیام الدین احمد اس نتیجہ پر پہنچے ہیں کہ ان دونوں دعوتوں کے درمیان کسی حقیقی تعلق کی موجودگی کا اقرار یا انکار ایک مشکل امر ہے (186)۔

برصغیر ہندوپاک کے باہر اور بھی نسبتاً کم شہرت یافتہ علماء تھے جو شیخ محمد بن عبدالوہاب کے معتقدین اور حمایتی تھے۔ یہ لوگ ”اہل حدیث“ تحریک کا ایک حصہ تھے۔ ان میں بشیر الدین القنوجی (۱۲۳۲ھ-۱۲۹۶ھ)، عبداللہ الغزنوی (۱۲۳۵ھ-۱۳۲۶ھ)، محمد بشیر السہسوانی اور عبدالحکیم لکھنوی (۱۲۷۲-۱۳۲۵ھ) قابل ذکر ہیں۔ عبدالحکیم پہلے عالم تھے

(186) ملاحظہ ہو: قیام الدین احمد، ہندوستان میں تحریک وہابیت (ص 31-32)۔

جنہوں نے ”کتاب التوحید“ کا اردو میں ترجمہ کیا۔ ان کے علاوہ
 اور دیگر علماء بھی ہیں (جو اس دعوت کے حمایتی بنے) (187)۔

اس خطے میں اور بھی تحریکیں چل رہی تھیں جن کے بارے میں
 کہا جاتا ہے کہ یہ بھی شیخ محمدؒ سے متاثر ہوئی تھیں۔ ان میں کچھ وہ
 تھیں جو برطانوی تسلط کی مخالفت کر رہی تھیں بالخصوص ان میں
 سے ایک ”الفریدی تحریک“ تھی جو 1804ء میں الحاج شریعت
 اللہ 1178ھ کی قیادت میں قائم ہوئی، آپ کا تعلق بنگال سے
 تھا، (1799ھ-1818ھ) کے مابین آپ نے مکہ مکرمہ میں ایک
 طویل عرصہ قیام کیا۔ اس اثناء میں شیخ محمدؒ کی تحریک روز بروز
 طاقتور ہوتی جا رہی تھی۔ الفریدی تحریک شیخ محمدؒ کی تحریک جیسی

(187) ملاحظہ ہو: عبد الجلیل (ص 59-127)۔

ہی تھی کیونکہ وہ شرک و بدعت ، آبائی رسم و رواج اور مختلف خرافات کو مٹانے کے درپے اور برطانوی تسلط کے خلاف تھی۔

شریعت اللہ نے اپنے وطن کی سرزمین کو ”دار الحرب“ قرار دیا کیونکہ یہ مسلم مملکت کے بجائے انگریز کا مقبوضہ ملک تھا۔ شریعت اللہ کی وفات کے بعد دودھو میاں نے اس تحریک کی قیادت کی تاہم 1860ء میں ان کو شکست ہو گئی۔ علماء کی ایک بڑی تعداد یقینی طور پر یہ کہتی ہے کہ یہ تحریک شیخ محمدؒ کی دعوت سے کاملاً متاثر تھی۔ شریعت اللہ نے اسلام کو ہندوانہ اور صوفیانہ عقائد و افکار سے پاک کرنے کی کوشش کی حتیٰ کہ وہ صوفی

اصطلاحات مثلاً ”پیر“ کے بجائے ”معلم“ کی اصطلاح استعمال کرتے تھے (188)۔

جنوب مشرقی ایشیا

سمترا میں تین افراد 1802ء میں فریضہ حج کی ادائیگی سے واپس ہوئے اور سلفی ”وہابی“ تحریک کا آغاز کیا جس کے قائد الحاج مسکین تھے، ان لوگوں نے انڈونیشیا میں مسلمانوں کے طور طریقوں کی اصلاح کی کوشش کی اور ہالینڈ کے لوگوں سے بھی جہاد کیا جو ان پر غالب تھے ہالینڈیوں کو جب یقین ہو گیا کہ یہ تحریک ان کی نو آباد کار قوت کے لئے ایک بڑا خطرہ ہے تو انہوں نے فوراً ہی اس کو کچل دینے کی ٹھان لی۔ بد قسمتی مسلمانوں کی یہ رہی کہ اصلاح پسند سلفی مسلمانوں اور مشرکانہ

(188) ملاحظہ ہو: الجمعہ (ص 82-86)۔

اور بدعتی کاموں میں ملوث مسلمانوں کے درمیان باہمی جنگ چھڑ گئی جس کا فائدہ براہ راست ہالینڈیوں کو پہنچا۔ اس طرح سولہ سال کی طویل جدوجہد کے بعد 1837ء میں اس تحریک کو شکست ہوئی اور اس عرصہ میں اس تحریک کے کافی قائدین ختم کر دیئے گئے۔ اس کے بعد اس کے معتقدین اس تحریک کے پیغام کو پر امن طریقہ سے پھیلاتے رہے جس کے نتیجے میں یہ انڈونیشیا کے دوسرے جزیروں میں بھی پھیلتی چلی گئی (189)۔

1910ء اور 1920ء کی دہائیوں میں جاوا کے جزیرے میں بہت سی جماعتیں اٹھ کھڑی ہوئیں جن کی تعلیمات وہی تھیں جو شیخ محمد بن عبد الوہاب کی تھیں۔ ان میں سے ایک تحریک کے قائد الحاج احمد داہکلان تھے۔ 1902ء میں انہوں نے اپنا کچھ وقت

(189) ملاحظہ ہو: آرنولڈ (ص 410) مزید: الزحلی، ج ۲ (ص ۳۲۳) الحجۃ (ص ۸۸-103)۔

جہاز میں گزارا اور شیخ محمدؒ کی تعلیمات سے کافی متاثر ہوئے وہ جامع سلطان جکارتا میں خطیب تھے۔ اپنے اس منصب کو انہوں نے اپنی تحریک کی تعلیمات کو پھیلانے اور وہاں مروجہ بدعات کے خاتمہ کے لئے استعمال کیا۔ اپنی وفات (1923ء) تک وہ اپنے پیغام کو پھیلاتے رہے۔ ان کی تحریک ”جمعیت محمدیہ“ تمام جزیروں میں پھیل گئی یہاں تک کہ انڈونیشیا کے ہر شہر میں اس تحریک کی ایک شاخ، مسجد، ہسپتال اور یتیم خانہ قائم ہو گیا اور انڈونیشیا کی سب سے بڑی دعوتی تحریک کی حیثیت اختیار کر گئی۔

ایک اور تحریک ”جمعیت الوحدۃ الاسلامیہ“ بھی اس پیغام کو بڑے ہی فعال انداز سے پھیلا رہی تھی۔ گرچہ ”وہابیوں“ کے خلاف کافی منفی پروپیگنڈہ کیا جاتا رہا، لیکن انڈونیشیائی مسلمان جب فریضہ حج کی ادائیگی کے لئے جاتے تو انہیں شیخ محمدؒ کی

تعلیمات سیکھنے کو ملتیں اور حقیقت کا علم ہو جاتا۔ اس طرح یہ تحریک پورے انڈونیشیا میں پھلتی اور پھولتی رہی (190)۔

1919ء میں ایک انڈونیشی نوجوان نے بنکاک کی مساجد اور مسلم جماعتوں کا دورہ کیا۔ اور آہستگی کے ساتھ مگر ٹھوس انداز میں شیخ محمد بن عبدالوہاب کی تعلیمات کو پھیلانا شروع کیا۔ اس نے مقامی علماء سے ان کی ایجاد کردہ بدعات کو ثابت کرنے کا مطالبہ کیا۔ اس نے اپنی اصلاحی تحریک کی داغ بیل ڈالی اور ایک ماہنامہ ”البدایہ“ کا اجراء کیا جس کے ذریعے سے اس نے شرمکیم اور بدعیہ اقوال و افعال سے مسلمانوں کو آگاہ کیا۔ اس سے مسلم برادری وہاں دو حصوں میں منقسم ہو گئی، ایک قسم تو ان لوگوں

(190) انڈونیشیا میں شیخ محمد کی تاثیر کی تفصیلات کے لئے ملاحظہ ہو: نجیح عبداللہ۔ تاثیر الدعوة الإصلاحية في اندونيسيا بدعوة الشيخ محمد بن عبدالوہاب، فی بحوث ندوة دعوة الشيخ محمد بن عبدالوہاب، ج ۲ (ص 391-422)، الجمعة (۲۰۲-۲۱۲)۔

کی جو اپنے آبائی اور بدعتی طور طریقوں پر قائم تھے اور دوسری ان لوگوں کی جنہوں نے اس نئی تحریک یعنی شیخ محمد کی تعلیمات کے مطابق عمل کرنا شروع کر دیا۔ دونوں فریق میں خاصہ تناؤ پیدا ہوا، لیکن اس کے باوجود کافی برسوں تک یہ تحریک طاقتور رہی جس کے دوران اس نے متعدد کتابیں اور لٹریچر کی اشاعت بھی کی۔

بنکاک میں جاری صورت حال سے الگ جنوبی تھائی لینڈ میں ایک تحریک معرض وجود میں آئی۔ آغاز ہی سے اس اصلاحی (وہابی) تحریک پر حملے کئے جانے لگے جیسے یہ کوئی ”نیادین“ ہو۔ اس تحریک کے قائد اسماعیل احمد تھے جنہوں نے 1943ء میں اس کی بنیاد ڈالی۔ اسماعیل احمد نے ہندوستان میں لکھنؤ کے ندوۃ العلماء میں ابوالحسن ندویؒ کی زیر نگرانی دین کا علم حاصل کرنے

کے بعد اس تحریک کا آغاز کیا۔ ان کی دعوت بھی عین شیخ محمدؒ کی
 سلفی دعوت تھی (191)۔

خلاصہ:

بلاشک و شبہ یہ کہا جاسکتا ہے کہ شیخ محمد بن عبد الوہابؒ کی تاثیر
 صرف اپنے وطن کی سر زمین تک محدود نہ رہی بلکہ مسلم دنیا کے
 مختلف گوشوں میں پہنچ گئی، کم از کم آپ نے مسلم اذہان میں یہ
 بات داخل کر دی کہ صحیح طریقہ یہی ہے کہ اسلام کی اصل
 تعلیمات کی طرف رجوع کیا جائے اور یہ دین اللہ کی رحمتوں سے
 پھر سے غالب ہو سکتا ہے۔ لہذا آج بھی سر زمین سعودی عرب ہو

(191) تھانی لینڈ میں شیخ محمدؒ کی تاثیر کی تفصیلات کے لئے دیکھئے: اسماعیل احمد، تاثر الدعوة الإصلاحية
 الإسلامية في تاييلاند دعوة محمد بن عبد الوهاب في بحوث ندوة الشيخ محمد بن عبد الوهاب، ج ۲
 (ص 369-390).

یا کہیں اور شیخ محمد بن عبد الوہاب کی خالص توحید کی دعوت کے اثرات محسوس کئے جاسکتے ہیں۔

۵۔ شیخ محمد بن عبد الوہابؒ پر تنقید اور الزامات کا جائزہ
مختلف سیاسی اور مذہبی وجوہات کی بنا پر متعدد لوگوں نے شیخ محمدؒ
پر الزامات عائد کئے ہیں جن میں سے مشہور چند کا اس باب میں
تذکرہ کیا جائے گا۔ ان میں سے بیشتر دعوؤں کا کھوکھلا پن یہ ظاہر
کرتا ہے کہ یہ لوگ اپنے مخالف کو (جس کا اپنا دعویٰ انتہائی
مضبوط بنیادوں پر استوار ہے) شکست دینے کے لئے کس طرح
آخری حد تک گرجاتے ہیں (192)۔

(192) اختصار کی خاطر الزام تراشی والوں کے طویل اقتباسات یہاں نہیں پیش کئے جا رہے ہیں
سوائے جہاں ان کے تذکرے کی واقعہ ضرورت پیدا ہو جائے۔ چنانچہ یہ الزامات (اپنی تفصیل کے
ساتھ) اس کتاب کے اصل (غیر اختصار شدہ) نسخے میں ملاحظہ کر سکتے ہیں۔

۱۔ یہ الزام کہ شیخ محمدؒ نے نبوت کا دعویٰ کیا:

شیخ محمدؒ نے لکھا کہ ”میرا ایمان یہ ہے کہ ہمارے پیغمبر محمد ﷺ خاتم النبیین اور آخری رسول ہیں، کسی بھی شخص کا ایمان اس وقت تک مکمل نہیں جب تک وہ یقین کے ساتھ یہ گواہی نہ دے کے آپ نبی اور رسول تھے (193)۔“

آپ نے یہ بھی لکھا کہ: ”ہر مسلمان پر رسول اللہ ﷺ کے حقوق سب سے زیادہ ہیں۔ تمہارے ایمان کی گواہی کا تقاضا ہے کہ تم جہاں محمد ﷺ کے بارے میں اللہ کے رسول ہونے کی گواہی دو وہیں یہ بھی گواہی دو کہ آپ آخری رسول ہیں۔ تمہیں

(193) ملاحظہ ہو: شیخ محمد بن عبد الوہاب، مؤلفات ج ۷ (ص 10)۔

یہ علم ہونا چاہئے کہ اگر تم کسی صحابی کو بھی نبی کا درجہ دو گے تو کافر ہو جاؤ گے (194)۔

آپ کی تمام تحریروں میں آپ کا یہ عقیدہ واضح ہے اور یہی عقیدہ آپ کی نسبی اولاد، آپ کے تلامذہ اور آپ کے معتقدین کی تحریروں میں بھی مذکور ہے۔ کوئی بھی شخص ہوشمندی کے ساتھ یہ دعویٰ نہیں کر سکتا کہ شیخ محمد کا اس معاملے میں کوئی اور عقیدہ تھا (195)۔

اب آپ پر الزام تراشنے والوں پر ایک نظر ڈالئے: مثال کے طور پر ”الحداد“ نے لکھا ہے جو درحقیقت ناقابل یقین ہے کہ ”وہ یعنی شیخ محمد بن عبد الوہاب اپنے پیغمبر ہونے کا دعویٰ چھپاتے

(194) ملاحظہ ہو: العبد اللطیف (ص 81)۔

(195) مزید تفصیلات کے لئے ملاحظہ ہو: العبد اللطیف (ص 78-81)۔

تھے۔ زبانی الفاظ کے بجائے ان کے احوال اس دعوے کی منہ بولتی تصویر تھے۔ اس کے ثبوت میں علماء کے اس بیان کو پیش کیا کہ: آغاز میں عبد الوہاب⁽¹⁹⁶⁾ ان لوگوں کے بارے میں بہت شوق سے مطالعہ کرتے تھے جنہوں نے خود اپنے بارے میں پیغمبر ہونے کا جھوٹا دعویٰ کیا تھا۔ مثلاً مسیلمہ الکذاب، سجاج، اسود العنسی، طلحہ الأسدی وغیرہ⁽¹⁹⁷⁾۔ دحلان نے بھی ”خلاصۃ الکلام“ اور الدرر السنیۃ فی الرد علی الوہابیۃ“ میں اسی قسم کا الزام تراشا ہے⁽¹⁹⁸⁾۔ اور دیگر لوگوں نے بھی اس الزام کو اپنی تحریروں میں نقل کیا ہے۔

(196) ابن عبد الوہاب کے بجائے ”عبد الوہاب“ مذکور ہوا ہے۔

(197) ملاحظہ ہو: العبد اللطیف (ص 82-83)۔

(198) ملاحظہ ہو: الحسین (ص 267)۔

غور کریں اگر شیخؒ یہ دعویٰ اپنے دل و دماغ میں چھپا کر رکھتے تھے تو دوسرے کسی شخص کو اس کا علم کیونکر ہوا تا وقتیکہ وہ خود غیب کا علم رکھتا ہو یا خود پیغمبر ہونے کا مدعی ہو۔ درحقیقت یہ دعویٰ خود اس کے مدعی کو شک و شبہ کی لپیٹ میں لے رہا ہے جس نے اس طرح کا الزام عائد کیا ہے (199)۔

مزید یہ کہ کہاں ہیں وہ ثبوت اور علامتیں جو زبان حال سے اس دعوے کی تصدیق کر رہی ہیں۔ مذکورہ بالا مصنفین (جنہوں نے یہ الزام تراشا ہے) ان میں سے کسی نے بھی ایسے کسی ثبوت کو نقل نہیں کیا۔

(199) ملاحظہ ہو: العبد اللطیف (ص 83)۔

درحقیقت شیخ محمدؒ کی پوری زندگی اور آپ کی دعوت کتاب و سنت کی طرف واپسی تھی۔ آپ نے اپنے کسی بھی قول میں یہ دعویٰ نہیں کیا کہ آپ کے اقوال یا آپ کی قدر و منزلت رسول اللہ ﷺ سے بلند یا مساوی ہے۔ بلکہ سچ تو یہ ہے کہ آپ نے بارہا اقرار کیا کہ ”میں تو ایک انسان ہوں اور میں غلطیاں کر سکتا ہوں اور میرے ارد گرد میں جو علماء ہیں ان کے مشوروں کا میں طلب گار ہوں۔“

مزید یہ کہ آپ کی آل و اولاد، تلامذہ اور معتقدین کی کتابیں اب بھی دستیاب ہیں اور ان میں ایسا کوئی ثبوت نہیں ہے جو ان جھوٹے دعوؤں اور بے بنیاد باتوں کی تائید کرے۔

مذکورہ کلام کا خلاصہ یہ کہ شیخ کے مخالفین سے بحث و مباحثہ کے دوران جو بات واضح ہوتی ہے وہ یہ کہ یہ الزام دراصل انہی

لوگوں کی شخصیت کی عکاسی کرتا ہے اور ان کے معیار سے ہمیں آگاہ کر رہا ہے (200)۔

۲۔ یہ الزام کہ شیخ محمدؒ نے رسول اللہ ﷺ کی توہین کی: یہ الزام شیخ کے خلاف اولین الزامات میں سے ہے۔ ابن سحیم نے شیخ پر اسی قسم کے الزامات عائد کئے ہیں۔ گرد و نواح کے علاقوں میں اس نے ایسے خطوط ارسال کئے جن میں ان الزامات کو اس نے لکھ بھیجا چنانچہ اس نے لکھا کہ ابن عبد الوہاب نے کتاب ”دلائل الخیرات“ کو نذر آتش کر دیا صرف اس لئے کہ اس میں رسول اللہ ﷺ کے لئے ”ہمارے سردار“ اور ”ہمارے آقا“ کے الفاظ استعمال کئے گئے۔ اور یہ بھی حقیقت ہے کہ اس

(200) الہندی نے لکھا ہے کہ دحلان کی کتابیں غلطیوں اور افتراءات سے اس درجہ بھری ہوئی ہیں کہ کوئی شخص معمولی سے مسئلہ میں بھی اس پر اعتماد نہیں کر سکتا (ص 40)۔

نے کہا کہ ”اگر میں رسول اللہ صَلَّى اللهُ عَلَيْهِ وَسَلَّمَ کے حجرے پر قبضہ کر لوں تو اس کو مسماہ کر دوں گا“ (201)۔

عراق کے علماء کے نام خط لکھتے ہوئے ابن سحیم نے مزید لکھا کہ ”ابن عبد الوہاب رسول اللہ صَلَّى اللهُ عَلَيْهِ وَسَلَّمَ اور آپ کے رتبے کا احترام نہیں کرتا“ بعد میں دحلان اور الحداد نے بھی ابن سحیم کی تائید کی۔

شیخ محمدؒ نے خود ابن سحیم کے لگائے ہوئے الزامات کی ابتدا میں تردید فرمائی اور لکھا کہ ”یہ خالص جھوٹے الزامات ہیں جو صرف ”دلائل الخیرات“ کی مخالفت کی وجہ سے لگائے گئے ہیں اور

(201) ملاحظہ ہو: الحقیل، (ص 168-169) (دلائل الخیرات کا مصنف محمد بن سلیمان المغربی الشاذلی صوفی سلسلہ سے تعلق رکھنے والا ہے)۔

میری مخالفت کی وجہ یہ تھی کہ لوگ اس کو تلاوت قرآن سے زیادہ مقدس سمجھ کر پڑھنے لگے تھے (202)۔

حقیقت میں شیخ محمد بن عبد الوہابؒ کی تحریریں اور کاوشیں آپ کے خلاف لگائے گئے الزامات کے جھوٹے ہونے کے دلائل خود ہی فراہم کرتی ہیں۔ اپنی متعدد کتابوں میں شیخ محمدؒ نے رسول اللہ ﷺ پر ایمان کو بڑی وضاحت کے ساتھ تحریر کیا ہے اور مذکورہ باتوں کے علاوہ شیخ نے یہ بھی تحریر فرمایا کہ ”اس سے ہم کو معلوم ہوا کہ تمام ضرورتوں سے زیادہ ضرورت اس بات کی ہے کہ ہر شخص کو رسول اللہ ﷺ کی معرفت ہونی چاہئے اور یہ علم ہونا چاہئے کہ آپ کی بعثت کا کیا مقصد ہے، آپ ہی کے ہاتھوں کامیابی کی راہ ہے، نیکی اور بدی کی شناخت صرف آپ

(202)۔ ملاحظہ ہو: محمد بن عبد الوہاب، مؤلفات، ج ۷ (ص 37)۔

کے طریقے پر چل کر حاصل کی جاسکتی ہے، ایک فرد کے لئے معرفت رسول ﷺ کی ضرورت تمام موجودہ اور متوقعہ ضرورتوں سے بدرجہا زیادہ ہے (203)۔

مزید آپ نے یہ بھی تحریر فرمایا کہ ”رسول اللہ ﷺ تمام سفارش کرنے والوں کے سردار اور مقام محمود پر فائز ہونے والی شخصیت ہیں۔ آدم علیہ السلام سے لے کر جو بھی آئے ہیں سب آپ کے جھنڈے کے نیچے ہوں گے (204)۔“

اور یہ بھی حقیقت ہے کہ شیخ محمد بن عبد الوہاب کی تحریر کردہ مضامین جو پانچ جلدوں پر مشتمل ہیں وہ تمام تر رسول اللہ ﷺ کی احادیث ہی کا مجموعہ ہیں۔ ایک اور مجلد نبی کریم ﷺ کی

(203) ملاحظہ کیجئے: محمد بن عبد الوہاب، مؤلفات، ج 6 (ص 13)۔

(204)۔ ملاحظہ کیجئے: العبد اللطیف (ص 90)۔

سیرتِ طیبہ کا خلاصہ ہے ایک اور جلد علامہ ابن القیم کی کتاب ”زاد المعاد“ کا خلاصہ ہے جو رسول اللہ ﷺ کی سنتوں کا بیان ہے۔

لہذا کس طرح کوئی یہ دعویٰ کر سکتا ہے کہ شیخ نے رسول اللہ ﷺ کی توہین اور ناقدری کی؟ جب کہ آپ نے رسول ﷺ کی سیرتِ طیبہ کا مطالعہ کرنے اور آپ کے اعمال و اقوال کا علم حاصل کرنے پر ہمیشہ سے ہی زور دیا ہے۔

ہاں جس کام کو شیخ اور آپ کے معتقدین نے نہ کیا وہ رسول ﷺ کی شان میں غلو ہے جو درحقیقت رسول اللہ ﷺ کی تعلیمات کے عین مطابق ہے۔ چنانچہ آپ اور آپ کے ماننے والے رسول اللہ ﷺ کے درجہ کو اس سے نہ بڑھایا جس پر

اللہ عزوجل نے آپ کو فائز کیا۔ یہ وہ مسئلہ ہے جہاں شیخ کے مخالفین اور بالخصوص صوفیاء اور شیعہ کو پریشانی لاحق ہوتی ہے۔

لوگوں کو دائرہ اسلام سے خارج کرنے اور ان سے جنگ کرنے کا مسئلہ

ایک مسلمان اور ایک مسلم سوسائٹی کی روحانی اور دینی استواری کے لئے اس بات کی معرفت نہایت ضروری ہے کہ کون اور کیا چیزیں اسلام کے اندر ہیں اور کون کون اسلام کے باہر ہیں۔

اس مسئلہ میں غلط زاویہ نظر انسان کو دو میں سے کسی ایک انتہا تک پہنچا سکتا ہے۔ ایک انتہا تو یہ ہے کہ کسی مسلمان کو غیر مسلم قرار دے، جب کہ دوسری انتہا یہ ہے کہ کسی غیر مسلم کو مسلمانوں میں شامل کر دے (جس کا نتیجہ شرک اور برائی کا

عدم خاتمہ ہے)، لہذا ان مسائل کو بڑی گہرائی اور گیرائی کے ساتھ سمجھنا ضروری ہے۔

انہی وجوہات کی بنا پر (بالخصوص اُس زمانہ میں بت پرستانہ و مشرکانہ عادات و تقالید مسلم ممالک میں پھیل چکے تھے) شیخ محمد بن عبدالوہابؒ نے اس قسم کے مسائل پر زیادہ توجہ دی اور ان مسائل کو سامنے لائے جن کو صدیوں سے مسلم علماء فراموش کر چکے تھے۔

یہ مسئلہ دراصل دوسرے مسائل سے ذرا مختلف ہے اس اعتبار سے کہ اس مسئلہ میں آپ کے بہت سارے مخالفین نظریاتی طور پر آپ سے اتفاق کرتے تھے مگر عملی طور پر نہیں۔ بالفاظ دیگر جیسا کہ خود شیخؒ نے اپنے بعض مکتوبات میں لکھا ہے کہ جن اعمال کو آپ نے کفر و شرک سے تعبیر کیا ان کے بارے میں

ان لوگوں نے بھی حقیقت میں ان کے کفر یہ وشرکیہ اعمال ہونے کا (لفظاً) اقرار کیا، لیکن آپؐ سے اس کے عملی نفاذ پر وہ متفق نہ ہوئے کہ جو ان پر عمل کرے یا ان اعمالِ کفر وشرک کی مدافعت میں لڑے اس کے ساتھ جنگ کی جائے⁽²⁰⁵⁾۔

یہ بات شیخ محمدؒ کی تحریروں سے واضح ہے وہ علماء کی اس حالتِ زار سے بڑے مایوس ہوئے کہ وہ ان اعمال کے کھلے طور پر غلط و باطل ہونے کا اقرار تو کرتے مگر اس پر اتفاق نہ کرتے کہ ان اعمال کی مخالفت کی جائے اور ان کے خلاف محاذ آرائی کی جائے اور ان کا خاتمہ کیا جائے۔

(205) دیکھئے: مولفائے شیخ محمد بن عبدالوہابؒ، ج ۷ (ص 24-26)۔

آپ کے خلاف اس طرح کے حملے دراصل تبلیغ کے نسبتاً پہلے ہی مرحلے میں ہونے لگے جب آپ عیینہ میں تھے۔ چنانچہ ابن افاق نے امیر ابن معمر کو لکھا: ”یہ شخص امت مسلمہ کے کافر ہونے کا فتویٰ دے رہا ہے، حقیقت میں وہ خود رسولوں کی تکذیب کرتا ہے اور ان کے اور ان کے امتیوں سے شر کے کے صادر ہونے کا فتویٰ لگایا ہے“ (206)۔

نیز القبانی، ابن سحیم، الحداد اور دحلان نے بھی اسی طرح کے الزامات آپ پر لگائے ہیں، اور یہی الزامات آج بھی مخالفین کے نوکِ قلم پر جاری ہیں، مثال کے طور پر محمد جواد مغنیہ شیعہ

(206) دیکھئے: العبد اللطیف، (ص 163)۔

اور حسین حلمی اسک ترکی نقشبندی (کی تحریروں پر نظر کر لیں)
(207)

جیسا کہ اوپر بیان ہوا کہ یہ الزامات شیخ کی زندگی ہی میں پہلے
پہل آچکے، لہذا آپ نے فوراً ہی اپنے متعدد مکتوبات میں ان کی
وضاحت فرمائی۔ ایک موقع پر ان جھوٹے الزامات کی تردید
کرتے ہوئے لکھا:

”میں اللہ تعالیٰ کو گواہ بنا کر کہتا ہوں اور وہ ہمارے دلوں کے
رازوں سے بخوبی واقف ہے کہ جو شخص بھی شرک اور اس کی
راہوں سے دور ہو کر خالص توحید پر گامزن ہو جائے وہ ہر وقت
اور ہر مقام پر مسلمان ہے اور ہم صرف اسی کو کافر کہتے ہیں جو

(207) دیکھئے: عبداللطیف، (ص 168-169) اور مزید الزامات کے لئے دیکھئے:
(ص 163-169) اور الحسین (ص 282-285).

اللہ اور اس کی صفات میں کسی کو شریک بناتا ہے جب کہ شرک کا گناہ اور اس کی قباحت اس پر واضح کر دی گئی ہو (208)۔“

نیز آپ نے یہ بھی لکھا کہ ”جب ہم ایسے شخص کو کافر نہیں کہتے جو اپنی جہالت یا حق بات اس تک نہ پہنچنے کی بنا پر شیخ عبدالقادر کی مزار پر یا احمد البدوی کی مزار پر یا اسی طرح دیگر مزاروں پر عبادت کے مراسم ادا کرتا ہے تو پھر ہم اس کو کیسے کافر کہہ سکتے ہیں جو شرک نہیں کرتا یا ہماری طرف ہجرت نہیں کرتا؟!!!“

(209)

اس بات کو نوٹ کریں کہ شیخ محمدؒ کے فرزند عبداللہ نے بھی تحریر فرمایا: ”جہاں تک البوصیری (قصیدہ بردہ کا مؤلف) اور دیگر

(208) ملاحظہ ہو: مؤلفات شیخ محمد بن عبد الوہابؒ، ج ۷ (ص 60)۔

(209) ملاحظہ کریں: مؤلفات شیخ محمد بن عبد الوہابؒ، ج ۷ (ص 48)۔

ان لوگوں کا تعلق ہے جن کی باتوں میں شرک اور دین میں غلو پایا جاتا ہے جو وفات پاچکے ہیں ان کے بارے میں شیخ محمدؒ نے کبھی کافر نہیں کہا، تاہم یہ واجب ہے کہ ان کی ان باتوں پر اعتراض کیا جائے اور ان کی وضاحت کی جائے کہ جو شخص ان الفاظ کے ظاہری مفہوم پر ایمان رکھے وہ مشرک ہے، لیکن جس سے یہ الفاظ صادر ہوئے اور وہ اس دنیا سے جاچکا تو اس کا معاملہ اللہ کے سپرد ہے کیونکہ فوت شدہ لوگوں کے بارے میں کچھ کہنا ضروری نہیں کیونکہ یہ نہیں معلوم کہ انہوں نے توبہ کر لی تھی یا نہیں... (210)۔“

اسی طرح شیخ محمدؒ کے پوتے شیخ عبداللطیفؒ لکھتے ہیں: ”شیخ محمد بن عبد الوہابؒ بڑے ہی محتاط اور صبر و تحمل کے پیکر تھے خاص طور

(210) ملاحظہ کریں: عبداللطیف (ص 172)۔

پر جب کسی ”عمومی کفر“ کا فتویٰ صادر کرنا ہو، اور درحقیقت آپ نے ان لوگوں کے ”کافر“ ہونے کا فتویٰ کبھی صادر نہ فرمایا جو اپنی جہالت کی وجہ سے قبر پرستی میں مبتلا ہیں اور نہ ہی ان کو کافر گردانا جن کو کسی نے نصیحت نہ کی ہو اور دلائل کے ذریعے ان پر ان کے کفر کو واضح نہ کیا ہو (211)۔“

۳۔ یہ الزام کہ شیخ محمدؒ نے چند غیر کفریہ باتوں کو کفر قرار دیا غالباً اس مسئلہ میں شیخ محمدؒ اور آپ کے مخالفین کے مابین سب سے زیادہ اختلاف ہے، قرآن و سنت کی روشنی میں آپ نے ان کاموں کو واضح طور پر نشانہ ہی فرمائی جو یقیناً ایک شخص کو دائرہ اسلام سے خارج کر دیتے ہیں، شیخ اور آپ کے رفقاء علماء نے کفر اکبر (جس کا مرتکب دائرہ اسلام سے خارج ہو جاتا ہے) اور کفر

(211) اس کو عبداللطیف (ص 173-174) نقل کیا ہے۔

اصغر (جس کا مرتکب دائرۃ اسلام سے خارج نہیں ہوتا مگر گناہ کبیرہ کا مرتکب ہوگا) کے درمیان میں فرق بیان کیا۔ اسی طرح انہوں نے شرک کے معاملے میں بھی شرک اکبر اور شرک اصغر کے فرق کو واضح کیا۔

لیکن عام مسلم علاقوں میں علماء اور عوام کی بے حسی اس درجہ پہنچ چکی تھی کہ انہیں اس بات کی خبر ہی نہ تھی کہ ایک شخص جو خود کو مسلم سمجھتا ہے اور کلمہ کی گواہی بھی دیتا ہے مگر کچھ اعتقادات، اقوال و اعمال ایسے بھی ہیں جو اس کو دائرۃ اسلام سے خارج کر دیتے ہیں، مزید یہ کہ ”توحید“ کی اصل تعریف لوگوں سے مفقود ہو چکی تھی جس کی وجہ علماء کی منطقی مویشگافیاں اور صوفیاء کی پراسرار تعلیمات تھیں جو عرصہ دراز سے ان کے درمیان موجود تھیں، لوگ اسلام کی اصل روح سے بیگانہ

ہو چکے تھے۔ ان کے نزدیک اس بات میں کوئی حرج نہ تھا کہ عبادت کے طور طریقے اللہ کے سوا کسی اور کے لئے بھی کئے جائیں، صرف یہ کافی تھا کہ وہ اللہ کے خالق و رب ہونے پر ایمان رکھیں۔ انہیں اس کی آگہی نہ تھی کہ مشرکین مکہ بھی رسول اللہ ﷺ کے دور میں اسی طرح کے ایمان کے قائل تھے۔ مسلمان یہ بھول چکے تھے کہ ”الہ“ کا مطلب معبود (جس کی پرستش کی جائے) ہے، وہ کلمہ کی گواہی کا معنی بھی فراموش کر بیٹھے تھے جس کا مطلب ہے کہ اللہ کے علاوہ کوئی عبادت کے لائق نہیں یعنی اللہ کے سوا کسی کے لئے بھی عبادت کا کوئی طریقہ جائز نہیں۔

جیسا کہ اوپر عرض کیا جا چکا کہ شیخ محمدؒ نے اس تصور کو اپنے بعض مکتوبات میں بیان کرتے ہوئے لکھا ہے کہ جو اہل علم ہونے کا

دعویٰ کرتے ہیں وہ بھی یہ کہہ رہے ہیں کہ: ”جو کوئی بھی“ لا اِلٰہَ
 اِلَّا اللّٰہُ“ کی گواہی دے دے اس کو دائرۃ اسلام سے خارج نہیں
 کیا جاسکتا چاہے وہ آخرت کا یا پوری شریعت کا ہی منکر ہو جائے
 (212)

شیخ محمدؒ پر کی گئی تنقیدوں کے مطالعہ سے (ناقدین ہی کے الفاظ
 میں) یہ بات پائے ثبوت تک پہنچ جاتی ہے کہ یا تو خود ان ناقدین
 نے شیخ محمدؒ کی اصل تعلیمات کو نہیں سمجھا یا پھر جان بوجھ کر
 اصل تعلیمات میں تحریف کر رہے ہیں اور بد قسمتی سے یہاں
 اور کسی تیسری بات کا امکان باقی نہیں۔

(212) ملاحظہ کیجئے: محمد بن عبدالوہاب، مؤلفات ج ۷ (ص ۴۱)۔

چنانچہ قبر پرستوں کے بارے میں ذکر کرتے ہوئے شیخ محمدؒ کا مخالف اور (قبر پرستی کا حامی) الحداد لکھتا ہے کہ: ”یہ لوگ (قبر پرست) رسولوں اور اولیاء کی تعظیم کرتے ہیں اور ان پر اللہ عزوجل کی طرح ایمان نہیں رکھتے جب مسئلہ مکمل سچی اور عمومی تخلیق سے متعلق ہو۔ وہ اس بات پر ایمان رکھتے ہیں کہ ان لوگوں کی حیثیت کسی خاص معاملہ میں اللہ کے نزدیک بڑی معزز و محترم ہے، صرف مجازی طور پر ان کی طرف قدرت کی نسبت کرتے ہیں جب کہ ان کا ایمان یہی ہوتا ہے کہ معاملات کو صادر کرنے والا اور کاموں کو بنانے والا اللہ ہی ہے“ (213)۔

دحلان نے یہ بھی صراحت کی کہ ”آدمی مشرک تب ہوتا ہے جب وہ یہ اعتقاد رکھے کہ اللہ کے سوا کوئی اور ہستی حقیقت میں

(213) ملاحظہ کیجئے: العبد اللطیف (ص ۱۹۵)۔

اصل حاکم اور مؤثر ہے“ اور مزید یہ بھی کہتا ہے کہ ”اس طرح
کا عقیدہ تو کسی مسلمان کا نہیں ہے“ (214)۔

اس مفروضہ تصور توحید کے مطابق اللہ کے سوا دوسرے
لوگوں کے نام پر جانوروں کی قربانی کرنا اور فوت شدہ لوگوں کی
پناہ پکڑنا وہ اعمال شرکیہ نہیں ہیں جو ان کے کرنے والوں کو
اسلام سے خارج کر دیں۔ اس سے پہلے اس کا تذکرہ ہو چکا ہے کہ
ابن افاق اس بات کا منکر تھا کہ یہ اعمال شرک ہیں بلکہ اس کا
کہنا تھا کہ یہ صرف ممنوعہ اعمال ہیں۔ اپنے ایک خط میں شیخ محمدؒ
کے عقیدے پر رد کرتے ہوئے اس نے لکھا کہ: ”امت کا اس
پر اتفاق و اجماع ہے کہ جانوروں کو (غیر اللہ کے نام پر) قربان

(214) ملاحظہ کیجئے: العبد اللطیف (ص 196) اور مزید اقتباسات اور دوسرے مؤلفین کے اقوال بھی
آپ ملاحظہ کر سکتے ہیں اسی کتاب کے صفحات 196-199 پر۔

کرنا اور اللہ کے سوا دوسروں سے منت ماننا محض ممنوعہ کام ہیں، جو ایسا کام کرتا ہے ہ اللہ اور اس کے رسول ﷺ کی نافرمانی کرتا ہے (215)۔

سلیمان بن عبد الوہاب اور الأملی شیعہ نے بھی ان اعمال کی مدافعت و وکالت کی ہے۔

یہاں یہ مقصود نہیں ہے کہ اس قسم کے غیر عقلی دعوؤں کا مفصل طور پر جواب دیا جائے۔ تاہم ایک انتہائی سادہ اور واجبی سوال یہ ہے کہ کس طرح ان مخالفین کے دعوے اللہ اور اس کے رسول ﷺ کی تعلیمات سے مطابقت رکھتے ہیں؟ کیا اللہ تعالیٰ نے قرآن میں ارشاد نہیں فرمایا:

(215) ملاحظہ ہو: العبد اللطیف (ص ۱۹۷)۔

وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا ﴿١٨﴾ ”اور یہ کہ مسجدیں صرف اللہ ہی کے لئے خاص ہیں پس اللہ تعالیٰ کے ساتھ کسی اور کو نہ پکارو (216)۔“

﴿١٩﴾ ”پس تو اللہ کے ساتھ کسی اور معبود کو نہ پکار کہ تو بھی سزا پانے والوں میں سے ہو جائے (217)۔“

نیز رسول اللہ ﷺ کا ارشاد ہے کہ ”دعا کرنا عبادت کی روح ہے (218)۔“

(216) سورۃ جن: ۱۸:

(217) سورۃ شعراء: ۲۱۳:

(218) اس کو ابوداؤد، ترمذی اور دیگر محدثین نے بھی روایت کیا ہے اور علامہ البانی رحمہ اللہ نے اس روایت کو صحیح کہا ہے۔ دیکھئے: محمد ناصر الدین الألبانی، صحیح الجامع الصغیر ج ۱، (ص ۶۴۱)

مزید یہ کہ عام مسلمانوں کا اگر یہ اعتقاد ہو کہ جن کی وہ عبادت کر رہے ہیں دراصل ان کی کوئی تاثیر نہیں ہے تو پھر وہ ان سے مانگتے ہی کیوں؟ کیا یہ حقیقت نہیں کہ رسول اللہ ﷺ اور آپ کے صحابہ کرام رضی اللہ عنہم نے اللہ کے سوا کسی کے سامنے دعا کے لئے ہاتھ نہیں اٹھائے اور نہ ہی کسی قبر میں مدفون مردہ اور نہ ہی سابقہ پیغمبروں میں سے کسی کی پناہ پکڑی اور نہ ان صحابہ نے رسول اللہ ﷺ کی وفات کے بعد آپ سے دعا مانگی؟

اگر یہ اتنا نفع بخش عمل ہے جو اللہ تعالیٰ کے ہاں دعا کی قبولیت میں واقعی مدد دیتا ہے تو اس بہترین نسل (صحابہ) نے اس من گھڑت خوبصورت اور اہم عبادت کرنے کی مثال کیوں نہیں قائم کی؟ دراصل ان سوالوں کا جواب بہت ہی آسان اور واضح ہے۔

کیا یہ حقیقت نہیں کہ ان امور میں عبادت اور دعاؤں کا غیر
 اللہ سے مانگنا توحید سے روگردانی ہے؟ لہذا ایک مسلمان کے لئے
 یہ کیا دانشمندانہ بات نہیں کہ وہ اپنے ایمان کے تحفظ اور بقاء کی
 خاطر ایسی حرکتوں سے گریز کرے؟ تاہم شیخ محمدؒ کے مخالفین
 کے دلائل (اُس دور میں بھی اور آج بھی) ان دلائل سے
 مختلف نہیں ہیں جن کو اللہ رب العزت نے مشرکین مکہ کے
 دلائل کے اعتبار سے درج ذیل آیات میں ذکر فرمایا ہے: فَمَنْ
 أَظْلَمُ مِمَّنِ افْتَرَىٰ عَلَى اللَّهِ كَذِبًا أَوْ كَذَّبَ بِآيَاتِهِ إِنَّهُ
 لَا يُفْلِحُ الْمُجْرِمُونَ ﴿١٧﴾ وَيَعْبُدُونَ مِن دُونِ اللَّهِ مَا لَا
 يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَتُنَا عِنْدَ اللَّهِ
 قُلْ أَتَنْبِئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ
 سُبْحٰنَهُ وَتَعٰلٰى عَمَّا يُشْرِكُوْنَ ﴿١٨﴾ ”تو اس سے بڑھ کر ظالم

کون ہو گا جو اللہ پر جھوٹ افتراء کرے اور اس کی آیتوں کو جھٹلائے، بے شک گنہگار فلاح نہیں پائیں گے۔ اور یہ (لوگ) اللہ کے سوا ایسی چیزوں کی پرستش کرتے ہیں جو نہ ان کا کچھ بگاڑ ہی سکتی ہیں اور نہ کچھ بھلا ہی کر سکتی ہیں، اور کہتے ہیں کہ یہ اللہ کے پاس ہماری سفارش کرنے والے ہیں، کہہ دو کہ کیا تم اللہ کو ایسی چیز بتاتے ہو جس کا وجود اسے آسمانوں میں معلوم ہوتا ہے اور نہ زمین میں؟ وہ پاک ہے اور (اس کی شان) ان کے شرک کرنے سے بہت بلند ہے (219)۔“

نیز اللہ تعالیٰ کا ارشاد ہے:

(219) سورہ یونس: 17-18

أَلَا لِلَّهِ الدِّينُ الخَالِصُ وَالَّذِينَ اتَّخَذُوا مِنْ دُونِهِ أَوْلِيَاءَ
مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ إِنَّ اللَّهَ يَحْكُمُ
بَيْنَهُمْ فِي مَا هُمْ فِيهِ يَخْتَلِفُونَ ۗ إِنَّ اللَّهَ لَا يَهْدِي مَنْ هُوَ
كَاذِبٌ كَفَّارٌ ﴿٣﴾

”دیکھو خالص عبادت اللہ ہی کے لئے (زیبا) ہے اور جن لوگوں
نے اس کے سوا اور دوست بنائے ہیں (وہ کہتے ہیں کہ) ہم ان کو
اس لئے پوجتے ہیں کہ ہم کو اللہ کا مقرب بنا دیں، تو جن باتوں
میں یہ اختلاف کرتے ہیں اللہ ان میں ان کا فیصلہ کر دے گا، بے
شک اللہ اس شخص کو جو جھوٹا ناشکر ہے ہدایت نہیں دیتا (220)

—“

۴۔ یہ الزام کہ شیخ محمدؒ نے خلافت عثمانیہ کے خلاف بغاوت کی: جیسا کہ پہلے عرض کیا جا چکا کہ شیخ محمدؒ کے دور میں سرزمین نجد سلطنت عثمانیہ کے زیر اقتدار نہ تھی بلکہ وہ ایک آزاد ریاست تھی جس کے ہر چھوٹے شہر یا بدو قبیلہ کا اپنا اپنا حاکم و والی ہوا کرتا تھا۔ چنانچہ جب شیخؒ نے عیینہ میں قیام پذیر ہو کر اپنی دعوت کا آغاز کیا تو آپ نے وہاں کے مقامی حاکم کے ساتھ معاہدہ کیا اور اس کا تعاون حاصل کیا۔ اسی طرح جب آپ درعیہ منتقل ہوئے تو اس کے امیر محمد بن سعود کے ساتھ بھی آپ نے معاہدہ کیا جو تقریباً بیس سال رہا۔

یہ بات بالکل واضح ہے کہ شیخؒ نے کسی بھی لمحہ مقامی حکمرانوں کے خلاف علم بغاوت بلند نہیں کیا، اور چونکہ سرزمین نجد کبھی بھی سلطنت عثمانیہ کے ماتحت نہ رہی لہذا آپ نے خلافت عثمانیہ

کے خلاف بغاوت بھی نہ کی۔ یہ مسئلہ اتنا کچھ واضح ہونے کے باوجود ابن افاق لکھتا ہے کہ ”تمہاری توحید میں چونکہ مسلم حکمرانوں کے خلاف بغاوت شامل ہے، اور یہ کفر ہے توحید نہیں (221)۔“

اور جیسا کہ پہلے عرض ہو چکا، ابن عابدین نے بھی ”وہابیوں“ کے باغی ہونے کا دعویٰ کیا، اسی طرح کے دعوے دحلان، الآمالی اور دیگر لوگوں نے بھی کئے ہیں (222)۔

اس مقام پر شیخ نے اپنے عقائد کو واضح طور پر بیان کیا ہے کہ یہ وہی عقائد ہیں جو اہل سنت و جماعت کے ہمیشہ سے رہے ہیں۔ چنانچہ آپ نے اپنے ایک مکتوب میں القصیم کے لوگوں کو لکھا:

(221) العبد اللطیف نے اس کو (ص ۲۳۳) پر نقل کیا ہے۔

(222) العبد اللطیف نے اس کو (ص ۲۳۳) پر نقل کیا ہے۔

”میں اس پر ایمان رکھتا ہوں کہ مجھ پر واجب ہے کہ میں مسلمان حکمرانوں کی سمع و اطاعت کروں، چاہے وہ نیک ہوں یا بد، تا وقتیکہ وہ اللہ کی معصیت کا حکم نہ دیں، یہ فرمانبرداری ہر اس شخص کے لئے ہے جو خلیفہ ہو اور جس کے تقرر پر تمام لوگ متفق ہوں اور راضی ہوں حتیٰ کہ اگر وہ بزور قوت خلیفہ بنا تو بھی واجب ہے کہ اس کی فرمانبرداری کی جائے اور اس کے خلاف بغاوت جائز نہیں (223)۔“

شیخ محمدؒ اور عثمانی حکمرانوں کے مابین جو کچھ معاملہ ہوا تھا محمد نسیب الرفاعی نے اس کو واضح کیا ہے جو کافی حد تک صحیح معلوم ہوتا ہے۔ چنانچہ انہوں نے لکھا کہ: ”شیخ محمد بن عبدالوہاب نے کبھی مسلم خلافت کا تختہ الٹنے کے بارے میں نہیں سوچا، تاہم جو

(223) دیکھئے: مؤلفات شیخ محمد بن عبدالوہاب، ج ۷ (ص ۱۱) اور ج ۱ (ص ۳۹۴)۔

خلیفہ کے ارد گرد تھے اور صوفی سلسلوں سے تعلق رکھنے والے
 تھے انہوں نے خلیفہ کو ”وہابیوں“ کے خلاف اکسانے کے لئے
 غلط خبریں پھیلائیں، انہوں نے یہ تاثر پھیلا یا کہ یہ تحریک
 خلافت کی مخالف ہے جس کی کوشش یہ ہے کہ خلافت دوبارہ
 عربوں میں واپس آجائے۔ جب کہ شیخ کے عقائد عین اسلام
 کے مطابق ہیں، جس کی رو سے ایک حکمران کے خلاف بغاوت
 جائز نہیں جب تک کہ وہ واضح کفر کا مرتکب نہ ہو، شیخ کو خلیفہ
 میں ایسی کوئی بات نظر نہ آئی جس کی بنا پر وہ خلیفہ کے خلاف علم
 بغاوت بلند کرتے یہاں تک کہ اگر خلیفہ فاسق بھی ہو مگر خالص
 اور واضح کفر کی حد تک نہ پہنچا ہو تو ایسی صورت حال میں بھی اس

کے خلاف بغاوت یا اس کی حکومت کو ہٹانے کی کوشش جائز
نہیں (224)۔

مسئلہ توسل اور غیر اللہ سے استعانت

اللہ تعالیٰ ارشاد فرماتا ہے: يٰۤاَيُّهَا الَّذِيْنَ ءَامَنُوْا اتَّقُوْا
اللّٰهَ وَاَبْتَغُوْا اِلَيْهِ الْوَسِيْلَةَ وَجَاهِدُوْا فِيْ سَبِيْلِهِ
لَعَلَّكُمْ تَفْلِحُوْنَ ﴿٣٥﴾

”اے ایمان والو! اللہ تعالیٰ سے ڈرتے رہو، اور اس کا قرب
تلاش کرو، اور اس کے راستے میں جہاد کرو تاکہ تمہارا بھلا ہو
(225)۔“

(224) ملاحظہ کیجئے: العبد اللطيف (ص ۲۳۷-۲۳۸)۔

(225) سورہ کاندہ: ۳۵

شیخ محمد بن عبدالوہاب کے متعلق بار بار دہرائے جانے والے الزاموں میں سے ایک یہ بھی ہے کہ وہ ہر قسم کے توسل (اللہ سے مانگنے اور قربت حاصل کرنے کے مخصوص طور طریقے) کو منع کرتے تھے۔ بالفاظ دیگر ان (وسیئہ پکڑنے والوں) کے دعوے کے مطابق زندہ اور فوت شدہ لوگوں کے درمیان کوئی فرق نہیں۔ دونوں فریقوں کی یکساں صلاحیتیں ہیں اور اللہ کے روبرو دونوں کی حیثیت بھی یکساں ہے، اور اس سے بھی آگے فوت شدہ لوگوں سے مدد و اعانت طلب کرنے میں کسی قسم کا وہ حرج محسوس نہیں کرتے۔

یعنی مخالفین جس چیز کی دعوت دے رہے تھے اس کو شیخ اور آپ کے معتقدین شرک اور کفر سمجھتے تھے۔

جن شخصیات نے شیخ کے اس نظریہ پر اعتراض کیا ہے ان میں ابن افالق، عمر المحبوب، الحداد، اسماعیل التیمی، احمد دحلان اور دیگر مصنفین شامل ہیں (226)۔

مزید ان لوگوں کا یہ بھی نظریہ ہے کہ اگر کوئی یہ اعتقاد رکھے کہ اللہ ہی حقیقت میں تمام کاموں کا کرنے والا ہے اور اس کے سوا کسی کی کوئی طاقت نہیں تو ساتھ ہی وہ یہ اعتقاد بھی رکھ سکتا ہے کہ کسی بھی نیک شخصیت یا پیغمبر سے حصول تقرب الہی کی نیت سے دعا مانگی جاسکتی ہے، یا ان میں سے کسی کا نام بطور وسیلہ استعمال کیا جاسکتا ہے۔

(226) ملاحظہ ہو: العبد اللطیف (ص ۲۳۲-۲۵۶)۔

چنانچہ دحلان رقمطراز ہے کہ: ”توسل اور استعانت ان دونوں کا مطلب یکساں ہے، ایمان والوں کے دلوں میں ان کا مطلب صرف ان (اولیاء) کو سفارشی بنالینا ہے۔ کیوں کہ یہ بات یقینی ہے کہ اللہ اپنے خاص بندوں پر مہربان ہے خواہ وہ زندہ ہوں یا مردہ۔ وہ ہستی جو حقیقت میں اثر پیدا کرتی ہے اور وجود بخشی ہے وہ تو صرف اللہ ہے اور ان ارواح مقدسہ سے استعانت دراصل اسی طرح کا ایک عام ذریعہ ہے جس طرح کے دوسرے ذرائع ہیں جن کی کوئی حقیقی تاثیر نہیں ہوتی (227)۔“

لفظ ”توسل“ یا ”وسیلہ“ کی اصطلاح براہ راست قرآن سے اخذ کی گئی ہے جیسا کہ قرآن کریم کی مذکورہ بالا آیت میں وارد ہے، تاہم وقت کے ساتھ ساتھ اس کے معانی بدلتے چلے گئے جو

(227) ملاحظہ ہو: العبد اللطیف (ص ۲۳۹) پر اس کو نقل کیا ہے۔

اس معنی سے مختلف بن گئے جس کو خود رسول اللہ صَلَّى اللهُ عَلَيْهِ وَسَلَّمَ اور آپ کے صحابہ نے سمجھا تھا۔ چنانچہ تفسیر طبری (دور اول کی ایک جامع تفسیر) میں سورۃ المائدہ کی آیت نمبر (35) میں (وَأَبْتَغُوا إِلَيْهِ الْوَسِيلَةَ) یعنی (وسیلہ چاہو اس کی جانب) کا مطلب بیان کیا گیا ہے کہ ان نیک اعمال کو انجام دو جن کو اللہ تعالیٰ پسند فرماتا ہے، اس طرح ایک انسان اللہ تعالیٰ سے قریب تر بن جاتا ہے۔ علامہ طبری اس آیت کی تفسیر میں صرف یہی ایک مطلب پیش کرتے ہیں جب کہ آپ کا معمول ہمیشہ یہی رہتا ہے کہ دور اول کے علماء سے منقول تمام آراء و تفاسیر کو وہ نقل کرتے ہیں (228)۔

(228) ملاحظہ ہو: محمد بن جریر الطبری، جامع البیان عن تأویل آی القرآن، ج ۴ (۲۹۳-۲۹۴)۔

بعد کے علماء کے نزدیک تقرب الہی کے حصول کے ذرائع مختلف بن گئے جن میں سے کچھ شرعی اور کچھ غیر شرعی طریقے تھے۔

قرآن اور صحیح حدیث کی روشنی میں جائز اور شرعی وسیلے صرف یہ ہیں: اللہ کے اسماء و صفات کا وسیلہ، خود کے کئے ہوئے کسی نیک عمل کا وسیلہ اور کسی زندہ صالح انسان سے اپنے لئے دعا کروانے کا وسیلہ۔“

وقت گزرنے کے ساتھ ساتھ اللہ سے تقرب کا ایک نیا طریقہ وضع کر لیا گیا جس کے مطابق اللہ سے اس کے کسی معزز بندے کا نام یا اس کے مقام و منصب کا وسیلہ لے کر دعا کی جائے۔ مثال کے طور پر دعا کرنے والا اس طرح مانگے: ”اے اللہ! میں آپ سے دعا کرتا ہوں کہ محمد ﷺ کے حق یا آپ کی جاہ کے وسیلے

سے آپ مجھے عطا کر دیں“ یا یوں کہے: ”اے اللہ! میں تیرے
 ولی عبد القادر جیلانی کے واسطے سے مانگتا ہوں کہ تو مجھے عطا
 کر دے۔“

شیخ محمد بن عبد الوہابؒ اس طرح کے توسل کو بدعت سمجھتے تھے
 اور اس سے بچنا لازمی قرار دیتے تھے مگر وہ اس قسم کے توسل
 کو کفریہ عمل نہیں گردانتے تھے بالخصوص اگر یہ رسول اللہ
 ﷺ کے نام کا وسیلہ ہو کیونکہ درحقیقت اس قسم کے توسل
 میں انسان حقیقتاً اللہ ہی سے مانگتا ہے، البتہ اس طریقہ دعا کو
 ”بدعت“ قرار دیا گیا، کیونکہ رسول اللہ ﷺ نے کبھی اس
 طریقہ سے دعا نہیں فرمائی اور نہ ہی آپ کے صحابہ کرام رضی
 اللہ عنہم اور ان کے بعد کے تابعین رحمہم اللہ نے ایسا کیا۔

اس وضاحت کے باوجود شیخ پر کھلی تہمت لگاتے ہوئے دحلان رقمطراز ہے: ”درعیہ میں ہر جمعہ کے خطبہ میں محمد بن عبد الوہاب کہا کرتے تھے کہ ”جس نے رسول اللہ ﷺ کا وسیلہ لیا اس نے کفر کیا“ (229)۔“

شیخ نے اپنے ایک مکتوب میں ابن سحیم کے قول پر رد کرتے ہوئے لکھا کہ: ”یہ دعویٰ (کہ آپ کسی نیک انسان کا وسیلہ لینے والے کو کافر سمجھتے ہیں) ایک تہمت کے علاوہ کچھ نہیں ہے“ (230)۔“

دراصل شیخ کی رائے میں مسئلہ تو سل ایک ایسا مسئلہ تھا جس میں اختلاف رائے کی گنجائش تھی۔ لہذا جب ایک معروف رائے کا

(229) العبد اللطیف نے اس کو: (ص ۲۵۵) پر نقل کیا ہے۔

(230) ملاحظہ ہو: مؤلفات شیخ محمد، ج ۷، (ص ۶۳)۔

اختلاف موجود ہو تو اس کام کے انجام دینے والوں کے لئے شیخ
سخت الفاظ استعمال نہیں کرتے تھے (231)۔

مگر جیسا کہ اوپر عرض کیا جا چکا کہ معاملات اس سے کہیں آگے
چلے گئے، لوگ ”وسیلہ“ کے نام پر براہ راست فوت شدہ
بزرگوں سے دعائیں مانگنے لگے اور ان سے فریاد کرنے لگے کہ
وہ ان کے اور اللہ کے درمیان واسطہ اور وسیلہ بن جائیں، اور
اس سے بھی بدترین شکل یہ تھی کہ وہ ان مردوں سے براہ
راست اپنے گناہوں کی بخشش طلب کرنے لگے اس اعتقاد کے
ساتھ کہ یہ فوت شدہ ہستیاں اس معاملہ میں اللہ کی طرف سے
کچھ خصوصی اختیارات کی حامل ہیں، اور ان کے دعوے کے
مطابق یہ سب جائز وسیلوں کی ایک عام سی شکل ہے، بالفاظ دیگر

(231)۔ ملاحظہ ہو: العبد اللطیف (ص ۲۵۵-۲۵۶)۔

ان کا یہ دعویٰ ہے کہ غیر اللہ سے استغاثہ (مدد و پناہ طلب کرنا) جائز ہے کیونکہ یہ دراصل ”وسیلہ“ ہی کی ایک قسم ہے۔

مؤخر الذکر مسئلے کے متعلق شیخ اپنے موقف پر قائم رہے کیونکہ یہ کوئی فقہی رائے کا اختلاف نہ تھا بلکہ یہ مسئلہ ایمان و عقیدہ سے متعلق تھا۔ حاجات کا طلب کرنا اور دعاؤں کا مانگنا ”عبادت“ میں داخل ہے لہذا طلب صرف اللہ سے ہونی چاہئے اور اسی کے سامنے دستِ دعا پھیلانا چاہئے۔ کوئی بھی انسان کسی اور سے ایسی چیز نہیں طلب کر سکتا جو ظاہراً بحیثیت ایک انسان اس کی دسترس اور اختیار سے باہر ہو، چنانچہ کسی فوت شدہ سے کسی بیماری کی شفاء مانگنا، گناہوں کی بخشش چاہنا، مصائب و آلام سے نجات طلب کرنا اور مشکلات میں دستگیری کی درخواست کرنا

و غیرہ کھلم کھلا شرک ہے، جن کو ”وسیلہ“ کے نام پر چند ملاؤوں نے جائز قرار دیا۔

مزید برآں یہ دعویٰ بھی کیا جاتا ہے کہ یہ فوت شدہ بزرگ مذکورہ امور انجام دے سکتے ہیں جب کہ اس حقیقت کا علم تو غیب سے متعلق ہے، اور قرآن و حدیث میں اس کا کوئی ثبوت نہیں کہ ایک مردہ شخص کسی زندہ انسان کی طرف سے کوئی کام انجام دے سکتا ہو۔ اس کے برخلاف رسول اللہ ﷺ کی احادیث سے یہ ثابت ہے کہ مردہ شخص زندوں کی دعاؤوں کا محتاج ہوتا ہے نہ کہ اس کے برعکس۔

مزید یہ دعویٰ بھی کرتے ہیں کہ فوت شدہ اولیاء اپنی قبروں میں حیرت انگیز طور پر نیک اعمال کرتے ہیں جیسے گناہ گاروں کے لئے سفارش کرنا وغیرہ۔ جب کہ رسول اللہ ﷺ نے واضح طور

پر ارشاد فرمایا کہ: ”جب انسان مر جاتا ہے تو اس کے اعمال اپنے اختتام کو پہنچ جاتے ہیں سوائے تین باتوں کے؛ صدقہ جاریہ، ایسا علم جس کا فائدہ جاری رہے، وہ نیک اولاد جو اس کے لے دعا کرتی رہے (232)۔“

مذکورہ بالا مسئلہ کے ساتھ ایک اور عمومی سوال گہرا تعلق رکھتا ہے اور وہ ہے غیر اللہ سے دعا واستعانت اور طلب شفاعت، گو کہ عصر حاضر میں مغربی ممالک میں رہنے والے مسلمانوں کے لئے (غالباً جزوی طور پر شیخ کے طلباء اور آپ کے معتقدین کے اثرات کی بنا پر) یہ بہت واضح مسئلہ ہے مگر اس مسئلہ پر بھی شیخ کو بہت سی مخالفتوں کا سامنا کرنا پڑا، مثال کے طور پر القبانی نے غیر اللہ سے دعا مانگنے کے بارے میں لکھا کہ: ”جہاں تک

ان کے اس دعوے کا تعلق ہے کہ غیر اللہ سے استغاثہ عبادت کی ایک قسم ہے جو شرک اکبر ہے، تو اس دعویٰ کے لئے کوئی ثبوت یا دلیل ان کے پاس نہیں ہے (233)۔

یہی بات الحداد نے بھی کہی ہے چنانچہ اس نے لکھا کہ: ”یہ رائے کہ کوئی انسان ”اولیاء“ سے دعائیں نہیں مانگ سکتا یہ درحقیقت ”نجدی“ (یعنی شیخ محمد بن عبدالوہاب) کی غلطیوں میں سے ایک غلطی ہے (234)۔

شیخ کے پوتے سلیمان نے آپ کے معتقدین کے خیالات اور نظریات کی بہت اچھی نمائندگی کی ہے چنانچہ وہ رقمطراز ہیں:

(233) دیکھئے: العبد اللطیف: (ص ۳۳۹)۔

(234)۔ العبد اللطیف میں اول الذکر کا حوالہ دیا گیا ہے ملاحظہ ہو: العبد اللطیف (ص ۳۳۹) دیگر اور

مخالفین ابن جریمیں، دحلان، ابن داؤد کے بارے میں دیکھئے: العبد اللطیف (ص ۳۵۰-۳۵۷)۔

”بلاشبہ دعا، عاجزی وانکساری عبادت کی ایک قسم ہے بلکہ عبادت کی عظیم ترین قسم ہے، درحقیقت یہ اللہ تعالیٰ کی تمام عبادتوں میں سب سے زیادہ معزز عبادت ہے۔ اگر غیر اللہ سے دعائمانگنا ”شُرک“ کی قسم نہیں تو پھر زمین پر شرک کا کوئی وجود ہی نہیں۔ اگر زمین پر شرک موجود ہے تو پھر یقینی طور پر دعا میں شرک کسی اور عبادت میں اللہ کے ساتھ شریک بنانے سے کہیں زیادہ بڑا شرک ہے، درحقیقت دعا میں شرک کا ارتکاب کرنا شرک کی اعلیٰ ترین شکل ہے اور اس قسم کا شرک مشرکین مکہ کیا کرتے تھے جس کی اصلاح کی خاطر رسول اللہ ﷺ کو مبعوث کیا گیا۔ یہ لوگ انبیاء، صالحین اور ملائکہ سے دعا کرتے اور ان کی قربت حاصل کرنے کی کوشش کرتے تاکہ وہ اللہ کے ہاں ان کے شفاعت و سفارش کریں، اور مشکل اوقات میں تو یہ

لوگ خالص اللہ ہی سے مانگتے اور اپنے خود ساختہ شریکوں کو بھول جاتے تھے۔ یہ بات مروی ہے کہ جب وہ سمندر کے سفر کے دوران مشکلات (آندھی اور طوفان) میں پھنس جاتے تو اپنے بتوں کو سمندر میں پھینک دیتے اور اے اللہ! اے اللہ! پکارنے لگتے کیونکہ وہ جانتے تھے کہ ان کے (جھوٹے) معبود کسی نقصان کو دور نہیں کر سکتے یا ضرورت کے وقت کسی کو مصیبت سے بچا نہیں سکتے (235)۔

انہدام مزارات اور زیارت قبور کے مسائل

طبقہ صوفیہ اور شیعہ کے مطابق سب سے زیادہ خطرناک کام جو شیخ محمدؑ اور ان کے معتقدین نے انجام دیا وہ ہے مزارات کا

(235) ملاحظہ ہو: تیسیر العزیز الحمید فی شرح کتاب التوحید، مؤلف سلیمان بن عبد اللہ بن محمد بن عبد الوہاب (ص ۲۱۹)۔

انہدام اور ان مزارات کی زیارت سے روکنا۔ ان کے نزدیک یہ وہ خطرناک عمل تھا جس کے ذریعہ شیخ انبیاء اور اولیاء کی توہین کے مرتکب ہوئے۔ ابن سہیم، المحجوب، الحداد، دحلان اور متعدد دیگر مصنفین ”وہابیوں“ پر اس حملے میں شریک کار ہوئے

(236)

درحقیقت شیخ کا یہ عمل کلی طور پر محمد ﷺ کی تعلیمات کے عین مطابق تھا گرچہ کہ لوگ آپ کے کتنے ہی مخالف کیوں نہ ہوں، ہر شخص یقینی طور پر یہ کہہ سکتا ہے کہ رسول اللہ ﷺ اور آپ کے صحابہ رضی اللہ عنہم نے کبھی کوئی مزار یا گنبد کی تعمیر نہیں کی، اور نہ کبھی انہوں نے قبروں کو جائے عبادت قرار دیا اور نہ ان مقابر پر کوئی نشانی تعمیر کی۔ شیخ عبد اللہ بن احمد بن

(236) ملاحظہ ہو: العبد اللطیف (ص ۳۰۲-۳۱۱)۔

عبدالوہاب نے اس مسئلہ میں ”وہابیوں“ کے موقف کی وضاحت فرمائی ہے چنانچہ آپ نے لکھا:

”قبروں پر گنبد بنانا کفر کی نمایاں نشانی ہے۔ اللہ تعالیٰ نے محمد ﷺ کو بتوں کو ڈھانے والا بنا کر مبعوث فرمایا خواہ وہ نیک اور متقی لوگوں کی قبروں کی شکل میں ہی کیوں نہ ہوں۔“ ”لات“ (وہ بت جو اللات کے نام سے معروف تھا جس کا حوالہ سورۃ النجم آیت ۹۱-۳۲ میں دیا گیا) ایک متقی اور نیک انسان تھا چنانچہ جب اس کی وفات ہوئی تو وہاں کے لوگ اس کی قبر کے ارد گرد جمع ہو گئے اور اس پر ایک عمارت تعمیر کر دی اور اس کا بہت احترام کرنے لگے۔ جب طائف کے لوگ اسلام میں داخل ہوئے تو انہوں نے یہ درخواست کی کہ ”لات“ کے مزار کو ایک ماہ تک منہدم نہ کیا جائے تاکہ ان کی خواتین اور بچے خوف

میں مبتلانہ ہو جائیں تا وقتیکہ وہ بھی مشرف بہ اسلام ہو جائیں۔ ان کی یہ درخواست رد کر دی گئی اور رسول اللہ ﷺ نے مغیرہ بن شعبہ اور ابوسفیان بن حرب رضی اللہ عنہما کو ان کے ہمراہ روانہ فرمایا اور انہیں حکم دیا کہ اس مزار کو منہدم کر دیں (237)۔“

مزید برآں امام مسلم نے اپنی صحیح میں ذکر فرمایا کہ علی بن ابی طالب رضی اللہ عنہ نے ابو الہیاج الأسدی سے فرمایا کہ: کیا میں تم کو اس مہم پر روانہ نہ کروں جس مہم پر مجھے رسول اللہ ﷺ نے روانہ فرمایا تھا، وہ یہ کہ کسی بھی مجسمہ کو منہدم کئے بغیر نہ چھوڑنا اور زمین سے اٹھی ہوئی ہر قبر کو سطح زمین کے برابر کر دینا۔“

(237) ملاحظہ ہو: العبد اللطیف: ص ۳۱۵۔

خلاصہ:

اس باب میں ہر کوئی دیکھ سکتا ہے کہ ان اعتراضات کی حقیقت کیا ہے اور مزید یہ کہ وہ کس حیثیت کے حامل ہیں؟ اکثر اعتراضات تو صرف شیخ کی ذات پر جھوٹے الزامات کے سوا کچھ نہیں ہیں اور باقی میں حق کو توڑ مروڑ کر پیش کیا گیا ہے۔ یہی وجہ ہے کہ ان اعتراضات نے شیخ کی معنویت کو کمزور نہیں کیا اور نہ ہی ان کے غلط راستے پر ہونے کے لئے یہ دلیل بن سکے۔ اس کے برخلاف آپ جانتے تھے کہ اس طرح کی آزمائشیں تو آکر رہتی ہیں اور آپ کو اس بات کا بھی یقین تھا کہ جب تک وہ کلام الہی اور حدیث رسول ﷺ کے ساتھ مخلص رہیں گے انجام کار خیر ہی ہوگا۔

چنانچہ آپ نے اپنے ایک خط میں اپنی اور اپنے احباب کی خیریت بیان کی اور آپ کے پیغام کے مخاطبین آپ کے شریک کاروان بن جانے پر فرحت و مسرت کا اظہار کرنے کے بعد رقمطراز ہوئے کہ:

”امید ہے کہ اللہ تعالیٰ ہمیں اور آپ کو اس زندگی میں اور آخرت میں بھی خیر سے نوازے گا اور ہم کو اس معاملہ میں استقامت عطا فرمائے گا۔ تاہم اے میرے بھائیو! اللہ تعالیٰ کے اس ارشاد کو فراموش نہ کرنا: **وَجَعَلْنَا بَعْضَكُمْ لِبَعْضٍ فِتْنَةً أَتَصْبِرُونَ** ۞ **وَكَانَ رَبُّكَ بَصِيرًا** ۞

”اور ہم نے تم میں سے ہر ایک کو دوسرے کی آزمائش کا ذریعہ

بنادیا، کیا تم صبر کرو گے؟ تیرا رب سب کچھ دیکھنے والا ہے (238)۔

اور مزید اس کا یہ بھی فرمان ہے: أَحْسِبَ النَّاسُ أَنْ يُتْرَكُوا أَنْ يَقُولُوا ءَامَنَّا وَهُمْ لَا يُفْتَنُونَ ﴿۲۳۸﴾ وَلَقَدْ فَتَنَّا الَّذِينَ مِنْ قَبْلِهِمْ فَلَيَعْلَمَنَّ اللَّهُ الَّذِينَ صَدَقُوا وَلَيَعْلَمَنَّ الْكٰذِبِينَ ﴿۲۳۹﴾

”کیا لوگوں نے یہ گمان کر رکھا ہے کہ ان کے صرف اس دعوے پر کہ ہم ایمان لائے ہیں ہم انہیں بغیر آزمائے ہوئے ہی چھوڑ دیں گے؟ ان سے اگلوں کو بھی ہم نے خوب جانچا یقیناً اللہ

تعالیٰ انہیں بھی جان لے گا جو سچ کہتے ہیں اور انہیں بھی معلوم کر لے گا جو جھوٹے ہیں (239)۔

اس لئے آپ لوگوں کو یقین کے ساتھ یہ بات معلوم ہونی چاہئے کہ جو شخص بھی اس دین کی پیروی کرتا ہے اس کو آزمایا جائے گا، لہذا کچھ عرصے کے لئے صبر کر لو اور اس تھوڑے عرصے کے عوض اس زندگی کی بھلائیاں اور آخرت کی خوشخبریاں حاصل کر لو اور اللہ تعالیٰ کے اس فرمان کو یاد رکھو: اِنَّا لَنَنْصُرُ رُسُلَنَا وَالَّذِينَ ءَامَنُوا فِي الْحَيٰوةِ الدُّنْيَا وَيَوْمَ يَقُومُ الَّاَشْهَادُ



”یقیناً ہم اپنے رسولوں کی اور ایمان والوں کی مدد زندگی دنیا میں بھی کریں گے، اور اس دن بھی جب گواہی دینے والے کھڑے ہوں گے“ (240)۔

اگر اللہ تعالیٰ آپ لوگوں کو صبر سے نواز دے اور آپ لوگ ”اجنبی“ بن جائیں جو دین کو مضبوطی سے پکڑے رہتے ہیں جب کہ لوگوں نے اس کو خیر باد کہہ دیا ہو تو پھر آپ لوگوں کے لئے بشارتیں ہی بشارتیں ہیں۔ ان لوگوں میں تمہارا شمار ہو گا جن کے بارے میں رسول اللہ ﷺ نے فرمایا: اسلام ”اجنبی“ کی حیثیت سے شروع ہو، اور اسی حیثیت سے واپس ہو گا جس طرح اس کا آغاز ہوا تھا (یعنی اجنبی بن کر) لہذا اجنبیوں کے لئے طوبیٰ

(240) سورۃ مناف (المؤمن): ۵۱

(جنت کے درخت) کی خوشخبری ہے (241)۔ صحابہ نے عرض کیا: یا رسول اللہ! اجنبی کون ہیں؟ آپ نے جواب دیا: وہ لوگ جو اپنی اصلاح کرنے میں لگے رہتے ہیں جب کہ لوگ فاسق و فاجر ہو گئے ہوں (242)۔

کیا یہ حیرت انگیز رحمت نہیں ہے؟ کیا یہ عظمت والا کام نہیں ہے؟ اللہ سے دعا گو ہوں کہ وہ مجھے اور آپ کو ان میں شامل کر دے جو رسول اللہ صَلَّى اللهُ عَلَيْهِ وَسَلَّمَ کی پیروی کرتے ہیں اور ہم سب کو آپ کے جھنڈے تلے جمع کر دے، اور آپ کے حوض کوثر پر حاضر ہونے کی سعادت نصیب فرمائے اور یہ سعادت انہیں

(241) حدیث کا یہ حصہ مسلم میں مروی ہے۔

(242) اس آخری حصے کو احمد نے روایت کیا ہے۔ شعیب الأرنؤوط کے مطابق مذکورہ الفاظ کے ساتھ یہ حدیث ضعیف ہے تاہم اسی معنی کی ایک اور حدیث اچھی سند کے ساتھ موجود ہے۔ ملاحظہ کیجئے: مسند احمد پر شعیب ارنؤوط کا حاشیہ: ج: ۲ (ص ۲۳۷-۲۳۸)۔

کو نصیب ہوگی جو اس زندگی میں آپ کے طریقہ کی پیروی کرتے ہیں (243)۔

یہ بات قابل غور ہے کہ مخالفین نے شیخ کی دعوت کی حسنی اور معنوی (علمی) حیثیت ہر دو طرح سے ختم کرنے کی بہت کاوشیں کیں۔ (اگر کوئی ان کے دلائل کو علمی کہنا چاہے تو اور بات ہے ورنہ یہ دلائل علمی اعتبار سے کافی بودے ہیں) یہاں تک کہ جب وہ فوجی طاقت کی وجہ سے شیخ کے متبعین پر غالب ہو گئے تو اس کا مطلب یہ نہ ہوا کہ شیخ کی دعوت دم توڑ گئی۔

زوال درعیہ کے بعد کے احوال ذکر کرتے ہوئے واسی لیف کہتا ہے: ”مصری عرب کے حتمی مالک بن چکے تھے اور سعودیوں

(243) ملاحظہ ہو: مؤلفات شیخ محمد بن عبدالوہاب، ج ۷ (ص ۳۰۸-۳۰۹)۔

اور وہابیوں کے اثرات کو بندوق اور تلوار کے زور سے جڑ سے اکھاڑ پھینکنے میں لگ گئے۔ امراء، علماء اور فوجی قائدین پر ظلم کے پہاڑ توڑے گئے اور ان کو فرداً فرداً اور گروہ در گروہ گولیوں اور توپوں کا نشانہ بنایا گیا اور ان کے چپٹھڑے بکھیر دیئے گئے... کیپٹین جی ایف سیڈلیر ابراہیم کی فوجی مہم کو بیان کرتے ہوئے لکھتا ہے کہ یہ ایک بہیمانہ ظلم کا سلسلہ تھا اور اس کے نہایت مقدس واجبات کی چیرہ دستی تھی (244)۔“

گرچہ ریاست درعیہ کچل دی گئی مگر اس کی تعلیمات پھر بھی زندہ رہیں اور حقیقت یہ ہے کہ یہ تعلیمات آج دنیا کے بہت سارے حصوں پر غالب ہیں۔ اس کی وجہ یہ ہے کہ اللہ تعالیٰ کی

(244) ملاحظہ ہو: وائس ایف (ص ۱۵۸)۔

یہ مرضی نہیں ہے کہ اس کی روشنی ہمیشہ کے لئے بجھ جائے خواہ کافر اسکے کتنے ہی مخالف ہوں۔

شیخ محمدؒ کے مخالفین کی کتابوں کے مطالعہ کے دوران راقم الحروف کے ذہن میں بار بار یہ بات آتی رہی کہ جس کی یہ مخالفت کر رہے ہیں وہ شیخؒ کی تعلیمات نہیں بلکہ وہ اللہ اور اس کے رسول ﷺ کی تعلیمات ہیں (جن کے یہ مخالف بنے ہوئے ہیں)۔

حقیقت میں ان مخالفین کے پاس شیخؒ کی مخالفت کے لئے قرآنی آیات اور احادیث صحیحہ کے دلائل مفقود ہیں۔ اللہ تعالیٰ نے اپنے رسول ﷺ کو رحمت بھرے اور تسلی آمیز کلمات کے ذریعے جس طرح تسلی دی ذرا اس پر غور فرمائیں: قَدْ نَعْلَمُ إِنَّهُ لَيَحْزَنُكَ الَّذِي يَقُولُونَ فَإِنَّهُمْ لَا يُكَذِّبُونَكَ وَلَٰكِنَّ

الظَّالِمِينَ بِآيَاتِ اللَّهِ يَجْحَدُونَ ﴿٣٣﴾ وَلَقَدْ كَذَّبَتْ رُسُلٌ
مِّن قَبْلِكَ فَصَبَرُوا عَلَىٰ مَا كُذِّبُوا وَأَوْدُوا حَتَّىٰ أَتَاهُم
نَصْرُنَا وَلَا مُبَدِّلَ لِكَلِمَاتِ اللَّهِ وَلَقَدْ جَاءَكَ مِن نَّبَائِي
الْمُرْسَلِينَ ﴿٣٤﴾ ”ہم خوب جانتے ہیں کہ آپ کو ان کے اقوال
مغموم کرتے ہیں سو یہ لوگ آپ کو جھوٹا نہیں کہتے لیکن یہ ظالم
اللہ کی آیتوں کا انکار کرتے ہیں، اور بہت سے پیغمبر جو آپ سے
پہلے ہوئے ان کی بھی تکذیب کی جا چکی ہے سو انہوں نے اس پر
صبر ہی کیا، ان کی تکذیب کی گئی اور ان کو ایذائیں پہنچائی گئیں
یہاں تک کہ ہماری امداد ان کو پہنچی اور اللہ کی باتوں کا کوئی
بدلنے والا نہیں اور درحقیقت آپ کے پاس بعض پیغمبروں کی
بعض خبریں پہنچ چکی ہیں (245)۔“

(245) سورۃ أنعام: ۳۳-۳۴.

در حقیقت شیخ کا راستہ رسول ﷺ اور آپ کے صحابہ رضوان اللہ علیہم اجمعین کا راستہ ہے اور جن لوگوں نے مخالفت کی اور مخالفت کر رہے ہیں وہ اس معاملہ کے حق ہونے سے نابلد ہیں حالانکہ یہ بالکل واضح حقیقت اور سب کے لئے کھلی کتاب ہے۔

چنانچہ و اسی لیف رقمطراز ہے: ”وہابی لوگ اپنے دینی نقطہ نظر میں بڑے سخت معلوم ہوتے ہیں، یہ نہ صرف ان کی اپنی رائے ہے بلکہ عرب دنیا اور اس کے باہر کے لوگوں کی اور ماہرین کی اکثریت بھی یہی رائے رکھتی ہے۔ اور یہ رائے تحریک کے اولین دور کے لوگ اور بعد کے دور کے علماء دونوں کے سلسلے میں ہے۔“

اس کے بعد وہ لکھتا ہے کہ:

”برک ہارٹ کی خبر کے مطابق قاہرہ کے علماء (جو عمومی طور پر وہابیوں کے مخالف تھے) نے خود کہا ہے کہ انہوں نے شیخ محمد بن عبدالوہاب کی تعلیمات میں کوئی شرک کے آثار نہیں پائے۔ چونکہ یہ بیان دینے والے علماء خود اپنے نقطہ نظر کے خلاف بیان دے رہے ہیں، لہذا اس کے مشکوک ہونے کی کوئی گنجائش باقی نہ رہی، شیخ محمدؒ کی کتابوں کے مطالعہ کے بعد قاہرہ کے متعدد علماء نے علی الاعلان اس بات کا اظہار کیا کہ ”گرچہ ان کتابوں سے ”وہابی عقیدہ“ ظاہر ہوتا ہے، لیکن وہ لوگ فراخ دلی اور وسعت نظری سے ان کے اس عقیدے کی موافقت کرتے ہیں۔“

اسی طرح ابوراس الناصری (ایک جزائری عالم) نے واضح کیا کہ وہابی عقیدہ بالکل عین اسلام ہے۔ ابن سند (بصرہ کا ایک تاریخ دان) نے لکھا کہ ”وہابی ماضی کے جنبلی ہیں (246)“۔

شیخؒ کی سیرت سے آج کی دنیا کے لئے سبق شیخ کے تجربات سے ہر کوئی بہت سے اسباق اخذ کر سکتا ہے۔ آپ جیسی شخصیات کے بارے میں معرفت درحقیقت ایک عظیم درس مہیا کرتا ہے، ہر کسی کے لئے یہ آسان نہیں کہ وہ اپنے آپ کو انبیاء اور ان کے پیارے صحابہ کے درمیان تصور کر کے دیکھ سکے بلکہ ایک عام آدمی اپنے بارے میں یقینی طور پر کہہ سکتا ہے کہ ان شخصیات کی طرح بنانا ممکنات میں سے ہے، لیکن تاریخ اسلام میں ایسے بہت سے افراد ظہور پذیر ہوئے جو

(246) ملاحظہ ہو: واسی ایف ص (۷۵)۔

بالکل ویسی ہی نیک صفات کے حامل بنے مگر نہ وہ پیغمبر تھے، اور نہ صحابہ میں ان کا شمار تھا بلکہ اس امت کے وہ ایک عام فرد تھے۔ مزید یہ کہ جس معاشرہ اور ماحول میں ان کی پرورش و نشوونما ہوئی غالباً وہ ایسا ہی تھا جیسا کہ اس (کتاب) کا مطالعہ کرنے والوں کا معاشرہ و ماحول ہے۔

آج کے مسلمانوں کے لئے شیخ محمد بن عبدالوہابؒ کی مثال نہایت ہی مناسب ہے، دنیا کی جو حالت شیخؒ کے دور میں تھی اور جو حالت آج ہے ان دونوں میں بڑی مماثلت اور یگانگت پائی جاتی ہے، آپ کے دور میں مسلم دنیا بہت ہی دشوار گزار مرحلہ سے گزر رہی تھی، یورپی طاقتیں خلافت عثمانیہ پر روز بروز حاوی ہوتی جا رہی تھیں، اور یہی کچھ دنیا کے دوسرے خطوں میں عالم اسلام کا حال تھا، عالم اسلام میں ایسا معلوم ہوتا تھا کہ مسلمان اسلام کی

حقیقی روح کھو چکے تھے، اور اس کے مطابق زندگی گزارنا بھول چکے تھے۔ ان میں سے بہت سے لوگ مغرب کی سائنسی ترقی سے مرعوب ہو چکے تھے، بہت سے علاقوں میں ”شریعت اسلامیہ“ ایک قصہ پارینہ بن چکی تھی۔ اور آج بھی کم و بیش وہی حالات دوہرائے جا رہے ہیں صرف ان کے طریقے اور ذرائع مختلف ہیں۔

سیاسی اعتبار سے مسلم ممالک مجموعی طور پر بہت کمزور ہیں، بیشتر ممالک میں انسان کے وضع کردہ قوانین نے شریعت کے قوانین کی جگہ لے لی ہیں۔ بہت سی مسلم آبادیوں کو اختلافات اور نفرتوں نے گھیر لیا ہے، کچھ مسلمان مغرب کی مادہ پرستی کے جال میں پھنس چکے ہیں یعنی اسلام کا حقیقی مفہوم مسلمانوں کے

درمیان سے غائب ہو رہا ہے، بہت سے مسلم ممالک کے سرکاری اسکولوں میں دینی تعلیم نہیں دی جاتی ہے۔

ایسی صورت حال میں جب لوگ قرآن و سنت کے مطابق سچے اسلام کی طرف رجوع کرتے ہیں تو ان پر وہی لیبل چسپاں کئے جاتے ہیں جو شیخ محمدؐ اور آپ کے معتقدین پر چسپاں کئے گئے تھے۔ اس دور میں ان کو خارجی، مشرک اور کافر کے ناموں سے پکارا گیا۔ اور آج ایسوں کو بنیاد پرست (Fundamentalist) یا اس سے برالقب دہشت گرد (Terrorist) کے نام سے یاد کیا جاتا ہے، اس کے باوجود شیخؐ اور آپ کے رفقاء حالات کو موڑنے میں کامیاب ہوئے، خطہ ارض کے مختلف گوشوں میں اسلام کو واپس لانے میں کامیابی حاصل کی، ایک یادگار انقلاب جو رونما ہوا اس سے آج کے مسلمانوں کو سیکھنے کے لئے بہت

سے اسباق ہیں جن کے سامنے ویسی ہی تاریک صورت حال ہے جس طرح کی صورت حال شیخ کے سامنے تھے۔

ظاہر ہے کہ شیخ نہ پیغمبر تھے اور نہ ہی آپ کی اصلاح وحی کے ذریعہ کی گئی اور آپ کے معتقدین و رفقاء غلطیوں سے پاک نہیں تھے اور آپ کے اقوال و اعمال اس طرح نافذ العمل نہیں تھے جس طرح قرآن و سنت کے احکام ہیں، لیکن قرآن و سنت کے دائرہ میں رہتے ہوئے آپ کی کاوشوں پر نظر کرنا یہاں مقصود ہے اور یہ دیکھنا ضروری ہے کہ کس طرح آپ نے قرآن و سنت کی تعلیمات کو اپنے ماحول میں نافذ کیا۔ آپ کوئی نیا دین یا نئی تعلیمات لے کر نہیں آئے بلکہ قرآن و سنت کی جانب آپ واپس لوٹے اور صحیح طور پر ان کو سیکھا اور آپ کے اندر اس بات کو سمجھنے کی صلاحیت تھی کہ اس دور میں اور اس ماحول اور

علاقے میں ان تعلیمات کو کس طرح نافذ کیا جائے۔ حالات میں انقلاب پیدا کرنے والی یہ تھی وہ کنجی جو اللہ کی مہربانی سے اور مزید آپ کی کاوشوں اور جدوجہد کے ذریعہ معرض وجود میں آئی اور مندرجہ ذیل وہ اسباق ہیں جن کو اس ضمن میں پیش کیا جا رہا ہے۔

نظریاتی اور عملی طور پر اپنے عقیدے کی اصلاح سے آغاز کرنے کی اہمیت

رسول اللہ ﷺ نے اپنی دعوت کے تیرہ سال (مدینہ ہجرت کرنے سے پہلے) مکہ میں صرف اور صرف توحید اور عقیدہ کے دیگر پہلوؤں کی تعلیم دینے میں صرف کئے۔ اللہ تعالیٰ نے اس بات کو بالکل واضح طور پر بیان کیا ہے کہ ہر نبی کی بعثت بنیادی پیغام پہنچانے کے لئے کی گئی اور وہ توحید اور ایمان کا پیغام تھا۔

چنانچہ تمام انبیاء نے اپنی اقوام کو جو دعوت دی اللہ رب العزت ان کی اس دعوت کو اپنے کلام میں بیان فرمایا ہے: (أَعْبُدُوا اللَّهَ مَا لَكُمْ مِنْ إِلَهٍ غَيْرُهُ ۗ ﴿٦٥﴾ ”اے میری قوم! صرف اور صرف اللہ کی عبادت کرو اس کے سوا تمہارا کوئی اور الہ نہیں ہے“ (247)۔

حقیقی ثمرات و نتائج کی توقعات سے پہلے یہ واضح پیغام تمام مسلم نسلوں، تحریکوں اور جماعتوں کے آگے ہونا چاہئے کہ صحیح ایمان (عقیدہ) لوگوں کے دلوں میں مضبوطی سے قائم ہو جائے۔ یہ سچا اور حقیقی ایمان ہے جو قرآن کریم کو قلب انسانی کے اندر اتار دیتا ہے اور اس کے احکامات پر اخلاص اور صحیح طریقے کے مطابق عمل کرواتا ہے اور ہر شرک کے کام سے دور ہٹا دیتا ہے،

(247) سورۃ اعراف: 85، 43، 65. سورۃ ہود: 81، 61، 50

اسی طرح اقامتِ صلاۃ کا پابند کروانا ہے نیز مسکرات و منشیات کے ذریعہ خود کی جان کو خطرے میں ڈالنے سے بچاتا ہے، اور یہ ہیں ایمان و توحید کے حسین درخت کے ثمرات!

چنانچہ شیخ اس بات سے بخوبی آگاہ تھے کہ عقیدہ کی اصلاح کے ذریعہ ہی آدمی کے اعمالِ عبادت، اخلاق و آداب اور انسانی زندگی کے تمام شعبوں اور پہلوؤں کی اصلاح ہو سکتی ہے، پہلے انسان کے ذہن اور اس کے دل کی کیفیت کی تبدیلی کے بغیر صرف خارجی اور ظاہری اصلاح کا حقیقی اور پائیدار فائدہ حاصل نہیں ہو سکتا۔ جیسا کہ پہلے عرض کیا جا چکا کہ یہی وہ پہلو ہے جو شیخ کی تمام تعلیمات و مکاتبات، اور تمام تحریروں اور تقریروں میں نمایاں طور پر اجاگر تھا۔ خاص طور پر آپ نے اللہ پر صحیح ایمان (جو اصل بنیاد ہے) اور وہ باتیں جو اس کی مخالف ہیں ان کی تعلیم

پر کافی زور دیا۔ اور اس امر میں کوئی دورائے نہیں کہ آپؐ کے دور میں اللہ کی عبادت کے صحیح طریقے اور اس سے متعلق صحیح ایمان ہی سب سے زیادہ اہمیت کا حامل تھا اور یہ واقعی دشوار گزار کام تھا جس کے لئے آپؐ کو کمر بستہ ہونا تھا۔

شیخ نے اپنے اس طریقہ کار کو واضح طور پر بیان فرمایا ہے۔ چنانچہ آپؐ رقمطراز ہیں: ”پہلے نمبر پر جو بات ہے وہ ”علم“ ہے جس کا تعلق اللہ سے، اس کے رسول سے اور اس کے دین سے ہے۔ مذکورہ باتوں کا علم دلائل کی روشنی میں حاصل کیا جائے۔ دوسری بات: مذکورہ علم کے مطابق عمل کرنا اور تیسری بات: لوگوں کو اس کی طرف دعوت دینا اور چوتھی بات: ان تمام مصائب و آلام پر صبر کرنا جو اس دعوت کی راہ میں لاحق ہوں۔

اس طریقہ کار کی دلیل اللہ تعالیٰ کا یہ فرمان ہے: **وَأَلْعَصْرِ ۝۱۱ إِنَّ**

الْإِنْسَانَ لِفِي خُسْرٍ ﴿٢﴾ إِلَّا الَّذِينَ ءَامَنُوا وَعَمِلُوا
الصَّالِحَاتِ وَتَوَاصَوْا بِالْحَقِّ وَتَوَاصَوْا بِالصَّبْرِ ﴿٣﴾

”زمانے کی قسم، بے شک (بالیقین) انسان سرتا سرتا نقصان میں
ہے، سوائے ان لوگوں کے جو ایمان لائے، اور نیک عمل کئے
اور جنہوں نے آپس میں حق کی وصیت کی اور ایک دوسرے کو
صبر کی نصیحت کی (248)“، (249)۔

فسق و جہالت کے انتشار کے باوجود عدم مایوسی

جب محمد رسول اللہ ﷺ انسانیت کی طرف مبعوث ہوئے تو
مذہبی لحاظ سے دنیا بالکل گھٹا ٹوپ تاریکی میں ڈوبی ہوئی تھی۔ پھر
کچھ ہی عرصے میں انسانی معاشرے کا ایک حصہ اٹھ کھڑا ہوا اور

(248) سورہ عصر: ۱-۳۔

(249) ملاحظہ ہو: مؤلفات شیخ محمد بن عبد الوہاب: ج ۱ (ص ۱۸۵)۔

انسانیت کو گمراہی کی تاریکی سے نکال کر ایک نئے (ہدایت کے) دور کی جانب لے کر رواں دواں ہوا جس کی امتیازی صفت ہدایت ربانی تھی۔

گو کہ رسول اللہ ﷺ اب اس دنیا میں نہ رہے اور آپ کی قیادت جسمانی طور پر اس دنیا میں ممکن نہ رہی مگر جو ہدایت آپ کو دی گئی وہ انسانیت کی رہنمائی کے لئے ہمیشہ محفوظ بنادی گئی کہ جب بھی کوئی اس کی طرف رجوع کرنا چاہے وہ اس سے رہنمائی حاصل کر سکے۔

شیخ کے دور میں اسلام بلکہ پوری انسانیت ایک بار پھر سے افسوسناک حالت پر پہنچ چکی تھی۔ شیخ نے نجد اور دوسرے علاقوں کے سفر کے دوران یہ اندازہ لگایا کہ گمراہی کی تاریکی صرف نجد پر ہی نہیں بلکہ تمام مسلم علاقوں پر محیط ہے۔ اور

جہاں یہ دبیز تاریکی کا تسلط تھا وہیں شیخ اس امر سے بھی واقف ہو گئے کہ اس کا علاج لوگوں کے عقائد کی اصلاح ہے۔ اگر یہ اپنے عقائد اور طور طریقے درست کر لیں تو ان کی زندگیاں یکسر بدل سکتی ہیں۔

جو مثالیں شیخ اور آپ کے متبعین نے قائم کی ہیں وہ آج بھی انسانیت کے لئے روشنی کے مینار ہیں، اور جب تک قرآن و سنت کی شکل میں راہ ہدایت اور رسول اللہ ﷺ کے طریقہ کے مطابق اس کی دعوت موجود ہو جس کی شیخ نے پیروی کی اور اس کا نفاذ کیا یہ امید کی کرن ہمیشہ رہے گی کہ کسی نہ کسی دن انسانیت اپنی غفلت سے جاگ اٹھے گی اور ان عظیم تعلیمات کی جانب واپس پلٹ آئے گی۔ اس وحی ربانی کی یہ خصوصیت و صلاحیت

ہے کہ خوابیدہ دلوں کو جگا دے اور مردہ روحوں کو دوبارہ زندہ کر دے۔

اگر مسلمان دینی علماء کی قیادت میں وحی الہی کی طرف لوٹ آئیں تو نہ صرف امت مسلمہ بلکہ تمام انسانیت کے لئے امیدوں کے چراغ جل اٹھیں گے، لیکن جیسا کہ شیخ نے شاہ محمد بن سعودؒ کو بتلایا تھا کہ اس تبدیلی کے کچھ شرائط ہیں جس کے نتیجے میں یقیناً اللہ کی مدد و نصرت آئے گی۔ اللہ کی اطاعت اور دین کے مطابق زندگی بسر نہ کرتے ہوئے صرف اپنے آپ کو مسلمان کہنے سے حالات میں کوئی تبدیلی واقع نہ ہوگی۔ بلکہ اس بات کی ضرورت ہے کہ اللہ کی طرف رجوع ہو جائیں، اپنے عقائد کو پاک و صاف کریں اور مکمل طور پر اللہ کی بارگاہ میں سر تسلیم خم کر دیں۔

قابل غور پہلو یہ ہے کہ اس طرح کا انقلاب رونما ہو سکتا ہے اور انسانی تاریخ میں ایک سے زائد بار رونما ہو چکا ہے اور پوری نسل میں تبدیلی آسکتی ہے۔ اس دعوت کو لے کر اٹھ کھڑے ہونے والے ایک عالم دین کے ذریعہ یہ تبدیلی ممکن ہے اگر وہ اخلاص، عقیدے کی درستگی کے ساتھ اس مقصد کے حصول کے لئے ہر قسم کی قربانی پیش کرنے کے لئے تیار ہو جائے۔ مسلمان خواہ کتنے ہی برے حالات کے شکار کیوں نہ ہو جائیں امید کا دامن ہاتھ سے نہیں چھوڑنا چاہئے۔ ایک سچا مسلمان کبھی مایوسی کا شکار نہیں ہوتا۔ مسلمان کو چاہئے کہ وہ ہمیشہ اصلاح کو مقصود بنا کر کام کرے۔ ان شاء اللہ دنیا میں اصلاح ہو کر رہے گی اور ہر حالت میں ایک مسلمان کی کاوشیں اللہ رب العزت کی قدردانی سے محروم نہ بنیں گی۔

ہر ایک کے لئے تعلیم کی اہمیت

رسول اللہ ﷺ نے ارشاد فرمایا: ”علم کا حاصل کرنا ہر مسلمان

پر واجب ہے (250)۔

آپ ﷺ کی اہم ترین تعلیمات ایمانیات و عقائد سے متعلق تھیں نہ کہ لٹریچر و سائنسی علوم سے۔ اور آپ نے اس علم کو ہر فرد کی طرف منتقل فرمایا۔ اعلیٰ درجہ کے حسب و نسب اور متقی لوگوں سے لے کر معمولی درجہ کی لونڈی تک ہر ایک کو اس علم سے نوازا۔ وقت کے ساتھ ساتھ مسلم دنیا سے رفتہ رفتہ یہ علم

(250) اس کو ابن ماجہ اور دیگر محدثین نے نقل کیا ہے، اور علامہ البانی کے مطابق یہ حدیث صحیح ہے۔

دیکھئے: صحیح الجامع: ج ۲ (ص ۷۲)۔

متاع گمشدہ بن گیا اور دین کا یہ علم کچھ خاص طبقوں کا اعزاز بن کر رہ گیا (251)۔

شیخ کے کارناموں کے بارے میں ابن بشر لکھتا ہے کہ:

”وہ نوجوان بوڑھے، تعلیم یافتہ و جاہل ہر طبقہ کے لوگوں کو توحید کی تعلیم دیتے تھے جب کہ اس سے پہلے اس کا علم صرف چند خاص لوگوں تک محدود تھا۔ اس علاقہ کے تمام لوگ آپ کے علم سے مستفید ہوئے اس اعتبار سے کہ جب آپ کسی بات کا حکم دیتے یا کسی چیز سے منع کرتے تو لوگ اس بارے میں آپ سے علم حاصل کرتے تھے (252)۔“

(251) دیکھئے القطان اور الزین (ص ۱۷)۔

(252) ملاحظہ ہو: ابن بشر: ج ۱ (ص ۱۶۳)۔

آج کے دور میں ”تعلیم ہر ایک کے لئے“ کے عنوان سے بڑے
 مباحثے اور بڑی کانفرنسیں منعقد ہو رہی ہیں جن کے بارے میں
 ہم سنتے ہیں لیکن شیخ نے اس کی اہمیت کو سمجھ کر اس کا عملی طور
 پر نفاذ کیا۔ آپ نے تمام مسلمانوں کو زور دیا کہ وہ عقیدہ کا بنیادی
 علم حاصل کریں، اور درحقیقت یہ زیادہ اہم علم ہے جس کو سب
 سے زیادہ پھیلانے کی ضرورت ہے۔ قرآن و حدیث کے علم کو
 لکھنے اور پڑھنے کے اعتبار سے سکھلا کر ناخواندگی کو بھی دور کیا
 جاسکتا ہے۔ آپ فرماتے ہیں کہ: ”اس سے یہ نتیجہ اخذ کیا جاسکتا
 ہے کہ توحید کے مسائل ایسے نہیں ہیں کہ جن کا تعلق صرف
 مذہبی علماء سے ہی ہو بلکہ ان مسائل پر تحقیق کرنا اور ان کو سیکھنا

در حقیقت ہر عالم و جاہل اور ہر مرد و عورت پر واجب ہے (253)

—“

ایمان و عقیدہ کے بنیادی مسائل محض چند علماء تک محدود نہیں رکھنا چاہئے، اگر ایسا ہو تو عقیدے پر عمل معاشرے کے تمام طبقات میں نہ کیا جاسکے گا اور اس طرح پوری سوسائٹی حقیقی معنوں میں اسلامی نہ بن سکے گی، جہالت و لاعلمی کے باعث لوگ اس عقیدے کے ساتھ سچا لگاؤ اور سچی محبت نہ کر پائیں گے۔ اس کے برعکس اگر ہر شخص کو یا لوگوں کی اکثریت کو صحیح تعلیم دی جائے تو ہر ایک کے اندر عقیدے کے ساتھ تعلق مضبوط تر ہوتا جائے گا، اللہ سے متعلق صحیح ایمان کو سمجھے گا اور اس سے محبت کرے گا اور اپنی زندگی میں اس کے مطابق عمل

(253) ملاحظہ ہو: مؤلفات شیخ محمد بن عبد الوہاب: ج ۷، ص (۱۸۹)۔

پیرا ہوگا، نتیجہً اس علم، عمل اور عقیدے سے لگاؤ کے اعتبار سے اللہ کی رحمتوں سے بھی فیض یاب ہوگا، یہ ہیں اس معاشرے کی واضح خصوصیات جس کو شیخ قائم کرنا چاہتے تھے اور جس کی نشأت ثانیہ کے لئے آپ نے لائحہ عمل مرتب کیا۔ آپ نے عقیدے کی بنیادی تعلیم مساجد میں دینے کو لازمی قرار دیا۔ چھوٹے چھوٹے رسائل و کتابیں آپ نے خاص طور سے کم پڑھے لکھے لوگوں کے لئے تالیف کی۔ آپ کی ایک چھوٹی کتاب بعنوان ”الأصول الثلاثة“ (تین بنیادیں) مساجد میں پڑھائی جانے لگی۔ نماز فجر کے بعد اس کے حفظ کا حلقہ ہوتا تھا۔ اور درحقیقت اس کتاب میں ایسا علم ہے جس کی اساس متاخرین علماء اور اولیاء کے اقوال و ارشادات پر نہیں ہے بلکہ براہ راست

کتاب و سنت پر ہے تاکہ ہر فرد کا تعلق براہ راست اللہ کی جانب سے نازل شدہ وحی کے ساتھ قائم ہو جائے۔

علاوہ ازیں شیخ نے چھوٹے دیہاتوں کے اجڈ و گنوار بدو قبیلوں تک اساتذہ ارسال کئے تاکہ ان کو عقیدے کی تعلیم سے آراستہ کریں۔ یہ اساتذہ ان کو بتلاتے تھے کہ ان کا رب کون ہے؟ ان کا نبی کون ہے؟ اور ان کا دین کیا ہے؟ نیز انہیں ارکان اسلام اور ارکان ایمان سکھاتے تھے۔ اللہ اور اس کے رسول ﷺ کے حقوق سے آگاہ کرتے تھے۔

علامہ شیخ بن باز رحمہ اللہ لکھتے ہیں کہ: ”اس طرح عام مسلمان اور بدو لوگ بھی عقیدہ توحید کی بنیادوں کے بارے میں علم حاصل کرنے لگے اور یہ وہ چیزیں ہیں جن سے آج کے زمانے کے بہت سے اعلیٰ تعلیم یافتہ لوگ بھی بالکل لاعلم ہیں۔ چنانچہ

اس صحیح علم کے ذریعے لوگوں میں کتاب و سنت سے تعلق بڑھ گیا۔ شیخ ایمان کے نہ صرف ظاہری امور پر زور دیتے تھے بلکہ آپ لوگوں کو زہد، تزکیہ نفس، اعمالِ عبادت کی کثرت، ذکر الہی میں مشغولیت، اللہ ہی سے طلبِ ہدایت اور اسی سے استعانت، ہر نیک عمل میں اخلاص اور طاعتِ رسول جیسی دو اہم شرطوں کی تکمیل، اور دیگر باطنی امور کی بھی تعلیم دیتے تھے (254)۔

آپؐ نے اس بات پر بھی کافی زور دیا کہ علم بغیر عمل کے کچھ معنی نہیں رکھتا۔ چنانچہ آپؐ نے فرمایا: ”علم کو علم نہ کہا جائے اگر وہ بار آور نہ ہو (یعنی اس کے مطابق عمل نہ ہو) اگر اس کے کچھ ثمرات نہ ہوں تو یہ جہالت ہے۔ اللہ تعالیٰ نے ارشاد فرمایا:

(254) دیکھئے: عبدالمحسن بن باز: ج ۲، ص ۲۹/۴۷۔

إِنَّمَا يُخَشَى اللَّهَ مِنْ عِبَادِهِ الْعُلَمَاءُ ﴿٢٨﴾

”اللہ سے اس کے وہی بندے ڈرتے ہیں جو علم رکھتے ہیں (255)

،،،(256)

شیخ عورتوں کی صحیح اور بنیادی تعلیم کے بارے میں اتنی ہی دلچسپی رکھتے تھے جتنی مردوں کی تعلیم کے بارے میں آپ کی دلچسپی تھی۔ ہر سوسائٹی میں عورتوں کا اہم کردار ہوتا ہے، اور اسلامی معاشرہ میں ان کو اور بھی زیادہ اہم قرار دیا گیا، یہی وجہ ہے کہ اسلام میں خاندانی اور اخلاقی اقدار پر بہت زیادہ زور دیا گیا ہے۔ اگر آئندہ نسلوں کی پاسبان ان خواتین کو دین اور معاشرے کی

(255) سورہ ناطر: ۲۸

(256) دیکھئے: مولفات شیخ محمد بن عبدالوہاب: ج ۷ (ص ۱۶۲)۔

اخلاقیات کے بارے میں علم نہ ہو تو اس سے معاشرے کو نقصان کے سوا کچھ حاصل نہ ہوگا۔

لہذا شیخ نے اپنے متعدد مکتوبات میں اس بات پر بہت زور دیا کہ مردوں اور عورتوں دونوں کو دینی تعلیم کے زیور سے آراستہ کیا جائے۔ بعض خطوط میں آپ نے لکھ بھیجا جس کا خلاصہ کلام یہ ہے کہ: ”توحید کے امور ان معاملات میں سے نہیں جو اہل دین و دانش حضرات کی دلچسپی کا باعث ہوں بلکہ ان امور کی تحقیق اور ان کا علم ہر عالم و جاہل اور ہر مرد و زن پر واجب ہے۔“

ایک اور خط میں آپ نے لکھا: ”عقیدہ کی تعلیم مردوں اور عورتوں دونوں میں عام کرنا چاہئے۔“ اسی طرح ولاء و براء (اللہ ہی کی خاطر تعلق جوڑنا اور اسی کی خاطر تعلق توڑنا اور اللہ ہی کے لئے محبت کرنا اور اسی کے لئے نفرت کرنا) کے بارے میں بیان

فرماتے ہوئے لکھا کہ: ”ہر فرد کو اس کا علم حاصل ہونا چاہئے اور مردوں پر ضروری ہے کہ وہ اپنی خواتین اور اپنے اہل و عیال کو اس کے بارے میں تعلیم دیں (257)۔“

اللہ پر کامل بھروسہ کرتے ہوئے دنیوی اسباب کو اختیار کرنا اس بات کو سمجھنے کے لئے رسول ﷺ کی مثال سب سے بہترین ہے کہ کس طرح کوئی مادی اور ظاہری اسباب کو اختیار بھی کرے اور ساتھ ہی ساتھ اللہ پر بھی کامل بھروسہ رکھے۔ رسول اللہ ﷺ کا فروں کے ساتھ جنگ کے لئے تمام تر

(257) ملاحظہ ہو: مؤلفات شیخ محمد بن عبدالوہاب: ج ۷، ص (۱۲۷/۱۸۹/۳۲۳). شیخ نے کچھ ان مظالم کو بھی ختم کرنے کے لئے کام کیا جو آپ کے معاشرے میں عورتوں کے معاملے میں روا رکھا جاتا تھا. خواتین کی تعلیم کی پشت پناہی کے ساتھ ساتھ اس عام ظلم و ستم کے خلاف بھی آپ نے آواز اٹھائی جس میں لوگ اپنے جاندا ایسے طریقے سے وقف کر دیتے تھے جس میں عملی طور پر عورتوں کو ان کے حصے کی وراثت سے محروم کر دیا جاتا تھا.

اسباب اختیار فرمائے جو آپ کر سکتے تھے، لیکن اس یقین کے ساتھ کہ نتائج اللہ کے حکم سے ہی مرتب ہوں گے۔

اسی طرح شیخ محمد بن عبد الوہابؒ نے بھی اسباب اختیار کئے اور ہوشیاری کی راہ پکڑی جب کہ مضبوط توکل اور کامل یقین اللہ ہی پر تھا اور آپ یہ سمجھتے تھے کہ اللہ پر توکل ایمان کا جزء ہے (258)۔

جہاں ظاہری اسباب کو ترک کر دینا رسول اللہ ﷺ کے طریقے کی خلاف ورزی ہے وہیں ان مادی اسباب پر مکمل اعتماد کر لینا (یعنی یہ سمجھ لینا کہ یہی اسباب فائدہ دے سکتے ہیں اور یہ

(258) ملاحظہ ہو: نصیر، (ص ۱۷۲)۔

فراموش کر دینا کہ اکیلا اللہ ہی فائدہ پہنچا سکتا ہے) شرک کی ایک قسم ہے۔

چنانچہ شیخ نے ذکر کیا کہ انہوں نے اللہ پر اعتماد کو اسباب کے ساتھ جوڑ کر اختیار کیا ہے جو درحقیقت متشدد مادہ پرستوں (جو صرف اسباب ہی پر بھروسہ کرتے ہیں) اور غلو کرنے والے صوفیاء (جو صرف اللہ پر بھروسہ کرنے کا باطل تصور رکھتے ہیں) کے عقائد کے خلاف ہے۔

ابتدا ہی سے شیخ کا ہدف بڑا واضح تھا، وہ یہ کہ مسلم معاشرے کی اصلاح۔ لہذا اس کے حصول کے لئے سب سے پہلے انہوں نے مطلوبہ علم حاصل کیا پھر آپ نے ضروری حمایت و تائید کے حصول کی کوشش کی جس کے ذریعہ مطلوبہ ہدف حاصل کیا

جاسکتا تھا جس طرح رسول اللہ ﷺ ہجرت فرما کر مدینہ منور
چلے گئے تھے۔

ایک معزز اور مقتدر شخصیت کی حمایت کے بغیر شیخ کی دعوت کی
ناکامی یقینی تھی کیونکہ آپ کا اس دعوت کو لے کر اٹھنا
درحقیقت آپ کی جاہل قوم کے عادات و تقالید کے خلاف ایک
جارحانہ اقدام تھا اور یہ کوئی بعید از امکان بات نہ تھی کہ آغاز
ہی میں ممکنہ طور پر آپ کو قتل کر دیا جاتا۔ اور واقعہً جب آپ
زید بن الخطاب رضی اللہ عنہ کے مزار کو منہدم کرنے چلے تو
آپ نے حاکم وقت امیر عثمان سے کہا: ”مجھے خوف ہے کہ الجسیدہ

کے لوگ مجھ پر حملہ آور ہوں گے آپ کی موجودگی کے بغیر میں
اس کو منہدم نہ کر سکوں گا (259)۔“

مزید برآں شیخ کا حریمہ سے عینہ منتقل ہونا اور اس کے بعد
آپ کا درعیہ ہجرت کرنا (جہاں پہلے ہی سے آپ کے کچھ
معتقدین موجود تھے اور وہاں کے لوگ قبیلہ خالد کے مخالف بھی
تھے) وہ مزید مثالیں ہیں جن سے ظاہر ہوتا ہے کہ شیخ نے اپنے
مقصد میں کامیابی کے حصول کے لئے ظاہری اسباب اختیار
کرنے سے گریز نہیں کیا۔ آپ نے صرف دعاؤں اور امیدوں
پر اکتفا نہیں کیا کہ اللہ خود ہی لوگوں کی حالت بدل دے گا۔

(259) دیکھئے: ابن بشر: ج ۱ (ص ۳۲)۔

اس باب میں جو باتیں ذکر کی گئی ہیں ان سے یہ بات واضح ہے یہ سب ایک دوسرے سے منسلک ہیں اور سب اصل مسئلہ سے جڑے ہوئے ہیں اور وہ مسئلہ یہ ہے کہ: آدمی مکمل طور پر اپنے ایمانی ڈھانچے کی اصلاح کر لے اور صحیح ایمان اختیار کر لے۔ بالفاظ دیگر کچھ عوامل و اسباب ایسے ہیں جو مادہ پرستوں کی نظر میں ممکن ہے کہ وہ حسی اسباب نہ ہوں مگر ان کا اختیار کرنا نہایت ہی اہم ہے۔ وہ یہ ہیں: عقیدہ کی اصلاح، جاہلیت اور شرک کے کاموں سے دوری بلکہ تمام نفسانی خواہشات کو ترک کر دینا، اور اخلاق و سلوک کی درستگی۔

مذکورہ عوامل کی تکمیل کے بغیر کسی بھی فرد کو جسمانی طور پر جہاد میں شرکت نہیں کرنی چاہئے۔ مثال کے طور پر کچھ مسلمان (نادانی سے دہشت گردی میں ملوث ہو جاتے ہیں) لشکری جہاد

میں مذکورہ اسباب کو اختیار کئے بغیر فحیاب ہونے کی توقع کرتے ہیں حالانکہ انہیں ایسا نہیں کرنا چاہئے۔ یہ پہلو محمد ﷺ کی زندگی میں اور اسی طرح شیخ کی زندگی میں بہت واضح تھا۔

دعوت کے لئے پشت پناہی کی ضرورت

مذکورہ بالا نکتوں سے منسلک ایک اور نکتہ جو شیخ محمد بن عبد الوہابؒ کے طریقہ کار میں کار فرما نظر آتا ہے وہ یہ کہ: دعوت و تبلیغ کے لئے سیاسی پشت پناہی کی اہمیت۔ سیاسی قوت کی پشت پناہی نظریاتی و عملی حیثیت سے علم اور عمل دونوں کی دعوت پر مشتمل ہو سکتی ہے۔ سیاسی قوت اور اس کی پشت پناہی کی اہمیت قرآن کریم میں بھی واضح کی گئی ہے۔

مثال کے طور پر لوط علیہ السلام جب اپنی ظالم قوم سے مخاطب ہوئے تو آپ نے فرمایا کہ میرے پاس کوئی اختیار اور طاقت

نہیں کہ میں تمہیں تمہاری ان خواہشات سے روک سکوں۔ اللہ رب العزت آپ کے الفاظ کو اپنے کلام میں نقل فرماتا ہے کہ:

قَالَ لَوْ أَنَّ لِي بِكُمْ قُوَّةً أَوْ آوِي إِلَىٰ رُكْنٍ شَدِيدٍ ﴿٨٠﴾

”لو ط نے کہا کاش کہ مجھ میں تم سے مقابلہ کرنے کی قوت ہوتی یا میں کسی زبردست کا آسرا پکڑتا (260)۔“

اور رسول اللہ ﷺ نے بھی مدینہ کو ہجرت کرنے سے پہلے اپنے لئے حمایت حاصل کرنے کی سعی فرمائی تھی جس کا ثبوت اس حدیث میں ہے کہ: ”جابر رضی اللہ عنہ نے عرض کیا: رسول اللہ ﷺ نے دس سال مکہ میں گزارے، آپ عکاظ اور مجنہ کے میلوں میں اور منیٰ میں لوگوں کی محفلوں میں جایا کرتے تھے اور ان لوگوں سے پوچھتے تھے کہ: ”کون میری مدد کرے

گا؟ کون میری حمایت کرے گا؟ تاکہ میں اپنے رب کا پیغام پہنچاؤں اور اس کے لئے جنت کی بشارت ہے (261)۔“

آج بھی آبائی رسم و رواج، فاسد عقیدے اور گمراہ کن طور طریقے معاشرے میں اس طرح در آچکے ہیں (جس طرح شیخ کے دور میں تھے) کہ اگر کچھ قوت نہ ہو تو اصلاح اور تزکیہ معاشرہ کی تحریک بڑی آسانی سے کچل دی جاسکتی ہے، چنانچہ الأ طرم لکھتے ہیں: ”شیخ محمد بن عبد الوہاب کے دور میں غلط کاریوں کو محض علماء کی تقریروں سے ختم نہیں کیا جاسکتا تھا اس کے بجائے ایسی شخصیت کی ضرورت تھی جو ان کو ڈرا سکے اور اس کے پیچھے ایسی قوت کی پشت پناہی ہو جو اس کی دھمکیوں کو

(261) اس حدیث کو احمد اور حاکم اور دیگر محدثین نے نقل کیا ہے۔ شعیب الارناؤوط کے مطابق اس روایت کی سند صحیح ہے، اور مسلم کی شرطوں کے مطابق ہے (ملاحظہ: شعیب الارناؤوط، حواشی مسند احمد بن حنبل (ج ۲۳، ص: ۳۴۶-۳۴۹، حدیث: ۱۴۴۵۶)۔

عملی جامہ پہنا سکے۔“ اس کے بعد انہوں نے اس مشہور قول کو نقل کیا کہ ”حکومتِ وقت کے ذریعہ اللہ ان برائیوں کو دور فرماتا ہے جن کو وہ قرآن کے ذریعے دور نہیں فرماتا ہے (262)۔“

واضح طور پر یہ بات سمجھ میں آتی ہے کہ شیخ اس مسئلہ کی اہمیت کو اچھی طرح جان چکے تھے۔ دین اسلام کا مقصد چونکہ معاشرہ کے تمام گوشوں کی اصلاح ہے، لہذا افراد کے اخلاق کی اصلاح کے ساتھ ساتھ معاشرہ کی صورت حال کی اصلاح بھی ضروری ہے۔ اگر کوئی سیاسی قوت نہ ہو تو اس بات کا عین امکان ہے کہ اس کے دشمن ایسی دعوت یا تحریک کو کچل دیں گے۔

(262) ملاحظہ: یہ مشہور اثر خلیفہ دوم وسوم عمرو عثمان رضی اللہ عنہما کی طرف منسوب ہے، جو سنداً ثابت نہیں ہے، اور نہ یہ کوئی حدیث ہے، البتہ اس کا مفہوم صحیح ہے۔ ملاحظہ فرمائیں: (ابن شہبہ فی «تاریخ المدینة لابن شہبہ» (3/988) وتاریخ بغداد للخطیب (5/173)

کوئی شخص کسی چیز پر ایمان رکھے مگر جب اس کے پاس اس کے نفاذ کی طاقت نہ ہو تو وہ اس بات کو ضروری نہیں سمجھے گا کہ جو حق وہ جانتا ہے اس کو وہ بیان کرے یا اس کو عملاً نافذ کرے۔ شیخ نے اس نکتہ کی وضاحت کرتے ہوئے اپنے دور کے علماء کی صورت حال پر تبصرہ کیا۔ چنانچہ اپنے ایک مکتوب میں آپ نے لکھا کہ: ”جہاں تک اس بات کا تعلق ہے جس کی وجہ سے لوگ مجھے برا بھلا کہتے ہیں، مجھ سے نفرت کرتے ہیں یا میری مخالفت کرتے ہیں، اگر اس بارے میں کسی بھی عالم سے (خواہ وہ شام کا ہو یا یمن کا یا کہیں اور کا) وہ دریافت کریں تو وہ یہی جواب دے گا کہ ”یہ حق ہے اور یہ اللہ اور اس کے رسول ﷺ کا دین ہے مگر میں اپنے مقام پر کھلے طور پر اس کا اظہار نہیں کر سکتا، کیونکہ حکومت اس کی اجازت نہیں دیتی۔ لیکن چونکہ ابن عبد الوہاب

کو ان کے علاقے کے حاکم کی پشت پناہی حاصل ہے اس لئے وہ کھلے عام اس بات کو بیان کرنے اور نافذ کرنے کے قابل ہیں (263)۔“

اسی نقطہ نظر سے جب پہلے پہل شیخ عیینہ ہجرت کئے تو آپ نے حاکم وقت امیر عثمان کے سامنے اپنے عقائد پیش کئے اور اس کو دعوت دی کہ وہ صحیح توحید کو اختیار کر لے اور اللہ کے دین کی حمایت کرے تو امیر عثمان نے شیخ کی دعوت قبول کر لی اور تبلیغ حق اور اس کی اشاعت میں آپ کی مدد کی چنانچہ یہ دعوت ایک مضبوط بنیاد پر قائم ہو گئی اور بے شمار لوگوں کو اپنی طرف مائل کیا اور یہ تحریک اس لائق ہو گئی کہ اپنی تعلیمات کا نفاذ کروا سکے اور آخر کار یہ اس قابل بن گئی کہ اس علاقے سے باطل چیزوں

(263) ملاحظہ ہو: الأطر م: ج ۲، ص (۲۶۵)۔

کی عبادت اور شرک کا خاتمہ کر دے حتیٰ کہ زنا کی حد بھی نافذ کر دے۔

یہ بات پھر سے حقیقت بن کر ثابت ہوئی جب شیخ عمیدہ چھوڑنے پر مجبور کر دیئے گئے اور درعیہ ہجرت کر گئے۔ درعیہ کے امیر محمد بن سعود نے شیخ کے پیغام کو قبول کر لیا اور آپ کی ہر طرح سے حمایت کی، اور غالباً یہی وجہ تھی کہ شیخ کی تعلیمات کا نفاذ جس پیمانہ پر ہوا اور آپ کے تبعین جس طرح اثر انداز ہوئے اس طرح آپ کے روحانی پیشوا ابن تیمیہ اور دوسرے مصلحین نہ ہو سکے۔ چنانچہ دوسروں کی تاثیر کا تقابلی جائزہ لیتے ہوئے عطاران کے بارے میں رقمطراز ہیں کہ: ”ان کا اثر ایک محدود

پیمانے پر تھا اور ذہنی طور پر چند مخصوص مفکرین سے آگے نہ
بڑھ سکا جو ان کے اصلاحی افکار سے متاثر ہوئے تھے (264)۔“

دوسری جانب شیخ نے ایک اسلامی ریاست کی تعمیر میں حصہ لیا
جو آپ کی وفات کے بعد بھی قائم رہی۔

بنیادی عقائد پر سمجھوتا کرنے سے انکار

اللہ رب العزت رسول اللہ صَلَّى اللهُ عَلَيْهِ وَسَلَّمَ کو فرماتا ہے: فَلَا تُطِيعُ
الْمُكَذِّبِينَ ﴿٨﴾ وَذُؤًا لَوْ تَذَهْنُ فَيَذَهْنُونَ ﴿٩﴾

”پس تو جھٹلانے والوں کی نہ مان۔ وہ تو چاہتے ہیں کہ تو ذرا ڈھیلا
ہو تو یہ بھی ڈھیلے پڑ جائیں (265)۔“

شیخ محمد بن عبد الوہابؒ کی زندگی میں آپ پر ہر محاذ سے یلغار کی

(264) دیکھئے: عطار: (ص ۹۲)۔

(265) سورۃ قلم: ۸-۹۔

گئی۔ گرچہ آپ کو حمایت و تائید کی اشد ضرورت تھی تاکہ دشمنوں کی یلغار سے بچ سکیں مگر ایک بار بھی آپ نے اسلام کے بنیادی عقائد کے سلسلے میں کسی سے کسی بھی قسم کا سمجھوتانہ کیا اور بالخصوص آپ نے کبھی بھی ان نام نہاد علماء سے مصالحت نہیں کی جو شرک کے مفہوم میں آپ سے اختلاف رکھتے تھے۔ چنانچہ ایک مرتبہ آپ نے اپنے مخالف عبدالوہاب بن عبداللہ بن عیسیٰ کو خط میں لکھا: ”اگر آپ نے یہ خیال کر رکھا ہے کہ آپ کی شخصیت میرے لئے زیادہ اہمیت کی حامل ہونے کی وجہ سے میں دین کے معاملہ میں آپ سے مصالحت پر اتر آؤں گا تو میں ایسا کبھی بھی نہ کروں گا...“ (266)۔

یہ بھی حقیقت ہے کہ درعیہ پہنچ کر امیر محمد بن سعود کے ساتھ

(266) ملاحظہ ہو: مؤلفات شیخ محمد بن عبدالوہاب: ج ۷، ص (280)

تاریخی معاہدہ کرتے وقت شیخ کے سامنے امیر نے دو شرطیں
پیش کی تھیں (جن کا ذکر اوپر آچکا ہے)۔

شیخ نے مبینہ طور پر پہلی شرط منظور کر لی اور ضمنی طور پر دوسری
شرط مسترد کر دی حالانکہ اس وقت وہ امیر کی مدد کی اور ایک پناہ
گاہ کے شدید محتاج تھے۔

یہ وہ بنیادی نکتہ ہے جو ہر مسلمان کے ذہن میں واضح طور پر ہونا
چاہئے، خود محمد رسول اللہ ﷺ اور جو علماء آپ کے بعد اس
امت میں آئے جیسے شیخ محمد ابن عبدالوہابؒ وغیرہ ان کی مثالوں
سے یہ اخذ کیا جاسکتا ہے کہ عقیدے کے امور ایسے ہیں کہ کسی
بھی صورت میں مصالحت کا عنوان نہیں بن سکتے۔ دراصل ایسے
امور پر مصالحت کرنے کا مطلب خود عقیدہ کی دھجیاں اڑا دینے
کے مترادف ہو گا۔ لہذا ضروری ہے کہ انسان ایسے امور میں اللہ

اور اس کے دین کی خاطر حق پرست ہو جائے۔
 داعی اور اس کے رفقاء بذات خود دعوت کے اصولوں کا نفاذ
 کریں

ایک قائد بالخصوص نہ صرف افکار و گفتار کا قائد ہو بلکہ عملی طور
 پر بھی وہ قیادت کرے۔ یہ صورت حال رسول اللہ ﷺ پر
 بالکل صادق آتی ہے اور اسی طرح شیخ بھی اس مثال پر پورے
 اترتے ہیں۔ آپ نے حقیقی مفہوم میں قیادت اپنے عملی مثال
 کے ذریعے سے کی، مثلاً آپ نے لوگوں کو صرف یہ حکم نہیں
 دے دیا کہ مزارات جو عبادت گاہیں بن چکی ہیں ان کو ڈھا دیا
 جائے اور معتقدین سے توقع لگا کر بیٹھ نہیں گئے کہ وہ جا کر آپ
 کے حکم کو نافذ کریں گے بلکہ جب زید بن الخطاب کے مزار کو
 ڈھانے کا وقت آیا تو یہ شیخ ہی تھے جنہوں نے اس کو منہدم

کرنے میں پہل فرمائی اور اس کو مسہار کرنا شروع کیا۔
مزید برآں آپ سختی کے ساتھ ارکان ایمان پر عمل پیرا تھے
اور یہ بات یقینی بنا دی کہ آپ کے متبعین بھی اس پر عملی طور پر
پابند رہیں۔ ایک مرتبہ آپ نے اپنے ایک مکتوب میں لکھ بھیجا
کہ: ”میں ان سب لوگوں پر جو میرے ماتحت ہیں لازم کرتا ہوں
کہ وہ نماز قائم کریں، زکاۃ ادا کریں اور اللہ کے تمام احکامات پر
عمل کریں اور میں ان کو سود کھانے، شراب پینے، اور دیگر
شہوانی کاموں سے منع کرتا ہوں (267)۔“

دعوت یا تحریک کی قیادت کے لئے مثال (آئیڈیل) پیش کرنے
کی اہمیت کو کم نہ سمجھنا چاہئے۔ مثال پیش کئے بغیر اگر کوئی لوگوں
سے یہ کہے کہ دعوت کے اہداف اور مقاصد کو نافذ کیا جاسکتا ہے

(267) ملاحظہ ہو: مؤلفات شیخ محمد بن عبدالوہابؒ ج ۷ (ص 36)۔

تو بہت سے لوگ یہ محسوس کریں گے کہ اس دعوت اور تحریک کے بلند دعوے صرف خواب ہیں اور آسمان میں بادلوں کے تعاقب سے زیادہ کچھ نہیں ہیں لیکن جب لوگ یہ دیکھیں گے یہ باتیں حقیقتاً اس کے قائد اور اس کے متبعین کے ذریعے زیر عمل لائی جا رہی ہیں تو ان کے پاس اب کوئی بہانہ نہ ہوگا اور اگر وہ مخلص صاحب ایمان ہیں تو خود اپنے آپ کو مجبور کریں گے کہ وہ بھی ایمان کے مقاصد اور دین کی تعلیمات کے مطابق زندگی بسر کریں۔

دعوت حق سے متعلق شبہات اور الزامات کو رد کرنے کی اہمیت

شیخ محمد بن عبدالوہابؒ کے طریقہ کار سے جو سبق ہمیں ملتا ہے وہ یہ ہے کہ بے بنیاد اور (جھوٹے) الزامات کو بغیر جواب دیئے

نہیں چھوڑنا چاہئے۔

کسی بھی دعوت یا تحریک کے خلاف الزامات بہت خطرناک ہو سکتے ہیں خواہ وہ دعوت یا تحریک کتنی ہی حق پر قائم ہو۔ ایسی صورت میں الزامات کا رد کرنا ضروری ہے، اسی بنا پر شیخ کا بہت سارا وقت آپ کی دعوت اور اس کے متبعین کے خلاف باطل الزامات کا جواب دینے اور غلط فہمیوں کا ازالہ کرنے میں صرف ہوا۔ اس طریقہ کار سے دوست و دشمن ہر ایک کے سامنے حق کھل کر سامنے آئے گا اور معتقدین کے اذہان صاف ہوں گے، ان کے خیالات میں شبہات کی گنجائش باقی نہ رہے گی اگر مسائل کو واضح جوابات کے ذریعہ بیان کیا جائے۔ جہاں تک دشمنوں کا تعلق ہے اللہ تعالیٰ ان کے دلوں کو واضح دلائل کی روشنی میں حق کے لئے کھول دیں گے یا مکمل طور پر

ان کے خلاف ثبوت قائم کر دیں گے۔

آخری اہم بات جو قابل ذکر ہے وہ یہ کہ شیخ کے مخالفین غلط بیانی اور دُشنام طرازی تک اُتر آئے تھے مگر آپ نے کبھی اپنے دفاع میں اسی طرح کا جوابی سلوک روانہ رکھا۔ آپ صرف کتاب و سنت کی روشنی میں حق پیش کرتے رہے اور حق کا ایسا چہرہ دکھایا کہ خود حق بول اُٹھا۔ آپ کو اس بات کا ادراک تھا کہ رسول اللہ ﷺ کی اتباع میں انہی ذرائع کو بروئے کار لائے جائے جن کو اللہ تعالیٰ پسند فرماتا ہے۔

دشمنان حق کی تدبیروں سے واقفیت

جن کی زندگی ہدایت سے دور اور خواہشات کی پیروی میں گزرتی ہے ان کے لئے کفر کی راہ مضبوط ہوتی چلی جاتی ہے۔ یہ اتنا آسان کام نہیں ہے کہ ایسوں کو قائل کیا جاسکے کہ وہ اس طرح

کی طرز زندگی چھوڑ دیں جس پر وہ ایک طویل عرصے سے چل رہے ہیں اور جس کو ان کے بزرگوں نے ان تک منتقل کیا تھا یا جس سے ان کی مادی منفعت وابستہ ہے، چنانچہ رسول اللہ ﷺ کے دور کے مشرکین کا حال بیان کرتے ہوئے اللہ تعالیٰ نے اپنے قرآن میں فرماتا ہے: كَبُرَ عَلَى الْمُشْرِكِينَ مَا تَدْعُوهُمْ إِلَيْهِ ۗ ﴿۱۳﴾ ”جس چیز کی طرف آپ انہیں بلارہے ہیں وہ تو ان مشرکین پر گراں گزرتی ہے“ (268)۔

اس حقیقت کا ادراک کرنے کے بعد ہر کوئی یہ سمجھ سکتا ہے کہ رسول اللہ ﷺ کے زمانے میں آپ کی شخصیت کے خلاف ہر قسم کی محاذ آرائی کے لئے آپ کے مخالفین اتر آئے تھے تاکہ آپ کو اور آپ کے اصحاب کو اور آپ کے ہمنواؤں کو دعوت

کے عمل سے باز رکھ سکیں۔ آپ ﷺ ان لوگوں کے درمیان
 کئی سال تک رہے اور ”امین“ کے لقب سے معروف تھے،
 لیکن جوں ہی آپ نے ان کو دعوت حق دینا شروع کیا اور ان
 کے گمراہ کن طور طریقوں کی نشاندہی کرنے لگے تو اس دعوت
 کی روک تھام کے لئے ان کافروں کی راہ میں کوئی پستی ان کے
 لئے رکاوٹ بن سکی یہاں تک کہ یہی لوگ آپ ﷺ کو
 کذاب کہنے لگے جب کہ وہ اس بات سے بخوبی واقف تھے کہ
 آپ ﷺ جھوٹ بولنے کی پستی تک کبھی بھی نہیں جاسکتے۔
 یہی کچھ صورت حال شیخ محمد بن عبدالوہاب کے ساتھ بھی پیش
 آئی، چنانچہ آپ کے دشمنوں کے لئے آپ کی مخالفت میں کوئی
 پستی رکاوٹ نہ بنی، آپ کے مخالفین کے الفاظ سے یہ ظاہر ہوتا
 ہے کہ کس طرح ان لوگوں نے آپ کے بیانات توڑ مروڑ کر

سراسر کذب بیانی اور دروغ گوئی کے ساتھ بیان کیا اور قرآن و سنت کے مفہوم کو غلط رنگ میں پیش کیا، اور یہ سب باتیں آپ کی زندگی ہی میں واقع ہوئیں، تاہم یہ کوئی حیرت کی بات نہ تھی کیونکہ آپ کے مخالفین اسی قسم کے لوگ تھے جن کے نزدیک اللہ کے کلام کی اور اس کے رسول ﷺ کے فرمان کی اور صحابہ کرام رضی اللہ عنہم کے منہج کی کوئی اہمیت نہ تھی۔ اگر یہ لوگ ایک ”صحرائے نجد کے ایک غیر مہذب غریب عرب“ کے ساتھ غیر اخلاقی حرکتوں کا مظاہر کریں اور اس کے ساتھ احترام کے ساتھ پیش نہ آئیں تو یہ کوئی حیرت کی بات نہیں ہے۔

ہر مسلم داعی جو لوگوں کو قرآنی ہدایت کی طرف دعوت دے اس کو اس کا احساس ہونا چاہئے کہ ایسے لوگ ہمیشہ موجود ہوتے

ہیں جو اس کے خلاف جھوٹے الزامات لگائیں گے اور ان کی طرف سے دروغ گوئی اور طعنے سننے کو ملیں گے۔ اور جو بھی رسول اللہ ﷺ کے نقش قدم کی پیروی کرنے والے ہیں جیسے شیخ محمد بن عبد الوہاب وغیرہ ان کو اس قسم کا مخالفانہ رویہ اللہ کے واضح اور سچے راستہ کی طرف جو ہر قسم کے شک اور شبہ سے پاک ہے دعوت دینے سے نہیں روکتا۔

آخر میں ایک سیدھا سادہ سوال عرض ہے کہ کیا وجہ ہے کہ رسول اللہ ﷺ کے دشمن، شیخ محمد بن عبد الوہاب کے دشمن اور تمام داعیان حق (جب کہ یہ تمام کتاب و سنت کی سچی دعوت کو لے کر اٹھے) کے دشمن ہمیشہ بے جا الزامات، طعنوں اور کذب بیانی سے کام لیا؟ راقم کی دانست میں جو اب ظاہر ہے کہ وہ یہ کہ حق کے دشمنوں کے پاس قرآن اور سنت کے واضح

احکامات کے خلاف کوئی دلیل نہیں ہوتی، یہ لوگ اپنے دعوے کھلی آیات اور احادیث حتیٰ کہ منطق کی مدد سے بھی ثابت نہیں کر سکتے اس لئے وہ مکرو فریب اور دھوکہ کا سہارا لیتے ہیں جو خود کو بچانے کی ان کی آخری کوششیں ہوتی ہیں۔ ان شاء اللہ ان لوگوں کی دروغ گوئیاں اور مذموم منصوبے بالآخر شکست سے دوچار ہوں گے۔

کثرت و قلت معیار حق و باطل نہیں

اللہ رب العزت نے اپنے کلام پاک میں متعدد بار اس حقیقت کی طرف نشاندہی کی ہے کہ کسی عقیدے کو ماننے والوں کی کثرت اس بات کی دلیل نہیں ہے کہ وہ حق ہے۔ مثلاً اللہ کا یہ فرمان ہے: **وَلَقَدْ صَرَّفْنَا لِلنَّاسِ فِي هَذَا الْقُرْآنِ مِنْ كُلِّ مَثَلٍ فَأَبَى أَكْثَرُ النَّاسِ إِلَّا كُفُورًا** ﴿۸۹﴾

”ہم نے تو اس قرآن میں لوگوں کے سمجھنے کے لئے ہر طرح سے تمام مثالیں بیان کر دی ہیں مگر اکثر لوگ انکار سے باز نہیں آتے (269)۔“

اور مزید ارشاد ربانی ہے: **وَإِنْ تُطِيعُوا أَكْثَرَ مَنْ فِي الْأَرْضِ لَيُضِلُّوكَ عَنْ سَبِيلِ اللَّهِ إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ** ﴿۱۳۱﴾

”اور دنیا میں زیادہ لوگ ایسے ہیں کہ اگر آپ ان کا کہنا ماننے لگیں تو وہ آپ کو اللہ کی راہ سے بے راہ کر دیں۔ وہ محض بے اصل خیالات پر چلتے ہیں اور بالکل قیاس باتیں کرتے ہیں (270)۔“

(269) سورۃ اسراء: 89.

(270) سورۃ أنعام: 116.

چنانچہ محض کثرت تعداد سے دھوکہ نہیں کھانا چاہئے، بسا اوقات مسلمانوں کی جماعتیں بھی اس پہلو سے دھوکہ کھا جاتی ہیں اور باطل کی پیروی کرنے لگتی ہیں اور یہ عین ممکن ہے کہ حق پرست اقلیت میں ہوں جو اہم نکتہ مسلمانوں کے ذہن میں ہونا چاہئے کہ انہیں جس بات کی طرف نظر کرنی ہے وہ رفقاء کی تعداد نہیں بلکہ یہ دیکھنا ہے کہ طریقہ کار ”صراط مستقیم“ ہے یا نہیں جو درحقیقت اللہ کی پسندیدہ راہ ہے، جب کسی شخص کو اس بات کا یقین ہے کہ اس کا اختیار کردہ عقیدہ کتاب و سنت کے ذریعہ ثابت ہے تو اس کو کبھی اس بات کی فکر نہیں ہونی چاہئے کہ عوام الناس کا طرز عمل اس سے موافقت کرتا ہے یا نہیں؟ اللہ تعالیٰ نے اپنے نبی ﷺ کو فرمایا: وَمَا أَكْثَرُ النَّاسِ وَلَوْ حَرَصْتَ بِمُؤْمِنِينَ ﴿۱۳﴾ ”گو آپ لاکھ چاہیں لیکن اکثر لوگ

ایمان دار نہ ہوں گے (271)۔“

شیخ محمد بن عبدالوہابؒ ایک ایسے عالم تھے جنہوں نے اس تصور کو صحیح معنوں میں سمجھا اور اس بات کا ادراک کیا کہ ایسی صورت حال کا مقابلہ کس طرح کرنا چاہئے اور صورت حال یہ ہوگی کہ وہ حق کی پیروی کرنے کے باوجود اقلیت میں رہیں گے، اور اس دعوت کی راہ میں ان کو برا بھلا کہا جائے گا تاہم مخالفت کتنی ہی زیادہ ہو مگر حق کا دامن نہیں چھوڑنا چاہئے اور اس کی حمایت سے پیچھے ہٹنا نہیں چاہئے جو درحقیقت بڑا ہی نیک عمل ہے۔

ایک سوال کے جواب میں شیخ نے لکھا کہ: ”اولاً جان لو کہ جب حق واضح اور روشن ہو تو اس کے مخالفین کی کثرت اور اس کے

(271) سورۃ یوسف: 103.

قبول کرنے والوں کی قلت اس کو کوئی نقصان نہیں پہنچا سکتی، آپ لوگوں کو معلوم ہے کہ کس طرح توحید کے کچھ پہلو لوگوں کے لئے کتنے اجنبی بن چکے ہیں حالانکہ یہ صوم و صلاۃ سے بھی زیادہ واضح ہیں اور یہ کیفیت حق کو نقصان نہیں پہنچا سکتی (272)۔

و اسی لیف لکھتا ہے: ”تاہم راقم کی رائے میں وہابی لوگ ایک فرقہ کی حیثیت رکھتے تھے کیونکہ ان لوگوں نے اس وقت کے سنی فرقہ کی مخالفت کی جو اکثریت میں تھا گرچہ وہ لوگ اس فرقہ کا تزکیہ چاہتے تھے“ (273)۔

و اسی لیف نے جس چیز کا تذکرہ کیا ہے وہ ”وہابیوں“ یا کسی بھی ”تحریک“ کا تجزیہ کرنے کے لئے بہت اہم ہے، ممکن ہے یہی

(272) ملاحظہ ہو: مؤلفات شیخ محمد بن عبدالوہاب: ج ۳، ص ۸۸

(273) ملاحظہ ہو: و اسی لیف: ص 75

وجہ ہو جس کی بنا پر کافی تنقید اور ان کے خلاف محاذ آرائی کی گئی، اجنبی لوگ ان لوگوں کو جو حق کی پیروی کرنے والے ہیں ”فرقہ واریت“ سے موسوم کرتے ہیں اس بات سے قطع نظر کہ عوام الناس کس عقیدے کے علمبردار ہیں، حالانکہ حقیقت میں یہ صحیح اور قابل قبول قسم کی ”فرقہ واریت“ ہے۔ اگر لوگ بحیثیت مجموعی حق کو ترک کر رہے ہیں تو بھی ایک مسلمان کو چاہئے کہ حق کو ترک نہ کرے خواہ وہ ایک ”اجنبی فرقہ“ ہی کیوں نہ نظر آئے۔

وہ ایسا ہی ہے جیسا کہ صحابی رسول عبد اللہ بن مسعود رضی اللہ عنہ نے عمرو بن میمونؓ سے فرمایا تھا کہ جماعت سے پیوستہ رہو اور اگر حاکم جماعت قائم کرنے میں دیر کرے تو تنہا نماز پڑھ لیا کرو۔ عمرو بن میمونؓ کے لئے اس میں بظاہر تضاد نظر آیا تو آپ

نے ابن مسعودؓ سے اس کے بارے میں سوال کیا تو آپ نے ان کو سمجھایا کہ: ”جماعت“ پر وہ شخص ہے جو حق پر قائم ہو گرچہ تم اکیلے ہی رہ جاؤ (274)۔

بالفاظ دیگر، انسان پر حق کی پیروی کرنی واجب ہے چاہے عامۃ الناس (جو ایک مختلف طریقے پر گامزن ہیں) کے نزدیک وہ ”اجنبی“ بن کر رہ جائے۔ رسول اللہ ﷺ نے اس وقت کے بارے میں ارشاد فرمایا جس زمانے میں ایک مؤمن کے لئے یہی صحیح طریقہ ہو گا۔ آپ ﷺ نے ارشاد فرمایا:

”اسلام کا آغاز ایک اجنبی کی حیثیت سے ہوا اور یہ اسی طرح واپس لوٹے گا جیسے اس کا آغاز ہوا تھا۔ لہذا اجنبیوں کے لئے

(274) ملاحظہ ہو: مؤلفات شیخ محمد بن عبد الوہاب: ج ۷، ص (236)۔

طوبی (شجر جنت) کی خوشخبری ہے (275)۔“

مسند احمد کی روایت میں ان ”اجنبیوں“ کی پہچان یوں بتلائی گئی کہ ”وہ بُروں کے درمیان نیک لوگ ہوں گے اور ان کی مخالفت کرنے والوں کی تعداد ان کی فرمانبرداری کرنے والوں سے زیادہ ہوگی (276)۔“

اس ضمن میں شیخ نے مندرجہ ذیل نصیحت فرمائی: ”اگر تم اس بات کو مشکل سمجھتے ہو کہ تم اس کے خلاف چلو جو دوسرے لوگ کر رہے ہیں تو اللہ تعالیٰ کے اس ارشاد پر نظر رکھو:

ثُمَّ جَعَلْنَاكَ عَلَىٰ شَرِيعَةٍ مِّنَ الْأَمْرِ فَاتَّبِعْهَا وَلَا تَتَّبِعْ أَهْوَاءَ الَّذِينَ لَا يَعْلَمُونَ ﴿٧٨﴾ إِنَّهُمْ لَن يُغْنُوا عَنْكَ مِنَ اللَّهِ

(275) مسلم نے اس کو روایت کیا ہے۔

(276) مسند احمد، شیخ البانی نے اس کو صحیح کہا ہے، دیکھئے: صحیح الجامع، ج ۲، ص 728

شَيْئًا وَإِنَّ الظَّالِمِينَ بَعْضُهُمْ أَوْلِيَاءُ بَعْضٍ وَاللَّهُ وَكِيٌّ
الْمُتَّقِينَ ﴿١٩﴾

”پھر ہم نے آپ کو دین کی راہ پر قائم کر دیا سو آپ اسی راہ پر
لگے رہیں اور نادانوں کی خواہشوں کی پیروی میں نہ پڑیں، (یاد
رکھیں) کہ یہ لوگ ہرگز اللہ کے سامنے آپ کے کچھ کام نہیں
آسکتے، ظالم لوگ آپس میں ایک دوسرے کے رفیق ہوتے ہیں
اور پرہیزگاروں کا کارساز اللہ تعالیٰ ہے“ (277)۔

اور مزید ارشاد ہے:

وَإِنْ تُطِعْ أَكْثَرَ مَنْ فِي الْأَرْضِ يُضِلُّوكَ عَنْ سَبِيلِ اللَّهِ
إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ ﴿١١٦﴾

(277) سورۃ جاثیہ: 18-19

”اور دنیا میں زیادہ لوگ ایسے ہیں کہ اگر آپ ان کا کہنا ماننے لگیں تو وہ آپ کو اللہ کی راہ سے بے راہ کر دیں وہ محض بے اصل خیالات پر چلتے ہیں اور بالکل قیاسی باتیں کرتے ہیں“ (278)

— (279)

حالات حاضرہ کی حقیقت کا ادراک

شیخ محمد بن عبد الوہابؒ کے طرز عمل میں نمایاں طور پر یہ بات نظر آتی ہے کہ آپ نے اپنے ارد گرد کے لوگوں کے طور طریقوں، ان کی خامیوں اور ان کی خوبیوں کا تجزیہ کیا، خود اپنے تجربہ اور مطالعہ سے معاشرہ کی مشکلات اور ان کے اسباب کا پتہ لگایا۔ آپ اپنی دعوت حق کو مجرد خیالی انداز سے پیش نہیں کرتے تھے، بلکہ حق کی تعلیمات کو اپنے زمانے کے لوگوں کے

(278) سورہٴ انعام: 116

(279) ملاحظہ ہو: مؤلفات شیخ محمد بن عبد الوہاب: ج ۷، (ص 256-257)

مروجہ طور طریقوں کے ساتھ براہ راست جوڑ کر ان کے سامنے رکھتے تھے۔ یہ اسلوب آپ کے مدعوین کو مطمئن کرنے کا ایک بہترین ذریعہ بنا، آپ اس طرح دعوت نہیں دیتے کہ ”اللہ کی فرمانبرداری کرنی چاہئے“ اور اس کے بعد (ان کے حالات پر تطبیق دیئے بغیر) خاموش نہیں رہ جاتے بلکہ آپ مثلاً کہتے: ”اللہ کی فرمانبرداری کرنی چاہئے اور جو کچھ آپ لوگ آج کر رہے ہیں وہ اس تعلیم کے مخالف ہے...“۔

ان اصل وجوہات کا علم آپ کے لئے اس بات کا باعث بنا کہ ان مسائل کے حل کے لئے اہم وسائل کی جانب آپ توجہ دیں۔ ایسا کرنے کے دوران آپ لوگوں کی ضروریات کا خیال رکھتے تھے۔ مثال کے طور پر ضرورت پر آپ عوام کی مقامی زبان کو استعمال کرتے تاکہ وہ آپ کی بات کو اچھی طرح سمجھ سکیں۔

چنانچہ ادریس نے آپ کے اس طریقے کی وضاحت کرتے ہوئے لکھا کہ: ”آپ ابن تیمیہؒ کو پسند کرتے تھے اور ان کی کتابوں کے اقتباسات نقل کرتے تھے، لیکن آپ کا اسلوب ابن تیمیہؒ سے بہت مختلف تھا۔“

اور اس کی مزید وضاحت کرتے ہوئے لکھا کہ: ”ابن تیمیہؒ دمشق میں سکونت پذیر تھے اور اس دور میں فلاسفہ، فلسفیانہ ذہن کے مذہبی علماء، صوفیاء، عیسائی اور یہودی علماء اور اس وقت کے سائنسدان وغیرہ آپ کے اطراف موجود تھے۔ لیکن اس کے برعکس شیخ محمد بن عبدالوہابؒ ایک سیدھے سادے مہذب معاشرے میں سکونت پذیر تھے جہاں اس طرح کا کوئی وسیع علمی ماحول نہ تھا اس لئے آپ نے ابن تیمیہ سے مختلف اسلوب اختیار کیا۔ جہاں ابن تیمیہؒ بہت سے موقعوں پر تفصیلی بحثوں اور

خالص منطقی اور عقلی دلائل کے ذریعہ دینی امور اور قرآنی تعلیمات کا دفاع کرتے تھے وہیں شیخ محمد بن عبد الوہابؒ عمومی طور پر دینی دلائل پر اکتفا کرتے تھے۔ دین کے عنوان پر فلسفیانہ گفتگو سے آپ بالکل گریز کرتے تھے۔ آپ کے ذاتی خطوط سے قطع نظر آپ کا عام اسلوب دلائل سے بھرپور، جامع، مختصر اور مہذب و سائنسہ ہے (280)۔

اللہ کے ساتھ شرک سب سے بڑا گناہ ہے
 اس سے بچنے کی تمام تدبیریں اختیار کرنی چاہئے
 شیخ محمد بن عبد الوہابؒ کی زندگی کا عظیم ترین درس اور آپ کی دعوت کا سب سے نمایاں پہلو شرک (کسی بھی حیثیت سے دوسروں کو اللہ کا شریک بنانا) کی روک تھام ہے، جس کا کرنا

(280) ملاحظہ فرمائیے: اور لیس: ص (5)۔

سب سے بڑا گناہ ہے، اس باب کے اختتام کے ساتھ ہی مناسب معلوم ہوتا ہے کہ جہاں شیخ کی سیرت اور آپ کی تعلیمات کا بیان اختتام پذیر ہے وہیں شرک کے پہلو کو مزید اُجاگر کیا جائے۔

اس موضوع پر بطور خلاصہ یہ کہا جاسکتا ہے کہ یہ وہ مسئلہ ہے جو شیخ کی دعوت کا اہم ترین موضوع رہا، شرک عظیم ترین گناہ ہے جس سے ہر مسلمان کو بچنا ضروری ہے اور تمام مسلمان بشمول افراد و علماء اور پوری امت اسلامیہ شرک کے تمام ذرائع و وسائل کے خاتمہ کے لئے کمر بستہ ہو جائے۔ ایک مسلمان - خواہ وہ عالم ہو یا نہ ہو۔ کی یہ خالص غیر ذمہ دارانہ حرکت ہے کہ وہ اس مسئلہ میں لاپرواہ ہو جائے یا شرک کی کسی بھی شکل یا اس تک پہنچانے والے کسی بھی ذریعہ کی کوئی وجہ جواز تلاش

کرے یا اس کو گوارہ کرے۔

یہ محض شیخ کا اپنا فیصلہ نہیں بلکہ یہ وہ بات ہے جو قرآن کریم میں پوری صراحت کے ساتھ بیان کی گئی ہے۔ رسول اللہ ﷺ نے بھی اس کی تعلیم دی اور اس پر عمل کر کے دکھایا اور چاروں فقہاء کے مسالک کا بھی یہی نظر یہ رہا۔

اللہ تعالیٰ نے قرآن میں متعدد جگہوں پر شرک کے بارے میں ارشاد فرمایا ہے جن میں سے چند آیات یہاں بیان کی جا رہی ہیں، تاہم یہ چند آیات بھی یہ بتلانے کے لئے کافی ہیں کہ شرک اللہ تعالیٰ کی نگاہ میں سب سے زیادہ قابل نفرت گناہ ہے، اور درحقیقت اگر کوئی جانتے بوجھتے شرک پر عمل پیرا ہے اور حالت شرک میں انتقال کر جائے تو یہ وہ گناہ ہے جس کو اللہ تعالیٰ غفور اور رحیم ہونے کے باوجود اس کو معاف نہیں کرتا۔

چنانچہ ارشاد باری تعالیٰ ہے: إِنَّ اللَّهَ لَا يَغْفِرُ أَنْ يُشْرَكَ بِهِ ۚ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ افْتَرَىٰ إِثْمًا عَظِيمًا ﴿٤٨﴾

”یقیناً اللہ تعالیٰ اپنے ساتھ شریک کئے جانے کو نہیں بخشتا اور اس کے سوا جسے چاہے بخش دیتا ہے اور جو اللہ تعالیٰ کے ساتھ شریک مقرر کرے اس نے بہت بڑا گناہ اور بہتان باندھا (281)۔“

اور اسی تشبیہ کو اللہ تعالیٰ ایک دوسری آیت میں پھر سے دوہراتا ہے: إِنَّ اللَّهَ لَا يَغْفِرُ أَنْ يُشْرَكَ بِهِ ۚ وَيَغْفِرُ مَا دُونَ ذَلِكَ لِمَنْ يَشَاءُ ۚ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا ﴿١١٦﴾

”اسے اللہ تعالیٰ قطعاً نہیں بخشے گا کہ اس کے ساتھ شریک مقرر کیا جائے، ہاں شرک کے علاوہ گناہ جس کے لئے چاہے معاف فرما دیتا ہے اور اللہ کے ساتھ شرک کرنے والا بہت دور کی گمراہی میں جا پڑا“ (282)۔

غالباً بہت سے قائلین اس طرح کی اور آیات سے واقف ہوں گے جن میں اس بات پر بہت زور دیا گیا کہ اللہ تعالیٰ کے نزدیک قابل نفرت اور عظیم ترین گناہ شرک ہے۔

دوسری بات جس کی طرف توجہ ضروری ہے وہ یہ کہ ہر اس بات سے اجتناب کیا جائے جو شرک کا ذریعہ بنے یا اس کو بڑھاوا دے۔

(282) سورۃ نساء: 116

(چھوڑنا) (283)۔

یہ مختلف بتوں کے نام ہیں جن کی وہ لوگ عبادت کیا کرتے تھے۔

قرآن کریم کی تفاسیر میں اس کی تشریح یہ کی گئی ہے کہ نوح علیہ السلام کے زمانے میں ان ناموں کے کچھ نیک لوگ تھے جن کی وفات کے بعد شیطان نے ان لوگوں کو ورغلا یا کہ وہ ان کی قبروں کو مزارات کی شکل دے دیں۔ چنانچہ ان پر عمارتوں کی تعمیر کے بعد وہ لوگ وہاں بیٹھ کر ان اولیاء و صلحاء کو ان کے ناموں سے یاد کیا کرتے تھے تاہم ان قبروں کی براہ راست عبادت ابھی شروع نہیں ہوئی تھی لیکن جب یہ لوگ مر گئے تو ان کے بعد والی نسل کے لوگ یہ بھول گئے کہ ان مزارات کی تعمیر کیوں کی گئی تھی، لہذا وہ ان مزارات کی براہ راست عبادت

(283) سورہ نوح: 23

میں لگ گئے اور ان کو پکارنے لگے۔

یاد رہے کہ ان قبروں میں مدفون ہستیاں اپنی زندگی میں نیک اور پرہیزگار شخصیتیں تھیں، لیکن چونکہ بعد والی نسلوں کو ان مزارات کی تعمیر کے مقصد کا ادراک نہ تھا اس لئے وہ شریکہ اعمال کے مرتکب بن گئے۔

سابقہ لوگوں کی مثالوں سے یہ بات واضح ہوتی ہے کہ فوت شدہ اولیاء و صالحین کے مزارات اور کبھی کبھار فاسقین کے مزارات بھی انسان کی توحید کے لئے خطرہ بن جاتے ہیں اسی وجہ سے رسول اللہ ﷺ نے اللہ تعالیٰ کی وحی کے ذریعہ وہ سارے ذرائع و وسائل بند کر دیئے جو عبادت میں گمراہی کی جانب راغب کر سکتے ہوں۔ چنانچہ آپ ﷺ نے قبروں کو اونچا بنانے سے، ان پر لکھنے سے، ان پر بیٹھنے سے، ان کو سجدہ گاہ

بنانے سے، ان کے سامنے عبادت کے اعمال انجام دینے اور ان کی زیارت کی غرض سے سفر کرنے سے منع کر دیا⁽²⁸⁴⁾۔

رسول اللہ ﷺ کو خود بھی یہ تشویش لاحق تھی کہ آپ کی قبر کے ساتھ لوگ کس قسم کا برتاؤ کریں گے؟ یہ ایک فطری بات تھی کیونکہ ماضی میں انبیاء و صالحین کے انتقال کے بعد لوگ ان کی قبروں پر عبادت کرنے لگے تھے یا ان کے ساتھ ایسا برتاؤ کیا جو توحید کے منافی تھا چنانچہ آپ نے اپنی بہت ساری احادیث میں اس معاملہ کے متعلق کئی ہدایات دی ہیں جن میں اس بارے میں احتیاط کرنے کی تشبیہ فرمائی ہے۔

مثال کے طور پر آپ ﷺ نے ارشاد فرمایا: ”میرے مرتبے کو زیادہ نہ بڑھاؤ جس طرح نصرانی لوگ عیسیٰ بن مریم علیہ السلام

(284) ملاحظہ ہو: بیان الشکر ووسائلہ عند علماء المالکیہ، محمد الحمیس: (ص 28-30)

کے مرتبے کو بڑھا دیا، میں اللہ کا بندہ ہوں لہذا یہ کہو: اللہ کا بندہ اور اس کا رسول ہوں (285)۔“

آپ ﷺ نے اس سے بھی آگے بڑھ کر شرک کے ہر راستے پر قدغن لگا دیئے۔ ایک موقع پر مسلمانوں کا لشکر حنین کی طرف بڑھ رہا تھا کہ ایک درخت کے پاس سے گزر ہوا جس پر مشرکین برکت کے حصول کے لئے اپنی تلواریں لٹکایا کرتے تھے جس کو ”ذات انواط“ کے نام سے یاد کیا جاتا تھا۔ کچھ مسلمان جن کو اسلام کے بارے میں زیادہ معلومات نہ تھیں رسول اللہ ﷺ سے عرض کرنے لگے۔ یا رسول اللہ! ہمارے لئے بھی ”ذات انواط“ جیسا ایک درخت مقرر فرما دیجئے۔ ان کے اس مطالبہ پر آپ ﷺ نے جواب دیا: ”سبحان اللہ! تم نے ایسا

(285) بخاری نے اس کو روایت کیا ہے۔

مطالبہ کیا جیسا موسیٰ علیہ السلام کی قوم نے ان سے مطالبہ کیا کہ:
 ”ہمارے لئے بھی ایک ایسا ہی معبود بنا دیجئے جیسا ان کے پاس
 ہے۔ اس ذات کی قسم جس کے ہاتھ میں میری جان ہے، تم
 یقیناً ان لوگوں کے راستہ پر چلو گے جو تم سے پہلے گزر چکے
 ہیں“ (286)۔

مذکورہ بالا سطور میں نصوص اسلامیہ کی روشنی میں اصل مسئلہ
 سے متعلق ایک چھوٹا سا خاکہ پیش کیا گیا ہے جس میں یہ بتلایا گیا
 کہ کس طرح دین اسلام مسلمانوں کو شرک کے معاملہ سے دور
 رکھتا ہے۔ یہاں یہ نہیں سمجھنا چاہئے) جس طرح کچھ مخالفین

(286) ترمذی اور احمد نے اس کو روایت کیا ہے، احمد کی ایک اور روایت میں ہے کہ رسول اللہ
 ﷺ نے جواب دیا کہ تم نے بالکل وہی کہا جو موسیٰ کی قوم نے کہا تھا۔ علامہ البانی اور شعیب ارنؤوط
 کے مطابق یہ حدیث صحیح ہے، دیکھئے: صحیح سنن الترمذی: ج ۲، (ص 235) مندر پر حاشیہ جات
 ج 36، (ص 225-227)

سمجھتے ہیں کہ) شیخ محمد بن عبدالوہابؒ سے پہلے تک امت مسلمہ کے لئے یہ تمام باتیں اجنبیت کی حامل تھیں اور صرف شیخؒ نے ان باتوں کی تعلیم دی۔

ہرگز نہیں، علماء کو ان باتوں کا بخوبی علم تھا، اور چاروں مکاتب فقہیہ نے یہ بات بالکل واضح طور پر بتلا دی تھی کہ اس قسم کے کاموں سے پرہیز ضروری ہے (287)۔

عصر حاضر کے ایک مؤلف، محمد انجمیس حفظہ اللہ نے چاروں مکاتب فقہیہ کے آراء کی تحقیق کی اور خاص طور پر شرک کے

(287) شیخ محمد بن عبدالوہابؒ ممکنہ طور پر مخالفین کے آراء کے جواب میں اپنی بات کے صحیح ہونے کے دلائل مکاتب فقہیہ کے علماء کے اقوال کے حوالے سے پیش کئے۔ آپ نے صاف طور پر کہا کہ مقلدین فقہاء کے لئے میں انہی کی فقہی کتابوں سے دلائل پیش کرتا ہوں، چنانچہ اس طور سے آپ نے ثابت کیا کہ ان کے یہ مشرکانہ اعمال خود ان کے فقہاء کے اقوال کی روشنی میں بھی مشرکانہ ہی ہیں جیسا کہ ان کی کتابوں میں تحریر شدہ ہے (مؤلفات شیخ محمد بن عبدالوہاب، ج ۷، ص 38)۔ خاص طور پر آپ کے دو خطوط ملاحظہ ہوں جس میں آپ نے مختلف مکاتب فقہ کے حوالے مفصلاً پیش کئے۔ (دیکھئے: مؤلفات شیخ محمد بن عبدالوہاب، ج ۷، ص 176-180، 250-267)۔

بارے میں ان مکاتب کے افکار و آراء کو اپنے مقالوں میں انہوں نے نقل کیا کہ چاروں مکاتب کے نزدیک شرک کیا؟ اور شرک کی طرف لے جانے والے ذرائع و وسائل کون سے ہیں جن سے روکا گیا ہے، ہر مشرکانہ عمل اور ہر وسیلہ شرک کے بارے میں انہوں نے ہر مسلک کی معتبر کتاب کے مفصل حوالے پیش کئے اور اپنی تحقیق میں اس کا ذکر کیا کہ ان چاروں مکاتب فقہیہ کے علماء و فقہاء کی نظر میں (جن کے حوالہ جات مشہور و محقق کتابوں میں موجود ہیں) اعمال شرک اور اقسام شرک کیا ہیں

(288)

عمومی طور پر یہ کہا جاسکتا ہے کہ جن مشرکانہ اعمال کو شیخ نے ٹوکا

(288) واضح رہے ان مکاتب فقہ کے بانیوں کے دور میں کوئی مشرکانہ عمل موجود ہی نہ تھا جس کی وجہ سے ان کی کتابوں میں ان شرکیہ اعمال کا تذکرہ موجود نہیں ہے، لہذا ان اعمال کے بارے میں اس وقت کوئی سوال ہی نہ تھا جس کا جواب دیا جائے۔

ہے ان اعمال کو ہر مکتبہ فقہ نے بھی ان شرکیہ اعمال کو اسی اعتبار سے ذکر کیا ہے کہ ان کا مرتکب دائرہ اسلام سے خارج ہے (289)

اس کا مطلب یہ ہوا کہ شیخ نے اپنی طرف سے کوئی نئی بات ایجاد نہیں فرمائی کہ پہلے کسی نے اس بارے میں نہ ذکر کیا ہو بلکہ وہ ہر مسلک فقہ کی تعلیمات کی گویا تجدید کر رہے تھے جن کو یکسر فراموش کر دیا گیا تھا۔ چونکہ یہ تعلیمات اسلام کی بنیاد اور اصل روح رواں ہیں لہذا جب کبھی ان سے غفلت برتی جائے یا ان کو پس پشت ڈال دیا جائے تو ضروری ہے کہ ان کو پھر سے بحال کیا

(289) ان شرکیہ اعمال میں فوت شدہ لوگوں سے مدد طلب کرنا، اللہ اور اس کے بندوں کے درمیان واسطے ویسے بنانا، غیر اللہ کے لئے قربانی پیش کرنا، غیر اللہ کی مکمل اطاعت کرنا وغیر شامل ہیں (ملاحظہ ہو الخنسیس کی کتابیں: الخنسیہ: (ص 15-26، 31-68) (المالکیہ: (ص 19-25، 41-58) الشافعیہ: (ص 23-28، ۴۴-68) الخنبلیہ: (ص 13-24، 26-57)۔

جائے اور ان کی اہمیت اجاگر کی جائے۔

مذکورہ بالا نصوص اور علمی گفتگو سے یہ نتیجہ اخذ کیا جاسکتا ہے کہ شیخ اپنی تعلیمات میں حق بجانب تھے جس کے تحت آپ نے شرک اور اس کی تمام شکلیں اور اس کے تمام ذرائع و وسائل کی مخالفت کی اور ان تمام کے خاتمے کے لئے آپ کمر بستہ ہوئے کیونکہ سب سے اہم چیز یہی ہے کہ انسان کو شرک جیسے عظیم گناہ سے بچایا جائے۔

یہ بات بے جا نہ ہوگی اگر ہم کہیں کہ تمام مسلم قائدین اور علماء حضرات کو چاہئے کہ لوگوں کو شرک میں ڈوبنے سے بچانے کے لئے پوری کوشش کریں۔ مزید برآں قرآن و سنت کی روشنی میں کسی بھی مسلمان کے لئے یہ ناقابل معافی بات ہے کہ اس گناہ کو ہلکا سمجھ لے چہ جائے کہ شرکیہ افعال و حرکات کا جواز پیش

کرنے کی کوششوں میں لگ جائے جن کو رسول اللہ ﷺ نے دین میں حرام ٹھہرا دیا۔ اللہ تعالیٰ سے مدد و ہدایت کی دعا کریں کہ وہ تمام مسلمانوں کو شرک کی ہر شکل سے بچائے جس میں وہ مبتلا ہیں۔

خلاصہ کلام

سیرت شیخ محمد بن عبدالوہابؒ دور حاضر کے مسلمانوں کے لئے متعدد دروس پیش کرتی ہے، موجودہ دور کے مسائل کئی پہلوؤں سے شیخ کے زمانے کے مسائل سے مشابہت رکھتے ہیں، صحیح عقیدہ، اصول ایمان، ارکان اسلام اور صحیح تعلیم و تربیت کے لئے عرصہ دراز تک آپ کی کاوشیں جاری رہیں تاکہ معاشرہ کی اصلاح ہو جائے اور اسی طریقہ کار پر آج کے دور میں بھی معاشرے کی اصلاح ممکن ہے، آپ ہمیشہ کتاب و سنت اور

رسول اللہ ﷺ کی سیرت کے واضح اصولوں کی روشنی میں
مخالف طاقتوں کے ساتھ برسرِ پیکار رہے۔

یقیناً آپؐ کی شخصیت سے دور حاضر کے مسلمانوں کو سبق حاصل
کرنا چاہئے۔

خاتمہ

مذکور بالا سطور میں دراصل شیخ محمد بن عبدالوہابؒ کی سیرت،
دعوت اور اثرات کا ایک مختصر مگر جامع جائزہ پیش کیا گیا ہے،
یہاں یہ دعویٰ نہیں ہے کہ موصوف اور آپ کے تبعین بشری
غلطیوں سے مبرا تھے مگر یہ حقیقت ہے کہ آپ کی سیرت
و دعوت کے غیر متعصبانہ مطالعہ سے یہ بات واضح طور پر سامنے
آتی ہے کہ آپ کی زندگی کتاب و سنت کی بنیادی تعلیمات سے
عبارت تھی اور آپ کی دعوت بھی خالصتاً اسی کی طرف تھی۔

اور فی الواقع اگر کوئی آپ کی زندگی سے نتیجہ اخذ کرنا چاہے تو وہ یہ ہے کہ آپ کا مقصد اسلام کی خالص اور سچی تعلیمات کی طرف واپسی کی اہمیت اور اس کی ضرورت کا احساس جگانا تھا۔

اللہ رب العزت کا ارشاد ہے: وَأَنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَن سَبِيلِهِ ذَٰلِكُمْ وَصَّيْتُكُمْ بِهِ لَعَلَّكُمْ تَتَّقُونَ ﴿١٥٣﴾ اور یہ کہ یہ

دین میرا راستہ ہے جو مستقیم ہے سو اس راہ پر چلو اور دوسری راہوں پر مت چلو کہ وہ راہیں تم کو اللہ کی راہ سے جدا کر دیں گی، اس کا تم کو اللہ تعالیٰ نے تاکید کی حکم دیا ہے تاکہ تم پرہیزگاری اختیار کرو (290)۔“

یعنی اللہ تعالیٰ نے اپنے راستہ کی نشاندہی فرمادی اور دوسرے

راستوں کو بھی بیان کر دیا جو لوگوں کو اس کی راہ سے گمراہ کر دیتے ہیں۔ جو شخص ایمان خالص کا حامل ہو گا وہ اللہ کے اکیلے سچے راستے پر گامزن رہنے کی شدت سے خواہشمند ہو گا۔ وہ اکیلا راستہ درحقیقت اللہ کی وحی کے ذریعہ رسول اللہ ﷺ پر اتارا گیا جو قرآن و سنت پر مشتمل ہے۔

امت مسلمہ پر اللہ تعالیٰ کی یہ بڑی کرم فرمائی ہے (جو دوسری امتوں سے ممتاز کرتی ہے) کہ اللہ تعالیٰ نے وحی کی حفاظت کا خود ذمہ لیا ہے، نبی آخر الزماں محمد رسول اللہ ﷺ نے اللہ رب العزت کے اس فرمان سے آگاہ فرمادیا: **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ** ﴿۹﴾

”ہم نے ہی اس قرآن کو نازل فرمایا ہے اور ہم ہی اس کے محافظ

ہیں (291)۔“

لہذا یہ پیغام ہمیشہ ہمیش محفوظ رہے گا، حق کو پانے کے لئے اس پیغام کی طرف لوٹنا اور اس کے مفہوم کو آپ کے عمل اور آپ کی دعوت کے مطابق سمجھنا ضروری ہے مزید برآں آپ نے یہ بھی ارشاد فرمایا کہ کچھ لوگ ہمیشہ ہر دور میں اس راستے پر گامزن رہیں گے، چنانچہ آپ ﷺ کا ارشاد ہے :

”میری امت میں ہمیشہ ایک جماعت ایسی ہوگی جو اللہ تعالیٰ کے احکامات کی فرمانبرداری ہوگی اور جو لوگ ان کو چھوڑ دیں گے اور جو ان کی مخالفت کریں گے وہ اس جماعت کو کوئی نقصان نہ پہنچا سکیں گے یہاں تک کہ اللہ کا حکم آجائے اور وہ اسی حالت

(291) سورہ حجج: 9.

میں ہوں گے (292)۔“

صراطِ مستقیم پر گامزن رہنے والی یہ جماعت چھوٹی بھی ہو سکتی ہے اور بڑی بھی، اہم بات یہ کہ اس کا راستہ وہ ہو گا جس سے اللہ تعالیٰ راضی ہو گا، بلاشبہ اس کا مقصد اللہ کی رضامندی و خوشنودی ہو گا، اسی بنا پر لوگوں کا اس سے مقاطعہ کر لینا اور اس کی مخالفت کرنا اس کو کوئی نقصان نہیں پہنچا سکتا کیونکہ اس جماعت کے لوگ ابدی مسرتوں کے حصول کی راہ پر لگے ہوں گے۔

مذکورہ بالا بیان شیخ محمد بن عبدالوہاب کی تعلیمات اور آپ کی دعوت کا خلاصہ ہے، شیخ نے مسلمانوں کے ذہنوں کو کھولا اور اللہ کے پیغام حق کی طرف واپس بلایا، اور یہی نکتہ مخالفین کے

(292) اس روایت کو بخاری نے نقل کیا ہے۔

لئے اصل خطرہ بنا جو آپ کی دعوت سے انہیں محسوس ہوا، کیونکہ آپ نے صحیح معنوں میں لوگوں کے ذہنوں کو جھنجھوڑا اور ان کی اس طرز زندگی پر انہیں نظر ثانی کرنے پر مجبور کیا جس پر وہ گامزن تھے، کیا وہ صحیح راستے پر ہیں؟ کیا ان کا راستہ مقصد حیات کے مطابق ہے؟ کیا وہ کتاب و سنت کے احکامات کی پیروی کر رہے ہیں؟

مذکورہ سوالات کے جوابات انہیں اپنی زندگی میں تلاش کرنا تھا اور اس تلاش نے درحقیقت انہیں عمل کی جانب راغب کیا اور اس راہ پر عملی قدم بڑھانے پر مجبور کیا جس پر ان کا ایمان تھا چنانچہ وہ اس کے نفاذ کے لئے ہر قیمت پر ہر چیز قربان کرنے کے لئے تیار ہو گئے۔

ایمان کی بنیادوں پر زور دے کر شیخ زندگیوں میں تبدیلی لانے

میں کامیاب ہو گئے، دین کی اساس توحید ہی وہ چیز ہے جو آدم علیہ السلام کے دور سے چلی آرہی ہے اور کائنات کے اختتام تک جاری و ساری رہے گی۔ یہ وقت، جگہ اور لوگوں کے اعتبار سے نہیں بدلتی، اللہ تعالیٰ کے تمام رسول اسی اہم اور ضروری پیغام کے ساتھ مبعوث ہوتے رہے۔ اس کے برعکس شرک اپنی تمام قدیم و جدید شکلوں کے ساتھ اس سچی توحید کا ضد ہے جو حقیقی گمراہی ہے۔

اگر یہ حقیقت سمجھ لی جائے اور خاندان و معاشرے کے ہر فرد کے دل میں یہ اتر جائے تو پھر مکمل تبدیلی رونما ہو سکتی ہے، پھر تمنائیں و مقاصد، خواب و اعمال سب ہی تبدیل ہو جائیں گے۔ ایسی انقلابی کیفیت میں روح پاکی کی متمنی ہوتی ہے۔ دل ہر نجاست سے پاک و صاف ہونے کے لئے مچل اٹھتا ہے اور حقیقی

علم کی روشنی سے منور ہونا چاہتا ہے۔ دل میں اللہ کی سب سے زیادہ محبت اور اس کی خشیت سما جاتی ہے اور پھر ایسے پاک دل میں کوئی گندگی اور برائی داخل نہیں ہوتی، تب ایسے صاف دل کے لئے دین سب سے زیادہ مقدم بن جاتا ہے، قربانی اس کے پیچھے پیچھے چلتی ہے، اور اللہ کی مہربانیاں و کرم فرمائیاں اور فتح و نصرت خوش آئند بن جاتی ہے۔ یہی وہ پیغام ہے جس کو لے کر رسول اللہ ﷺ تمام انسانیت کے لئے تشریف لائے تھے اور آپ کی پیروی کرتے ہوئے شیخ نے امت مسلمہ میں اسی پیغام کی تجدید کی تھی۔

دعا ہے کہ اللہ تعالیٰ اس دین کو قوی سے قوی تر بنا دے اور تمام لوگوں کو اس کی مرضی کے راستے پر گامزن ہونے کی توفیق سے نواز دے۔ آمین۔

حوالہ جات

(انگریزی کتابیں)

* ابو حکیمہ، احمد مصطفیٰ، ہسٹری آف ایسٹرن عربیسیا، دی رائز اینڈ ڈیولپمنٹ آف بحرین، کویت اینڈ وہابی سعودی عربیہ لنڈن۔
پرو بستیھین 1988ء۔

* احمد قیام الدین، دی وہابی موومنٹ ان انڈیا۔ نیو دلہی۔ منوہر پبلیشرز
1994ء۔

* ارنولڈ۔ ٹی۔ وی۔ دی پریچنگ آف اسلام۔ لاہور۔ محمد اشرف
1975ء۔

* عطار احمد عبدالغفور۔ محمد بن عبدالوہاب۔ مکہ پرنٹنگ اینڈ انفارمیشن
1979ء۔

* کامنس۔ ڈیوڈ ڈین۔ دی سلفی اسلامک ریفارم موومنٹ ان ڈیما سکس
1855-1914ء ریبلجیس انٹلکچو لیس، پونکس اینڈ سوشیل چینجس ان
لیٹ عثمان سیریا۔ پی۔ ایچ۔ ڈی ڈیسرٹیشن۔ یونورسٹی آف میشیگان

1985ء.

* التحقیل، سلیمان بن عبد الرحمن، محمد بن عبد الوہاب. ہس لائف اینڈ
دی ایسنس آف ہس کال. ریاض. منسٹری آف اسلامک افرس،
اینڈومنٹس، دعوہ اینڈ گائیڈنس 2001ء.
* ادریس جعفر. دی اسلامک فنڈمنٹلزم آف دی وہابی موومنٹ.

[www.jaafridris.com/english/books/wahhabis.
htm.](http://www.jaafridris.com/english/books/wahhabis.htm)

* جمیلہ مریم. اسلام ان تھیوری اینڈ پریکٹس، لاہور، پاکستان محمد یوسف
خان 1976ء.

* واسی ایف الیکس. دی ہسٹری آف سعودی عربیہ. نیویورک. نیویورک
یونیورسٹی پریس 2000ء.

(عربی کتابیں)

* علی بو طامی، احمد بن حجر، الشیخ محمد بن عبد الوہاب، عقیدتہ السلفیہ و دعوتہ
و ثناء العلماء علیہ. الکویت. الدر السلفیہ 1983م.

- * عبد الجليل، أبو المكرم، دعوة الإمام محمد بن عبد الوهاب بين مؤيدين ومعارضين في شبه القارة الهندية. الرياض. دار السلام 1421 هـ.
- * عبد اللطيف، عبد العزيز، دعوة المناولين لدعوة الشيخ محمد بن عبد الوهاب، عرض ونقد. الرياض. دار الوطن 1412 هـ.
- * عبد اللہ نجیح، تاثر الدعوة الإصلاحية في أندونيسيا بدعوة الشيخ محمد بن عبد الوهاب. الرياض. جامعة محمد بن سعود الإسلامية 1991 م.
- * العبود، صالح، عقيدة الشيخ محمد بن عبد الوهاب والسلفية وآثارها في العالم الإسلامي. المدينة. مكتبة الغرباء الأثرية 1996 م.
- * أبو سليمان، عبد الوهاب خصائص التفكير الفقهي عند الشيخ محمد بن عبد الوهاب، في بحوث ندوة دعوة الشيخ محمد بن عبد الوهاب. الرياض. جامعة محمد بن سعود الإسلامية 1991 م.
- * الألباني، محمد ناصر الدين، صحيح الجامع الصغير، بيروت. المكتب الإسلامي 8891 م.
- * صحيح سنن الترمذي. الرياض. مكتبة التربية العربية لدول الخليج 1988 م.

* الأنصاري. اسماعيل محمد، حياة الشيخ محمد بن عبد الوهاب وآثاره العلمية في
بحوث ندوة دعوة الشيخ محمد بن عبد الوهاب. الرياض. جامعة محمد بن سعود
الإسلامية 1991م.

* الأرنؤوط، شعيب وغيره. هامش على مسند الإمام أحمد بن حنبل. بيروت.
مؤسسة الرسالة 1997م.

* الأظرم، صالح، اعتماد فقه دعوة الشيخ محمد بن عبد الوهاب على الكتاب
والسنة، في بحوث ندوة الشيخ محمد بن عبد الوهاب، الرياض. جامعة محمد بن
سعود الإسلامية 1991م.

* البسام، عبد الله، علماء نجد خلال ستة قرون. مكمة. مكتبة النهضة الحديثة
1398هـ.

* ظاهر، محمد كمال: الدعوة الوهابية وآثرها في الفكر الإسلامي الحديث، بيروت.
دار السلام 1993م.

* الحسين، أحمد بن عبد العزيز، دعوة الإمام محمد بن عبد الوهاب سلفية لا
وهابية الرياض. دار العالم الكتب 1999م.

- * ابن عبد الوهاب. محمد. مؤلفات الشيخ الإمام محمد بن عبد الوهاب، جمعها عبد العزيز الرومي وغيره، مكتبة ابن تيمية.
- * ابن باز، عبد المحسن. رسائل الإمام محمد بن عبد الوهاب الشخصية، دراسة دعوية الرياض دار الأشبيلية 2000م.
- * ابن بشر. عثمان، عنوان المجد في تاريخ نجد. الرياض. دار الحبيب 1999م.
- * ابن غنام، حسين، تاريخ نجد، ناصر الدين الأسد 1981م.
- * جمعة، محمد كمال. انتشار دعوة الشيخ محمد بن عبد الوهاب خارج الجزيرة العربية. الرياض. مطبوعات دار الملك عبد العزيز 1981م.
- * الخمينيس محمد، بيان الشرك ووسائله عند علماء الخنابلة. الرياض دار الوطن 1413هـ.
- * الخمينيس محمد، بيان الشرك ووسائله عند علماء الخنافية الرياض دار الوطن 1413هـ.
- * الخمينيس محمد، بيان الشرك ووسائله عند علماء المالكية. الرياض دار

الوطن 1413 هـ.

* الخميس محمد، بيان الشرك ووسائله عند علماء الشافعية. الرياض دار

الوطن 1413 هـ.

* الخطيب عبدالكريم، الشبهات التي أثيرت حول دعوة الإمام محمد بن

عبدالوهاب والرد عليها. ضمن بحوث ندوة دعوة الشيخ محمد بن عبدالوهاب .

الرياض. جامعة محمد بن سعود الإسلامية 1991م.

* الندوي مسعود، محمد بن عبدالوهاب مصالح مظلوم ومفترى عليه 1977م.

* نصير آيينة محمد، الشيخ محمد بن عبدالوهاب ومنهج في مباحث العقيدة،

بيروت. دار الشروق 1983م.

* القطان، أحمد ومحمد الزين. إمام التوحيد الشيخ محمد بن عبدالوهاب الدعوة

والدولة، الكويت، مكتبة السندس 1988م.

* السابق، فوزان، البيان والأشعار لشكف زليغ الملحد الحاج المختار 2001م.

* السهواني الهندي محمد بشير، صيانة الإنسان عن وساوس الشيخ دحلان ط 3.

1378 هـ.

* الشويعر محمد، تصحيح خطأ تاريخي حول الوهابية. الرياض. دار الحبيب

2000م.

* الطبري محمد بن جرير، جامع البيان عن تأويل آي القرآن. عمان،

الأردن دار العالم 2002م.

* أسرة. مسرفة بنت كامل. احتساب الشيخ محمد بن عبد الوهاب. الرياض.

دار الوطن 1998م.

* العثيمين عبد الله، الشيخ محمد بن عبد الوهاب حياته وفكره. الرياض. دار

العلوم.

* الزركلي خير الدين، الأعلام: قاموس تراجم لأشهر الرجال والنساء من

العرب والمستعربين والمستشرقين. بيروت. دار العلم للملايين.

* الزحيلي وهبة، تاثر الدعوة الإصلاحية الإسلامية بدعوة الشيخ محمد بن

عبد الوهاب ضمن ندوة دعوة الشيخ محمد بن عبد الوهاب، الرياض. جامعة محمد

بن سعود الإسلامية. 1991م.